

व लोखंडी सामान, खिल्ले, चुका, स्क्रू, वेगरे या यंत्रांवरूनच तयार करितात. या कारखान्यांत जाऊन क्षणभर उभे राहावे ह्मणजे जिकडे तिकडे यंत्रे चालतात व कारागीर आणि मजूर लोक मोठ्या धामधुमीत आहेत असे दृष्टीस पडते. टण् टण्, खाट् खाट्, ठाक् ठाक्, घरघर, असे अनेक ध्वनि कानांत पडतात. ही गोदी १८१६ मध्ये वाढवून हिला त्यावेळचे गव्हर्नर यांचे नांव दिले, ह्मणून हीस डंकन गोदी असे ह्मणतात. ही बांधायास १४ लक्ष रुपये खर्च झाला. ही फिरून सन १८४५त आणि १८५२ त वाढविली.

सन १८४३ मध्ये सरकाराच्या हुकुमाने आगामहंमद रहीम या नांवाच्या एका प्रख्यात सधन मोंगलाने माजगांवच्या बंदरांत आठ नऊ लक्ष रुपये खर्चून गोदी बांधिली. ही तयार होण्यास पांच सहा वर्षे लागली. या खाडींत पाणी पुष्कळ असल्यामुळे ते आटवून त्याठिकाणी गोदी बांधणे ह्मटले ह्मणजे मोठेच काम. असे ही असतां या गृहस्थाने मोठे धैर्य धरून ते सिद्धीस नेले. या ठिकाणी सुंदर बंगला आहे, त्यांत हपिस आहे. बाजूस वखार व अनेक तऱ्हेचीं यंत्रे ठेवण्याची जागा आहे ही जागा चांगली हवाशीर आहे. कांहीं वर्षांमागे या गोदींत एक आगबोट बांधून तयार केली होती, परंतु अलीकडे एथे तारवे व आगबोटी बांधीत नाहीत. “पेनिन्सुलर आणि ओरिएंटल स्टीम न्याविगेशन कंपनी” नांवाची जी एक इंग्लंड देशांत मोठी मंडळी आहे, ती मुंबई, कलकत्ता, चीन, आस्ट्रेलिया इत्यादि देशांत आगबोटी पाठवीत असते. ह्यांच्या सुमारे १०० आगबोटी आहेत. यांचे हपिस मुंबईमध्ये सन १८४३ त स्थापिले, तेव्हांपासून मुंबई सरकाराने युरोप खंडांत सरकारी टपालाचे कागद व उतारू नेण्यास व आणण्यास यांच्या आगबोटी नेरी घेतल्या आहेत. व यांचे लाखो रुपयांचे कारखाने चालले आहेत. या मंडळीने ही गोदी सालिना वीस हजार रुपये देण्याचे करून मालकाकडून भाड्याने घेतली आहे. यांत या मंडळीच्या आगबोटी नीट करितात.

सन १८६२ त अशी अवाई उठली होती की, किल्ल्यांतील सरकारी गोदी व नेथील सर्व कारखाना एक कोटी पन्नास लक्ष रुपयास सरकार विकीत आहे. परंतु सरकार एकाएकी असे करणार नाही असे वाटते. कारण सरकारी खात्यांत ४९ आगबोटी आहेत. या शिवाय दुसरी जहाजे. यास

जडजोखीम जहालें असतां आश्रय तर पाहिजे, परंतु जहाजांचें व आगबोटींचें खातेंच सरकारांतून बिलकुल काढून टाकावें असा मुख्य सरकाराचा मनसुबा आहे, असा कागदोपत्रीं गवगवा चालला आहे. यावरून काय तें समजत नाही. ह्या खात्यास इंडियन् नेव्ही ह्मणतात.

सन १६७० मध्ये कंपनी सरकारानें ह्या टापूंत न्याय मनसुबी करण्याचें खातें सुरू केलें. ह्यावेळीं जें कोडत स्थापिलें होतें त्यांत डेपुटी गव्हर्नर आणि कौन्सिलदार मिळून मुख्य न्यायाधिकाऱ्याचें काम करीत. साधारण मुकदम्यांचे निवाडे करण्यास फ्याक्टरीतील एक इंग्रज आणि एतद्देशीय लोकांमधील एक गृहस्थ न्यायाधिकाऱ्याच्या कामावर नेमीत असत. तेच बहुधा सर्व खटल्यांचा निवाडा करीत. ही एक आनंदाची गोष्ट आहे कीं, दोनशें वर्षांमागे एतद्देशीय लोकांपैकीं मुंबईतील कोडतांतील न्यायाधिकाऱ्याच्या कामावर एका असा-मीस नेमीत. पुढें सन १६७९त इंग्रजी न्यायशास्त्र पढलेला एक न्यायाधीश मुंबईस पाठवावा असा एथील गव्हर्नरानें कंपनी सरकारास इंग्लंडांत अर्ज पाठविला, तो कबूल केला नाही. त्यास अशी सबब सांगितली कीं, मुंबई बेट घेतल्यापासून कंपनीस सुमारे तीस लक्ष रुपयांचा तोटा सोसावा पडला. त्यावेळीं हें बेट केवळ निरुपयोगी आणि नुकसानी आणणारें आहे, असें ते मा-नीत. आणि याची सुधारणूक करण्यास झटत नसत. शेवटीं मोठ्या सं-कटानें सन १६८३त आगष्ट महिन्याच्या ९ व्या तारिखेस इंग्लंडाहून सेंट जान नांवाचा एक न्यायाधीश पाठवून दिला. त्याला सरकारांतून दोन चाकर द्यावे, व त्यानें डेपुटी गव्हर्नराच्या पंक्तीस जेवावें, आणि सालिना दोन हजार रुपये वेतन घ्यावें असे ठरविलें होतें. परंतु हा लष्करी व जहाजांव-रील कामगाराच्या खटल्यांचा मात्र तपास करी. सन १७२८ फेब्रुवारी म-हिन्याच्या १० व्या तारिखेस इंग्लंडांतील मुख्य सरकाराच्या हुकुमानें एथें मे-यर्स कोर्ट नांवाचें न्यायस्थान स्थापिलें. यांत एक न्यायाधीश व नऊ असा-मी पंच मिळून न्याय करीत. यावर जो मुख्य न्यायाधीश नेमिला होता त्यास सालिना ६२५ रुपये ठरविला होता. ह्याचा अधिकार मुनसफा सा-रिखा असे, परंतु या कोडतांत साधारण फौजदारी व दिवाणी खटल्यांचा निका-

ल होई. यावर वरिष्ठ कोडत हाटलें हणजे गव्हर्नर आणि कौन्सल. हें कोडत स्थापण्याचा हुकूम आला तेव्हां मुंबईतील सर्व रयत व महाजन लोक पालो बंदरावर जमले होते, तेथें हा हुकूम गव्हर्नर यांनीं वाचून दाखविला.

पुष्कळ काळ पर्यंत हणजे सुप्रीमकोर्टाची स्थापना होई पर्यंत कोणत्याही खटल्याचा निकाल बहुधा न्यायी जनांच्या खातरी जोगा होत नसे. कंपनीचे कामगार तेच न्यायाधीश, आणि जर त्यांनीं कोणावर फौजदारी खटला उभारला असला तर त्याचा तपास त्यांच्याच हातानें होई. यांस नवीनच राज्य प्राप्त झालें होतें, आणि राज्यांतील नियम वगैरे बराबर चालू झाले नव्हते. मग अशी गोष्ट घडून येई कीं, वादीच न्यायासनावर बसून प्रतिवाद्याचा खटला तपाशी. मग एकादा समयीं मुकदम्यांत साक्षी पुरावा बराबर नसला आणि न्यायाधिका-च्या मनांत प्रतिवाद्यास अपराधी ठरवायाचें असलें तर भलतेंच किल्मिष काढून त्यास शिक्षा करित. या प्रकारचा न्याय पूर्वीं सर्व हिंदुस्थानभर पसरला होता. आणि कंपनीचें एथें तर नवीनच राज्य सुरू झालें होतें. राज्यक्रांति झाली हणजे राज्याचा बराबर ताळा वसायास पुष्कळ वर्षे लागतात. आणि कांहीं काळपर्यंत अव्यवस्था चालत असत्ये. खातरीप्रमाणें न्यायमनसुबी होण्याजोगीं न्यायस्थानें स्थापण्यास कंपनीस पुष्कळ काळ लागला. इंग्रज लोक एतद्देशीय लोकांचाच इनसाफ या रीतीनं करित होते, आणि आपल्या लोकांचा पक्षपात धरित होते असें नाही. त्यावेळीं ते बहुधा इंग्रज आणि यादेशाच्या लोकांचा न्याय सारखाच करित. आणि आतां पेक्षां एतद्देशीय लोकांशीं सलुकाईनें वागत. त्यावेळीं त्यांच्या लोकांत आपसांतच फार तंटेबखेडे होत. हा त्यांजकडे दोष नाही. त्या काळाचा महिमा तसाच होता. इंग्रज शक्तिहासकर्ते त्या वेळच्या वहिवाटीस फारच दूषणें देतात. एकादा गुन्हेगार व त्याच्या तर्फेचा साक्षी गुन्हा कबूल होत नसल्यास त्याच्या शरीरास इजा देऊन त्याजकडून आपणास पाहिजे तशी जवानी घेऊन त्याजवर गुन्हा शाबूत करित. परंतु इंग्लंड देशांत मात्र पुष्कळ वर्षांपासून ही चाल दोषाई आहे असें समजून काढून टाकिली होती. ह्यावेळीं मुंबईत तर्कटी लोक फार असत. व एकमेकांचा उत्साह सहन होत नसल्यामुळे एकादावर भलतेंच कुभांड रचून त्या-

चा नाश करीत. रक्षण करण्यास कायदे, तक्रार करण्यास वकील व बारिस्टर व वर्तमानपत्रे नसल्यामुळे एकादा गरीब बेहकनाक बुडला जाई. ह्यावेळी फौजदारी खटल्यांचे फैसले झाले त्या पैकीं, कांहीं मुकदम्यांचे मासले सरकारी दप्तरावरून इंग्रजी इतिहासांत घेतले आहेत. त्यांतील हा पुढील मजकूर आहे.

सन १७२० मार्च महिन्याची २४ तारीख या दिवशीं एक मोठा चमत्कारिक फौजदारी मुकदमा कौन्सला पुढे तपासण्यांत आला. त्यामुळे मुंबईत मोठा गवगवा झाला.

रामाजी कामत ह्याणून एक संभावित गृहस्थ इंग्रजांच्या पदरीं पुष्कळ वर्षांपासून विश्वासू व प्रमाणिक कामगार होता. हा एतद्देशीय लोकांच्या लष्करावर मुख्य सरदार असून इंग्रजांच्या तर्फेनें कानोजी आंग्रा व दुसरे कानेरीहुनेरी, उरण, घारापुरी एथें जहाजे धरून नेण्यास येत, त्यांजवर स्वारी करी. असा हा हुशार व पराक्रमी होता. परंतु काळाची गति फिरली ह्याजें सर्व प्रतिकूल होतें. आणि राजाचा रंक होतो. मुंबईमध्ये याची स्थावर जिनगी व द्रव्यही पुष्कळ असून अधिकार ही बराच होता. सबब याचे अनहित पाहणारे ही लोक होते. त्यांनी तर्कट रचून यास कचाटांत आणिलें, असें इतिहासकर्ते स्पष्ट ह्याणतात.

यावर फितुरीचा वहमा आणून मुकदमा चालू केला. त्याजवर आरोप आणिले ते येणें प्रमाणें.

१. रामाजी कामत यांनीं कानोजी आंग्रा यास सन १७१७ डिसेंबरांत असें पत्र लिहून पाठविलें कीं, इंग्रज लोकांचें “सकसेस” नांवाचें जहाज जें धरून नेलें आहे तें पुष्कळ द्रव्य घेतल्या शिवाय त्यांस परत देऊं नये.

२. सन १७१८ अक्टोबरांत असें लिहून पाठविलें कीं, इंग्रज लोकांचा कानेरीवर हला करायचा मनसुबा आहे तर आपण सावध असावे. आणि सैन्याची वगैरे तयारी करून बंदोबस्तानें रहावे.

३. ह्याच वर्षीं पोर्तुगीझ सरदारानें मुंबईच्या गव्हर्नरास पत्र पाठविलें होतें, तें रामाजी कामत यांनीं अडकावून ठेविलें. ज्या पत्रांत फिर्ग्यानें



आंग्ग्याबरोबर लढाई करण्यास इंग्रज लोकांस कुमक करण्यास येण्याचें दर्शविलें होतें.

४ रामाजी कामत यानें मुंबईवर हल्ला करण्यासाठीं मुंबईचा भेद काढून कानोजी यास पाठविला.

५ यानें आंग्ग्या बरोबर अंतर्स्थी व्यापार चालविला.

६ जे काळे लोक ह्याच्या हाताखालीं होते त्यांस आंग्ग्या बराबर लढूं नये ह्मणून दहशत घालून त्यांचा हिरमोड केला.

७ हें आपण केलेले कर्म उघडकीस आलें असतां त्याचा परिणाम भयंकर होईल असें मनांत आणून यानें आपल्या खासगीनाण्याच्या चौदा पेट्या व दुसरी मालमत्ता ठाणें व दुसऱ्या ठिकाणी पळविली.— हे इतके आरोप याजवर आणिले होते. या मुकदम्याचा तपास सुरू झाला त्यावेळीं गव्हर्नर मिस्टर बून व दुसरे कौन्सलदार बसून याचा तपास चालविला. प्रथम रामाजी कामत यास असें सांगितलें.

हे सात आरोप जे तुजवर आणिले आहेत ते साक्षी मुद्द्यानिशीं व जें पत्र तूं कानोजी आंग्ग्या यास पाठविलें होतें तें हजर असल्याने तुजवर हा गुन्हा शाबूत होतो, असें सांगून याचा तपास चालविला. हा मुकदमा पुष्कळ दिवस चालला होता. आणि हा गुन्हा याजवर ठरवावा ह्मणून पुष्कळ प्रयत्न केला, तथापि त्यावर फितुरीच्या अपराधाचा पुरावा झाला नाही. शेवटीं कौन्सलानें असें ठराविलें की, हा कांहीं वाईट कृत्य केल्याचा अपराधी आहेस. बव यास कैद करावा. असें ठरवून त्यास कैदत ठेविला. आणि त्याची मालमत्ता जप्त करून सरकारांत नेली.

पुढें कांहीं वर्षांनीं रामाजी कामत कैदेतेंच मरण पावले. परंतु मरणाच्या पूर्वी. यांनीं आपला इनसान यथान्याय व्हावा ह्मणून इंग्लंडांत नामदार कोर्ट आफ् डेरेक्टर्स यांस अर्ज केला होता, पण त्याचा त्यांस जबाब आला नाही. पुढे कांहीं वर्षांनीं जेव्हां दुसरे गव्हर्नर आले तेव्हां त्यांच्या दृष्टीस असें आलें कीं, कामत मजकूर याजवर हें कोणी तर्कट रचिलें होतें. आणि आंग्ग्यास जें त्याच्या शिक्याचें पत्र पाठविलें ह्मणून ठरविलें होतें तें कोणी दुष्टानें बनावट के-

लें होतें, अशी त्यांच्या मनाची खातरी झाली, व त्यांनीं एधील लोकांपाशीं शोध केले्या अंती असंच सिद्ध झाले. तेव्हा त्यांनी कोर्ट आफ् डेरेक्टर्स यांस असे लिहून पाठविले “ जरी त्यावेळचे कौन्सिल व त्याचे मुख्य यास त्यावेळीं जें योग्य वाटले त्याप्रमाणे केले, तथापि आमच्या लोकांच्या सांगण्यावरून व मुंबईतील लोकांच्या बोलण्यावरून रामाजीचा करडा इनसाफ झाला. नंतर कोर्ट आफ् डेरेक्टर्स यांच्या हुकुमावरून सरकारांतून त्याच्या कुटुंबाचें संरक्षण करण्याकरितां त्यांच्या मुलास कांही वर्षासन करून दिलें. आणि जरी कांही सबबीमुळे त्याची स्थावर जिनगी त्यांस परत दिली नाही तरी त्यास चारहजार रुपये वक्षीस दिले. रामाजी कामत यांवर हा आरोप आणिला त्यास पोर्तुगीझ सरदार मिलाफी होता असे ल्पणतात. ते काही असो, पण त्यावेळीं न्यायाची न्यायराधा नीट नसल्यामुळे असे भयंकर परिणाम घडून येत. हल्लीं इंग्रजी न्यायासारिखा न्याय कोठे पृथ्वीवर नाही. याचे कारण सुप्रीमकोर्ट व त्याचे कायदे. हल्लीं अपराध्याचा यथान्याय इनसाफ करण्यास न्यायाधीश किती जपत आहेत. आणि एकादा गरीब कंगाल असला तरी त्याचे संरक्षण करण्याचीं साधने किती करून ठेविली आहेत. गरिबास द्रव्य खर्चून वकील बारिस्टर करायास सामर्थ्य नसले तर त्याच्या तर्फेने भांडणारे सरकारी धर्माचे वकील आहेत. मुफाशील कोर्टांत ही कोणावर खटला आला तर त्याचा तपास प्रथम माजिस्त्रेटापाशी होतो मग तो सेशन जडजाजवळ पंचाच्या समक्ष तपासला जातो. आणि मग सदर अदालतीत मोठ्या न्यायाधिकाशापाशी त्याचा निकाल होतो. असा वंदोवस्त असल्यामुळे बहुधा यथान्याय इनसाफ होतो.

सन १८४० सांत अलुपारु यावर मोठा आरोप आल्यावरून त्यास काळ्या पाण्याची टेप दिली. आणि सरकारानें त्याची स्थावर मिळकत वगैरे सर्व जप्त केली. त्याच्या मुलाने इंग्लंड सरकारांत अर्ज केला की, तुम्ही माझ्या बापास शासन करून जन्मटेप दिली, त्या अर्थी त्याची मालमत्ता मला त्याच्या वारसास द्यावी. अगर त्याची सर्व जिनगी सरकारानें जप्त करून न्यावी आणि माझ्या बापास सोडून द्यावें. या न्यायावर लढून त्यास त्याची जिनगी

परत मिळाली. हा न्याय किती सुगम, आणि हा इंग्रज सरकाराचा कायदा किती स्तुत्य !

दुसरा यावेळचा एक विलक्षण न्यायाचा मासला अढळला तो अस. एके दिवशीं संध्याकाळी मिस्तर ब्राडील कौन्सलर आणि त्याची स्त्री हीं दोघें-जणें फिरायास निघालीं, तेव्हां कोणी एक घोडेस्वार त्यांच्या आंगावरून सपाठ्या-नें गेला तेव्हां मिस्तर ब्राडील त्यास लागून बोलले. त्यावेळीं तो स्वार ह्मणाला “जर ह्यावेळी मजपाशीं बंदूक असती तर तुला मज्ज दाखविली असती” ब्राडील त्यास ह्मणाला “खरेंचकाय ?” स्वार ह्मणाला “संशय कशाला.” असें ह्मणून तो चालता झाला. दुसऱ्या दिवशीं यास शासन करायचें, परंतु तो कोण आणि कोठें राहतो हें कोणास माहीत ? तेव्हां म्याथ्यू बेगल या नांवाच्या कोणी मनुष्यावर वहमा आणून त्याजवर हा खटला उभारिला. आतां पा-हा ! वादी तोच न्यायाधीश ! मग गरीब बिचाऱ्या प्रतिवादाने आपला निर्दोषी-पणा कसा शाबूत करावा ! मग अर्थातच हा खटला त्याजवर शाबूत होऊन त्यास भरवाजारांत खांबास बांधून एकुणचाळीस फटके मारावे आणि त्यानें विन मुशारी कंपनीच्या जहाजावर “गव्हर्नराची मर्जी” असेल तितका काळ चाकरी करावी अशी त्याला शिक्षा झाली. “वळी तो कान पिळी” असेंच या वेळीं होतें.

ह्यावेळी कोणत्या प्रकारचा वेबंदपणा चालला होता याचें दुसऱ्या एका गोष्टीवरून अनुमान करितां येईल. एक दिवस संध्याकाळच्या भोजन स-मारंभास रेवरेंड मिस्तर स्पेन्सर (उपदेशक) यास एका गृहस्थानें बोलाविलें, तेथें पुष्कळ मंडळी जमली होती, त्यांत एक तरुण गृहस्थ व उपवर झालेली अशी एक कन्या होती. त्यावेळीं त्या दोघांजणांची गांधर्व विवाह करण्याची इच्छा झाली. तेव्हां हे उपाध्यक्ष बावा जवळच होते, त्यांजपाशीं त्यांनीं विनंती केली कीं, आह्मा उभयतांचें लग्न लावून आह्मास दंपत्याचे अधिकारी करावें. हें ऐकून मिस्तर स्पेन्सर यांस स्वभावतः ही धड्डा असावी असें वाटलें. त-थापि त्यांनीं त्यांस सांगितलें कीं, जर तुमची उभयतांची लग्न करण्याची वा-स्तविक मर्जी आहे, तर उदईक मी तुमचें लग्न लावून देईन. परंतु तें त्यांस

आवडलें नाहीं. आणि प्रातःकाळ होतांच त्या गृहस्थानें मिस्तर स्पेन्सर या-  
वर उपाध्यायाच्या कामांत गफलत केल्याचा दोषारोप आणून त्यास गव्हर्नरा-  
पाशी नेलें. नंतर त्याची चौकशी झाली. पुढें त्याचा परिणाम कसा  
काय झाला तो समजला नाहीं. हा मजकूर मुंबईच्या गव्हर्नरानें सुरतेच्या  
अधिकाऱ्यास सन १६८६-८७ तारिख १५ जानेवारीचें पत्र पाठविलें होतें  
त्यावरून उतरून घेतला आहे.

रेवरेण्ड मिस्तर काव ज्यानें इतकी खटपट करून कोटांतील मोठें देऊळ  
बांधविलें, व इंग्रज लोकांच्या मुलास शिकविण्याकरितां चारिटीस्कूल नांवाची  
धर्मशाळा उपस्थित केली, तो देखील ह्या न्यायाच्या झपाट्यांतून सुटला नाहीं.  
मग दुसऱ्यांची कथा काय? यास असें कारण झालें कीं, हे मोठे स्पष्टवक्ते  
होते. आणि ख्रिस्ती धर्माचे अभिमानी असून फारच कर्मठ असत मिस्तर  
ब्राडील हे या वेळचे कौन्सलर होते. त्यांनीं अप्रील आणि मे महिन्यांत आ-  
पल्या बंगल्याचा जीर्णोद्धार करायला प्रारंभ केला असून वेधडक आदित्यवारीं  
देखील मजूर लोकांकडून बंगल्याचें काम करवून घेत. एक दिवस आदि-  
त्यवारीं मिस्तर काव हे ह्या गृहस्थाच्या घरां गेले होते, त्यांनीं या विगाऱ्यांची  
धामधूम पाहून ख्रिस्ती शास्त्राविरुद्ध विश्रामवारीं लोकांकडून काम करवून  
घेतात ह्मणून मि० ब्राडील यास कांहीं लागून बोलले. तेव्हां ब्राडील यांनीं  
यांजवळ क्षमा मागितली, आणि सांगितलें कीं, पर्जन्यकाळ जवळ आल्यामुळे  
आदित्यवारीं मनुष्यांस कामावर बलावण्याचें अगत्य पडलें. तथापि या धर्मा-  
भिमानीच्या तृप्ति झाली नाहीं. त्यानें देवालायांत सर्व मंडळी देखत यांच्या  
या सवबीवरून उपमर्द केला, आणि हा धर्मभ्रष्ट आहे असें कांहीं बोलला. या  
वरूनच व दुसऱ्या एकदोन अशाच सवबीं वरून कौन्सलांत याचा तपास  
होऊन ह्याला या कामावरून बरतर्फ केलें.

याचप्रमाणें एका भगतिणीचा ही न्याय झाला. ह्या वेळीं एथें एक ग-  
रीब भगतीण रहात होती. ती कोणी आजारी मनुष्यास दोरा बांधी, तांदूळ  
मंत्रून खायास देई, व कोणास विभूत लावी. ह्यावरून तिजवर जादू केल्या-  
चा आरोप आणून तारीख २४ जुलई १७२४ रोजी तिचा सरकारानें इनसा-

फ करून असें ठरविलें कीं, हिनें जादू कोणाचा घात करण्यासाठीं केलों मा-  
हीं, तथापि हीस देवळासमोर खांबास बांधून अकरा फटके मारावे. त्याप्रमाणें  
तीस फटके मारून सोडून दिली. आणि असा हुकूम केला कीं, जे याप्रमा-  
णें मंत्रोपचार करतील त्यांस असेंच देवळापुढें प्रायश्चित्त घ्यावें पडेल.

मिस्तर जॅकिनसन नांवाचा एक इंग्रज गृहस्थ होता, त्याच्या कपाटांतून  
पंधरा गिनी\* त्याच्या गुलामानें घोडेवाल्याच्या मसलतीनें चोरल्या, सबब त्या  
दोघांस ही फांशीची शिक्षा ठरविली. त्याच वर्षीं एका दुराचरणी स्त्रीनें जाराच्या  
शिकवणीनें आपल्या नवऱ्याचा खून करण्याची मसलत केल्याच्या तोहमतीव-  
रून तीस जाळून टाकण्याची शिक्षा ठरविली.†

पाहा, हल्लींचे कायदे रयतेस किती कल्याण कारक आहेत! सन १८५५ त  
मुंबईतील सुप्रीमकोर्टांत एक मुकदमा तपासला गेला. त्यामुळे शहरांत मो-  
ठाच गवगवा झाला. याचें मूळ असें होतें. मिस्तर मिसन या नांवाच्या ए-  
का इंग्रजानें विठोबा मल्हारी नांवाच्या एका दर्ज्यास आपल्या चाकरींत ठेविलें  
होतें, परंतु त्याचा दरमहा त्यास बराबर न पोहंचल्यामुळे त्यानें त्याचें काम  
सोडिलें, आणि आपला तुंबलेला मुशारा द्यावा ह्मणून तगादा लाविला.  
सबब मिस्तर मिसन यानें मेजर बेन्स ह्यावेळचे पोलिस मास्तर यांस लिहून पा-  
ठविलें कीं, दर्जी मजकूर हा आपल्यास न कळवितां चाकरी सोडून गेला,  
सबब त्यास कैद करून ह्या गुन्ह्या बाबद शासन करावें. त्या प्रमाणें  
पोलिस मास्तर यानें त्याच्या चिटीवर हुकूम त्यास एक रात्र कैद केलें,  
आणि दुसऱ्या दिवशीं बहिवाटी प्रमाणें सीनियर माजिस्ट्रेट मिस्तर कारफिल्ड  
याजकडे पाठविलें. त्यालाही मिस्तर मिसन यानें पत्र लिहून पाठविलें कीं,  
विठोबा दर्जी मजकूर हा मला न सांगतां काम टाकून चाकरी सोडून  
गेला, सबब त्यास शिक्षा असावी. ह्या त्याच्या चिटीवरून मिस्तर कार-  
फिल्ड यानें ह्या खटल्याचा बराबर तपास न करितां, विठोबा मल्हारी यावर ध-  
न्याचा हुकूम न घेतां घरचाकरी सोडल्याचा गुन्हा ठरवून, त्यास नव्या तु-

\* साडेदहा रुपयांची एक गिनी. इंग्रजी नाणें.

† सन १७२८ मध्ये फेब्रुवारी आणि जुलैच्या सरकारी दप्तरांतून घेतलें आहे.

रुंगांत सक्त मजुरी निशी २१ दिवस कैद करावें असें ठरवून तुरुंगांत पाठवून दिलें. पुढें ही कैद भोगून सुटून येतांच दर्जी मजकूर यांनीं सुप्रीमकोर्टांत सीनियर माजिस्ट्रेट मिस्टर कारफिल्ड यावर आपणास बेहकनाक कैद करून सक्त मजुरीची सजा केल्याचा आरोप आणून आपल्या अब्रूचा जबाब दावा व जें नुकसान झालें त्या बदल ६०० रुपये दावे अशी फियाद केली. तिचा तपास सन १८५५ माहे जून १६ या दिवशीं सुप्रीमकोर्टांत सई विलियम यार्डली मुख्य न्यायाधीश आणि सर चार्लस जाकसन धाकटे न्यायाधीश यांजपुढें तपासला गेला. ह्याचा तपास एक सारिखा सात दिवस पर्यंत चालला होता. ह्याचा फैसला कसा काय होतो तो व उभय पक्षांचे वकील बारिस्टर तक्रारी घेऊन मोठ्या निकरांनीं भांडत, तें पाहायास इंग्रज कामगार व इतर गृहस्थ कोडतांत जाऊन दिवसभर वसत. शेवटी तारीख २५ या दिवशीं उभयतां न्यायाधिकांनीं या खटल्याचा निकाल करून असें ठरविलें कीं, मिस्टर कारफिल्ड यांनीं विठोवा मल्हारी शिपी यास विनाकारण सजा केली हें गैरशिस्त केलें. सबब त्याच्या नुकसानी वाबद ५०१ रुपये दर्जी मजकूर यास दावे. मग मिस्टर कारफिल्ड यास सरकाराने या कामावरून दुसऱ्या खात्यावर नेमिलें. प्रस्तुत काळीं बहुधा असा निःपक्षपाती न्याय होत असतो.

रामाजी कामत यांनीं कानोजी आंगन्यास पत्र पाठविलें ह्मणून सरकारांत हजर केलें होतें, त्याचें इंग्रजी भाषांतर एका पुस्तकांत होतें, त्याचें मराठी करून एथें छापिलें आहे. कानोजी सारख्या मांडलिक राजास एवढ्या मोठ्या मान्याचें पत्र रामाजीनें लिहिलें झटलें असतां विलक्षण वाटतें, आणि ह्या मध्य एका ठिकाणीं सिनोर या शब्दाचा उपयोग केला आहे. या वरून यांत कोणी पोर्तुगीझ गृहस्थाचें आंग होतें असें वाटतें. तें कांहीं असो, पण हें पत्र चमत्कारिक आहे ह्मणून इंग्रजी प्रमाणें एथें उतरून घेतलें आहे.

“श्रीमंत रविप्रभ, शूर, विजयी, सार्वकाल धैर्यवान्, चतुर, उदार, दानशील, धृतिनग, तत्वज्ञानी, ब्राह्मण पालक, धर्मरक्षक, बहुयशस्वी, राजमान्य मुकुटमणी, सिनोर कानोजी आंग्रे सरखेल यांप्रती.

सेवक—रामाजी कामत आपल्या सेवेत तत्पर असून सेवकाकडून लिहिण्यां-

त येतें. आपल्या रुपेकरून होम असों विशेष. लिहावयास कारण, इकडील मजकूर आमचे जनरल यांनी कौन्सलांत ठरविलें आहेकीं, हला करून काने-री घ्यावी. आणि हें कृत्य सिद्दीस नेण्याकरितां तारीख १७ माहे अक्टोबर रोजीं त्या वेदूस वेढा घालावा असा ठराव झाला आहे. याप्रमाणें सैन्य, दा-रुगोळा, लढाईच्या सरंजामाची तयारी आहे. यास्तव महाराजास लि-हिण्यांत येतें, आपण त्या किल्ल्याचा चांगला बंदोबस्त ठेवावा. राजापूर तर्फेविषयी श्री आलीनार्क लौखंडे यांस बोलिलें आहे. आणि त्यांपासीं ठ-राव ही केला आहे कीं, राजापुराकडून उभय पक्षास कुमक होणार नाहीं, याप्रमाणें सूचना केली आहे. बहुत काय लिहिणें रुपालोभ असुंदें हे विनंती".

तारीख १२ अक्टोबर.

कांपाच्या मैदानांत ज्या ठिकाणीं सध्या धोबी लोक धुतात तेथें पूर्वी मुंबा-देवीचें तळें होतें. याच्या शेजारीं अपराधी लोकांस दंड करण्यासाठीं जागा नेमिली होती. याचें कारण ही जागा बाजार गेटाच्या दरवाज्या समोर अ-सल्यामुळें लोकांची रहदारी फार असे. आणि पूर्वीच्या लोकांचा असा नि-यम होता कीं, अपराध्यास शासन करणें तें प्रख्यात ठिकाणीं करावें, हणजे तें सर्व लोकांच्या दृष्टीस पडून दंड लोकांस दहशत बसते. चावडीवर आ-णूनच अपराध्यांस शासन करावें असें आमच्या लोकांचें ही मत आहे. एथें जसें ज्याच्या अपराधास शासन ठरविलें असेल त्याप्रमाणें कोणास शेण व क-बटें मार करीत. कोणास पिंजऱ्यांत घालून फिरवीत. कोणास खांबास बां-धून फटके मारीत. कोणाची गाढवावर बसवून धिंड काढवीत. धिंड काढा-याची असल्यास प्रथम त्या मनुष्यास एथें शृंगारून तयार करीत. आणि मग रस्तोरस्तीं फिरवीत. शृंगारण्याचा प्रकार असा होता:—त्याची अर्धी ह-जामत करवीत, कपाळावर शेंदूर घालीत. त्याचें तोंड रंगवीत. गळ्यांत कां-दाच्या माळा घालीत. आंगांत चित्रविचित्र पोशाक घालून त्याचें एक सों-ग बनवीत. आणि गाढवाच्या शेंपडीकडे त्याचें तोंड फिरवून त्यास त्यावर ब-सवीत. मग शिंग व दुसरीं रणवाद्यें लावून त्याची वरात रस्तोरस्तीं काढीत, आणि त्याच्यामागे पांच पन्नास पोरे हुयों! हुयों! अशा आरोळ्या ठोकीत फि-

रत, आणि त्याजवर शोध मारीत अथवा धूळ उडवीत. या प्रीत्यर्थ सरकारास खर्चही बराच होई. या तळ्याच्या बाजूस खुनाच्या अपराध्यांस फांशी देण्याची जागा होती, ह्मणून यास फांशीतळें असें नांव पडलें. त्याच्या एका बाजूस शोधमार करायचें लांकडाचें यंत्र होतें. त्याच्या जवळ एक पिंजरा होता. त्यांत अपराध्यास घालून घेरी येऊन पडेपर्यंत तास असा फिरवित. अशीं या लहानशा तुकड्यांत चार पांच निरनिराळ्या जागीं कांतिन करण्याचीं साधनें करून ठेविलीं होती. हल्लीं ह्या प्रकारचें शासन करणें बंद केल्यामुळें हीं काढून टाकिलीं. आतां फांशी देण्याची जागा मात्र डोंगरीवर जुन्या तुरुंगाच्या मागे करून ठेविली आहे. आणि शरीरदंड करणें तो सक्त मजुरीवरच ठरवितात. कोठें कोठें फटकेही मारितात, परंतु विरळा.

इंग्रज लोक मुंबईत जिकडे तिकडे किल्ले बांधून व थोडें थोडें लष्कर ठेवून आपल्या बंदोबस्तानें राहिले होते. इतक्यांत माहे फेब्रुआरी २० सन १६७३ मध्ये वलंदेजी लोकांचा ( डचलोकांचा ) सेनाधिपति रिक्लाफ व्हानगान हा ६००० लोकांनिशीं आरमार घेऊन मुंबईवर आला, आणि हें बेट घेण्याची मसलत करित होता. परंतु त्यावेळीं एथचे गव्हर्नर, जनरल आनजीयर हे मोठे धूर्त, चौकस व चतुर सरदार असल्यामुळें त्यांनीं जी आपणापासीं फौज होती तिची जिकडे तिकडे वांटणी करून आटोकाट बंदोबस्त केला. त्यावेळीं त्यांजपासीं ३०० गोरे, ४०० किरिस्तांव, ३०० भंडारी, व पोर्तुगालच्या फिरंगी लोकांपैकीं ५०० लोक, व त्यांवर एक इंग्रज सरदार, इतकें सैन्य होतें, आणि साठ तोफा होत्या. त्या तटावर चढवून मुंबईच्या किल्ल्यावर पांचशें लोकांची नेमणूक केली. हें पाहून त्या सेनाधिपतीनें आपल्या आरमाराचें सुकाण फिरविले. आणि माहिमाच्या बाज्यांत उतरायाचें धोरण चालविलें होतें. परंतु त्याचा तो बेट आनजीयर साहेबास कळतांच माहिमाच्या किल्ल्यावर तीनशें भंडारी लोक हातांत सोटे देऊन उभेकेले. आणि एथेंही त्यास हात दाखवायास सिद्ध झाला. या शिवाय त्यावेळीं मुंबईच्या बंदरांत तीन मोठीं मजबूत लढाऊ जहाजे ज्यांवर तीस तीस तोफा होत्या अशीं होती. व पांच फ्रांसीस ( फ्रेंच ) लोकांचीं जहाजे होती, तीं इंग्रज लोकांस मदत



करायास सिद्ध होती. असा हा तटबंदीचा प्रकार या सरदारास दृष्टीस पडताच त्याने आपला गाशा गुंडाळिला. या वेळीं गव्हर्नराचे हुजूरे शिपाई भंडारीच होते, व भंडारी व कोळी यांची संख्या एथें जाजती होती.

इसवी सन १६८३ त मि० वार्ड याच्या कारकिर्दीत कंपनी सरकाराच्या वहिवाटीत मोठाच अडथळा आला, तेणेंकरून त्यांच्या मुंबई बेटावरील राजसत्तेस सुमारे एक वर्षपर्यंत खोळंबा झाला. याचें कारण असें झालें कीं, जावेळीं कपतान किगवुयन् यास ह्या बेटाच्या लष्करावर सरदार नेमिला होता, त्यावेळीं पगारा शिवाय त्यानें डेपुटी गव्हर्नराच्या पंक्तीस दोन वेळ भोजन करावें असें ठरविलें होतें, पुढें कंपनीनें शहराचा खर्च कमी केला त्यांत ह्याचें पंक्तीचें जेवण तोडिलें. त्यावेळीं कपतान किगवुयन् यानें आपल्या जेवणाच्या खर्चाबद्दल कांहीं द्रव्य तरी द्यावें असें डेपुटी गव्हर्नरापासीं बोलणें लाविलें, तेव्हां त्यानें कोर्ट आफ् डेरेक्टर्स यांस लिहून जेवणाच्या खर्चाबद्दल दरमहा पंचवीस रुपये जाजती देऊं असें यास कबूल केलें होतें. परंतु ते त्यास पोचले नाहींत, सबब त्यानें तारीख २७ माहे डिसेंबर सन १६८३ ह्या दिवशीं सर्व लष्कर फितवून बंड केलें. आणि वार्ड साहेबास धरून कैद केलें, व त्याच्या तर्फेचे कारभारी होते त्यांस हाकून लाविलें. आणि इंग्लंड देशाच्या राजाच्या नांवानें आपण स्वतः कारभार चालवूं लागला, व दुसरे जे त्यास मिलाफी होते त्यांस कामें वांटून देऊन वसूल करूं लागला. सुरतेस कंपनीचे कारभारी होते त्यांनीं हें बंड मोडून मुंबई आपल्या हाताखालीं यावी लक्षण पुष्कळ प्रयत्न केले; परंतु यापुढें त्यांचा कांहीं इलाज चालला नाहीं. याप्रमाणें यानें सरासरी एक वर्षभर मुंबईवर आपला अम्मल चालविला. नंतर इंग्लंड देशांत मुख्य सरकारास ही गोष्ट कळून ह्याचा बंदोबस्त केला. तेथून राजाकडून सर टामस म्रान्थाम नांवाचा एक आरमार खात्यांतील सरदार व एक मोठें मनवार ज्यामध्ये ७० तोफा होत्या असें पाठवून दिलें, व राजानें आपला शिका मोर्तब करून हुकूम पाठविला, त्यांत असें लिहिलें होतें. “हें पत्र पाहतांच वीस तासांच्या आंत मुंबई बेट होतें तसें कंपनीच्या स्वाधीन करावें” तें पाहून किगवुयन् शुद्धीवर येऊन मुंबई बेट सोडण्यास कबूल झाला. परंतु सर म्रान्थाम

याजकडे, इतकें मागितलें कीं, आपल्या अपराधाची आपणास क्षमा करावी. वें कबूल करून तारीख १२ नोवेंबर १६८४ मध्ये मुंबई बेट त्याच्या स्वाधीन केलें. पुढें वार्ड साहेबास मोकळें केलें व पूर्ववत् कंपनीकडे राज्याची वहिद्वट चालू झाली.

किंगडुयन् यानें जरी या प्रसंगां बंड केलें तरी तो धूर्त, सहनशील, व राजकारभारांत निपुण असे. यानें ह्या वेळीं मोठाच पोक्तपणा दाखविला. जरी आपण राज्याधिकार स्वाधीन करून घेतला तरी दुसऱ्या बंडवाल्यां सारि- खें आपल्या नांवांनं राज्य चालविलें नाहीं. आपण इंग्लंड देशाच्या राजाची रयत असून राज्य चालविणाऱ्याचा कारभारी असं जाहीर करून सर्व बंदोब- स्त नीट रीतीनें चालविला. सरकारी द्रव्य आपल्या खासगी कामास लावि- लें नाहीं. इंग्रज सरकाराचा मान व कंपनीचा व्यापार वाढविण्यास प्रयत्न मांडिला. शिंदी व दुसरे राजेरजवाडे यांजवर आपली जरब घालून इंग्रज लोकांचें वर्चस्व राखिलें. हाच इंग्रजांचा शहाणपणा पुढें त्यांची सत्ता वा- ढविण्यास उपयोगी पडला.

ह्या काळीं इंग्रज सरकाराचा सर्व खर्च वातवेताचा होता इतकेंच नाहीं; परंतु ते राज्यकारभार फारच काटकसरीनें करीत होते. ज्यावेळीं कंपनी सरकारानें मुंबई बेट आपल्या हस्तगत करून घेतलें त्यावेळीं मुंबई खात्यांती- ल इंग्रज, फ्रेंच, पोर्तुगीझ आणि काळे लोक मिळून लष्करांत १२५ लोक होते.

सन १६८६ मध्ये कोर्ट आफ् डेरेक्टर्स यांनीं एक सरकारी लष्कराची तुकडी एथें पाठवून दिली. त्यावर कपतान क्लिफ्टन ह्यांस मुख्य नेमिले होते. त्यांचा मुशारा सालिना ३०० रुपये ठरविला होता. ह्यांत गोरे व काळे लोक होते. पुढें १७७७ पर्यंत तें वाढवून ६००० लोक केले. यांत बहुतेक मुंबईतील स्थायिक लोक होते. ह्या वर्षी कंपनी सरकारानें असा कायदा केला होता कीं, मुंबईतील सर्व शेतसावकार लोकांनीं कवाईत शिकून काम पडेल तेव्हां लढाईस उभें रहावें. तेव्हां सुमारे शंभर वाणी आणि ब्राह्म ण गृहस्थांनीं लष्करी काम न पत्करून आपआपल्या चाकरीबद्दल सरकारास

कोंहीं द्रव्य देऊन आपली सुटका करून घेतली. पुढें सन १७९४ त मुंबई खात्याचें लष्कर ३,२७३ गोरे व १२,५२८ काळे लोक मिळून सगळें १५,८०१ होतें, आणि यांचा खर्च सालिना ४७,२०,७६० रुपये होता. १८०७ त गोरे ५,००० आणि काळे २३,४५० मिळून सगळे २८,४५० लोक होते. आणि यांचा खर्च सालिना सुमारे दीड कोटीवर होता. सन १८४७ त ११,२१० गोरे आणि काळे ६५,८४५ मिळून सगळें सैन्य ७७,०५५ होतें आणि ह्या बद्दल सरकारास सालिना तीन चार कोटींवर खर्च होत असे. सन १८६१ त सर्व पलटणी घोडेस्वार वगैरे मिळून मुंबई खात्यांत सुमारे पार्श्व लक्ष फौज होती. याशिवाय बंगाल आणि मद्रास खात्याच्या पलटणी. यावरून कंपनी सरकाराचें वैभव किती अचाट वेगानें वाढत चाललें आहे, त्याचें अनुमान करितां येईल. जसा पाण्याचा झरा उगमा जवळ लहान असतो, आणि मग त्याची अनिवार विस्तीर्ण नदी होत्ये, तसाच प्रकार मुंबईचा किंबहुना कंपनी सरकाराचा झाला. स्वदेशापासून हजर कोशांच्या अंतरावर परखंडांत जाऊन इतक्या प्रभावाने राज्यसत्ता वाढविलेली असा प्रभु इतिहासांत कोठेंच अढळत नाही. पाहा ह्यांनीं काय चमत्कार केला तो! पस्तीस गोऱ्या शिपायावरून एक लक्ष सैन्य जमविलें, आणि लहानशा सुरतेच्या वखारीवरून सर्व भरतखंड हस्तगत करून घेतले. ह्या पलिकडे आश्चर्य तें कोठें राहिलें! एकाचे एकवीस झाले क्षणजे पुष्कळ वृद्धि झाली असी आमच्या लोकांची क्षण आहे. परंतु एथें एकाचे सहस्रांवर झाले, मग वृद्धीची सीमा कोठें राहिली! पाहा! आज ह्या नामांकित कंपनीची मुंबई, कलकत्ता, आणि मद्रास व दुसरीं संस्थानें मिळून सुमारे तीन लक्ष फौज आहे, आणि सगळे राजे रजवाडे यांचे आज्ञांकित होऊन राहिले आहेत. कंपनीसरकाराच्या आज्ञे विरुद्ध चालणारा असा भरतखंडांत कोणीही राजा राहिला नाही. हा सगळा ह्यांच्या शहाणपणाचा परिणाम.

जसे १८६१ त कित्येक व्यापारी, दिवाणी कामगार व दुसरे इंग्रज गृहस्थ लोक स्वेच्छेनें लष्करी काम करण्याचें पत्करून कवाईत शिकत होते, व आपणा मधूनच कोणी कपतान, कोणी करनल, कोणी जनरल, नेमून लढाईचें

काम करण्यास सिद्ध झाले होते, तसीच सन १७९८ त लष्करी काम करण्याविषयी एथें इंग्रज लोकांची धामधूम चालली होती. ही लष्करी कामगारांची तयारी होण्याचें कारण हें होतें कीं, फ्रेंच लोकांचें व इंग्रजांचें वैमनस्य पडल्यामुळे ते मुंबईवर हल्ला करून हें बेट घेतील अशी भीति होती; दुसरें हैदराबली, व दुसरे हिंदुस्थानांतील राजे इंग्रज लोकांस एथून हांकून देण्याचा मनसुबा करून संधि येण्याचा वेळ पाहात होते. हें जेव्हां कोर्ट आफ् डेरेक्टर्स ह्यांस कळलें तेव्हां त्यांनीं डंकन साहेब त्या वेळचे गव्हर्नर यांस अशी ही लष्करी तयारी करण्यास लिहून पाठाविलें होतें. त्याप्रमाणें सन १७९८ च्या अक्टोबर महिन्यांत डंकन साहेबानें मुख्य सरकाराचा हुकूम सर्व लोकांस कळवावा ह्मणून कोटांतील थियेटरांत सभा भरून तो हुकूम वाचून दाखविला, व आपण सुरस भाषण करून हें करण्याची आवश्यकता दाखविली, आणि सरकारी कामगार व दुसऱ्या सर्व लोकांनीं कवाईत शिकून लढाईचें काम पडेल तेव्हां युद्धास उभें राहायास स्वेच्छेनें तयार असावे असें सांगितलें. त्यावरून गव्हर्नरासुद्धां सर्व इंग्रज लोक हें काम करायास सिद्ध झाले. पुढें हें काम सिद्धीस जाण्यास द्रव्य पाहिजे ह्मणून त्याच बैठकीस टी-प तयार केली, आणि स्वतः डंकन साहेबानें २५,००० व जनरल स्टुअर्ट यांनीं ३०,००० रुपये भरले व इतरांनीं कोणी १०,०००, ५,०००, १,०००, असें आपआपल्या सामर्थ्यानुरूप द्रव्य टिपीत भारिलें. हें द्रव्य ३,००,००० रुपये जमलें. ह्यांतून १,२७,७६३ रुपये मुंबई सरकारांत ठेविले व बाकीचे इंग्लंड देशांत सरकारापाशीं आरमार खात्यास मदत करण्याकरितां राजाचा सकर्तारी याजकडेस पाठवून दिले. आणि त्या वेळीं लार्ड नेल्सन हे नुकतेच मिसर देशांतून विजयी होऊन आले होते. त्यांचा आनंद प्रदर्शित करून मुंबईतील रथतेचा प्रमाणिकपणा दाखविला. हें लष्करी खातें कांहीं वर्षे चाललें होतें. मग तें मोडून टाकिलें. अशा तयार केलेल्या लष्करास व्हालंटियर कोर असें झणतात.

कंपनी सरकारास या बेटाची वसाहत वाढविण्यास फारच श्रम पडले, शिवाजीचा मुलगा संभाजी याचा डोळा याजवर असे. तो कधीं कधीं सै-

न्यामुद्दां येउन घारापुरीस व कानेरी हुनेरीस छावणी करून रहात असे. अलिबागचा आंग्रा, हप्सणांतील शिद्दी, जंजिन्यांतील च्वांचे, वाडीचा सावंत, व विजयदुर्गाचा धुळप यांजकडून मुंबईत येणाऱ्याजाणाऱ्या सावकारांस व इतर लोकांस फारच त्रास होत असे. कधीकधी ते मोठमोठालीं जहाजे धरून नेत. माल लुटीत, लोकांस कैद करीत, व ठार मारून टाकीत. याकुतखान तर सन १६७२ पासून अनेक निमित्तांनीं माजगावास दहा दहा हजार लोक घेउन येउन डेरा देत असे. कधीकधी शेजारच्या गावांत व मराठ्यांच्या राज्यांत जाऊन छापे घालून येई. शिवाजीशीं त्याचें वांकडें असल्यामुळे त्यावर जाण्याच्या मिषानें एथें तळ देउन बसे, तेणेंकरून मुंबईतील हिंदू रयतेस अनेक प्रकारचे उपद्रव होत. त्याचे लोक अनेक तऱ्हेनें त्यांची छळणूक करीत. एकदोन वर्षेपर्यंत तर पोर्तुगीझ लोकांनीं आणि संभाजीनें आपआपल्या राज्यांतून दाणादुणा मुंबईस जाणें बंद केल्यावरून लोकांचे फार हाल झाले. ह्या प्रकारचे इंग्रज लोकांस वर्ष प्रतिवर्षीं त्रास भोगावे पडत.

सन १६८९ तारीख २२ माहे फेब्रुवारी ह्या दिवशीं हप्सणांतील शिद्दी याकुतखान हा वीस हजार फौज घेउन शिवरीस येउन उतरला, आणि त्यानें तेथील किल्ला हस्तगत करून घेतला. याकुतखान दोनप्रहरां शहरांत येउन शिरला. आणि दुसऱ्या दिवशीं पहाटेच्या एक तासाच्या सुमारास इंग्रजांनं किल्ल्यावरून तीन तोफा सोडून परचक्र आलें आहे, तर तुझी आपला बचाव करून घ्यावा अशी लोकांस इशारत केली. मग काय विचारतां! लोकांच्या आकांतास पार राहिला नाहीं. “दे माय धरणी ठाव” अशी अवस्था झाली. लोक पोरेंबाळें घेउन जिकडेतिकडे पळत सुटले. परंतु जातात कोठें ! पळायच्या वाटा शिद्दाच्या लष्करानें बंद केल्या होत्या. दुसऱ्या दिवशीं माजगांवच्या किल्ल्यावर चाल करून तेथील संत्री लोकांस हाकून लाविलें. व किल्ल्यांतील दाख्खोळा व तोफा आणि नाण्याच्या सुमारे दहा पेठ्या ह्याच्या हातीं सांपडल्या. मग त्यानें कांही लष्कर माहीमचा किल्ला हस्तगत करून घेण्यास व लुटण्यास पाठवून दिलें. अणखी डोंगरी किल्ल्यावर तोफा रचून मुंबईचा मोठा किल्ला जो इंग्रजांच्या हातांत राहिला होता, तो घेण्याची

मसलत केली होती. बहुतेक मुंबईचा भाग याच्या स्वाधीन होऊन त्याचे लष्करही चाळीसपंचेचाळीस हजार झाले. सुमारे एक वर्षपर्यंत राहून शेवटीं माजगांवचा किल्ला जाळून टाकून सन १६९० च्या जून महिन्याच्या ८ व्या तारिखेस एथून तळ उठवून तो परत हपूसणांत गेला. ह्या वेळीं मुंबईचे गव्हर्नर सर जान चैल्ड होते. आणि ही याकुतखानाची स्वारी बहुतेकरून यांच्या अविचारामुळेच झाली, असे बहुतेक ग्रंथकारांचे झणणे आहे. तो गेल्यानंतर काहीं काळानें मुंबईत महामारीचा उपद्रव होऊन पुष्कळच लोक जायां झाले, दुष्काळ पडला, आणि इंग्रज सैन्यापैकी ३५ गोरे शिपाई मात्र मुंबई शहराचे रक्षण करण्यास राहिले.

याकुतखानाचे निवारण करायला सर जान चैल्ड ह्यांस फारच प्रयास पडले. ह्याला मुंबईतून तळ उठवून परत जाण्यास हुकूम पाठवावा झणून दोन इंग्रज वकील दिल्लीच्या बादशहाकडे त्यानीं पाठविले. औरंगजेबास युक्तिप्रयुक्तीने मथवून तो सांगेल त्याप्रमाणें तह करणें त्यास भाग पडलें. सर जान चैल्ड याच्या कित्येक उद्धटपणाच्या आचरणांवरून औरंगजेब त्याजवर मोठा वक्र होता. या तहनाम्यांत कित्येक गोष्टी जरी इंग्रज लोकांचा अपमान होण्याजोग्या होत्या, तथापि त्या कबूल करणे त्यास भाग झालें. त्यांत असें एक कलम होतें की, सर जान चैल्ड यांनं नऊ महिन्यांच्या आंत हिंदुस्थान सोडून जावें. परंतु असा प्रसंग येण्याच्या पूर्वी दोन तीन महिने अगोदरच त्यास देवाज्ञा झाली. ह्या प्रसंगां इंग्रज लोकांनीं फारच लीनता दाखविली, तेव्हां शिंदी यास मुंबईतून तळ उठविण्यास हुकूम पाठविला. ह्या एका शिंद्याच्या येण्यामुळे कंपनी सरकारास ४१,६०,००० रुपयांची हानि झाली. कारण याकुतखानास मुंबईवर चढ करून येण्यास जो खर्च झाला तो सर्व इंग्रजांस भरून द्यावा पडला. कित्येकांचें असें झणणें आहे की, सर जान चैल्ड हे जर ह्या वेळीं समंजसपणानें चालले असते, तर ह्या शत्रूचा प्रवेश मुंबईत एकाएकीं झाला नसता. दुसरे, जर हे धैर्य धरून याकुतखानास आडवे आले असते तर त्याचा काहीं काळ चालला नसता, असें कित्येक इंग्रज इतिहासकारांचें मत आहे; कारण ह्या वेळीं वंदरांत इंग्रजांच्या तर्फेचीं

दोन मनवारे होती. परंतु ह्या गृहस्थाने त्यावर बार करायास कोणासच हुक्म न करितां स्वस्थ राहिला. मोगलास चिडिवण्यास हेच कारण झाले. आणि कंपनी सरकाराची राज्यसत्ता वाढविण्याविषयीं क्रम यांनींच काढिला होता, परंतु या वेळीं हे घाबरून जाऊन स्वस्थ राहिले. ह्या मुळे मुंबईतील लोकांची सर्व गोष्टींत नासाडी झाली.

मुंबईहून जे वकील दिल्लीस गेले होते त्यांस औरंगजेब बादशहा कडून कंपनीच्या नांवाने फरमान ( हुक्म ) मिळाला होता. त्याचे इंग्रजी भाषांतर ब्रूस याने आपल्या इतिहासांत छापले आहे, तें एथें मराठींत खालीं उतरून घेतलें आहे. “तारीख २७ माहे फेब्रुआरी सन १६८९- ९० मोठ्या कीर्तिमान् राज्याच्या तेहतिसाव्या वर्षी.

सर्व इंग्रज लोकांनी मोठ्या नम्रतेनें अर्ज केला कीं, जे आपण अपराध केले त्यांची आपणांस क्षमा असावी, आणि क्षमा झाली हें प्रसिद्ध होण्यासाठीं नवीन फरमान द्यावा अशी विनंती केली; आणि जगामध्ये जें मोठें प्रतापी स्थळ अत्युत्तम राजमंदिर एथें बादशहाची रुपादृष्टि असावी झणून आपले वकील पाठविले. अणखी गुन्हेगारीबद्दल ते ज्याचा जामदारखाना मोठा आणि सूर्यासारखा प्रज्वलित आहे अशा महान् बादशहास दीड लक्ष रुपये नजराणा करतील; आणि सावकार लोकांचा माल जो त्यांनीं हरण केला आहे, तो त्यांच्या धन्यास परत देतील आणि मामूलचाली प्रमाणें वहिवाट ठेवून इतःपर याप्रमाणें गैररीतीची वर्तणूक ठेवणार नाहींत. असा सुरतेचे सुभेदार यांजकडून अस्माना एवढा अर्ज या नामांकित दरबारांत पोहंचला; सबब जी आपली मेहरबानी सर्व लोकांवर करण्यास योग्य आहे, तेणेंकरून दयाळू होऊन त्यांच्या अपराधाची क्षमा केली आहे. आणि बादशहालायक मेहरबानगीनें फरमावितात कीं, नजराणा सुरतेच्या जामदारखान्यांत दाखल करण्यांत यावा, सावकारांचा माल परत केला जावा. शहराची अबादानी असावी, आणि त्यांनीं पूर्ववत् व्यापार चालवावा; व मिस्तर चॅल्ड ज्यानें ही बेअदबीची, मोष्ट केली, त्यास एथून लावून देण्यांत यावें. हा हुक्म अनिवर्त आहे.”

सन १६८९ त कंपनी सरकारास मुख्य इंग्रज सरकाराकडून आपल्या

नांवाने नाणें पाडण्याची सनद मिळाल्यावरून त्यांनीं मुंबई एथें किल्ल्यांत एक साधारण टंकसाळ बांधिली आणि मोहरा, पांची, रुपये, पावल्या, चवल्या, तांब्याचेपैसे इत्यादि नाणें पाडून चालवूं लागले. सन १६७० पासून नाणें पाडण्याचें काम यांनीं चालविलें होतें. तें दिल्लीच्या बादशहाच्या नांवानें छापित व त्यावर फारशी अक्षरांचा छाप असे. त्यामुळे मोंगल दरबारांत थोडी तक्रार चालली होती. सबब त्यांनीं ही सनद मिळविली, आणि स्वतः हें काम चालवूं लागले. तेव्हांपासून इंग्रजांवर लक्ष्मीचा होरा फिरत चालला. आणि देशोदेशीं नाणें चालू लागल्यामुळे सर्वत्र ख्याति होत चालली, व शहराचें उत्पन्न वाढलें. पूर्वी या खात्यांत शेंकडो कांसार व सोनार खपत असत. तें सर्व काम आतां एका वाफेच्या यंत्रावर चालतें. इलीची टंकसाळ सन १८२५ त मेजर हाकिन्स यानें बांधिली होती, व सर्व यंत्रांची रचना वगैरे याच्याच हातानें झाली. धातूचा रस करणें, तिच्या लगड्या पाडणें, व पत्रे घडून त्याच्या चकत्या पाडून त्याजवर छाप मारणें, हें सर्व यंत्राधारे आपोआप होतें. या कारखान्यांतील सर्व यंत्रे वाफेवर चालतात. हा सर्व प्रकार डोळ्यांनीं पाहिल्याशिवाय लक्षांत येणें कठीण. ह्या कारखान्यांत वाफेचीं तीन यंत्रे आहेत, त्यांची शक्ति अशी आहे. एक मोठें आहे त्याचा जोर ४० घोड्यांचा, दुसरें आहे त्याचा २४ घोड्यांचा, व तिसरें आहे त्याचा १० घोड्यांचा आहे. आणि ह्या यंत्रांकडून प्रतिदिवशीं १,५०,००० अनेक जातीचें नाणें पाडून तयार होतें. एवढ्या वेगानें हें काम चालतें. हीं यंत्रे केवळ वायुवेगानें चालतात. ज्यांला ज्ञान संपादन करायचें आहे, त्यांनीं अशा कारखान्यांत जाऊन ते अवश्य पाहावे. यंत्रांवर हें नाणें पाडण्याचें काम सन १८३० मध्ये चालू झालें. तेव्हांपासून ह्या इलाख्यांत हेंच नाणें घोटतें. एथें जाण्यास मिंट मास्तरची परवानगी घ्यावी लागते. प्रत्येक शुक्रवारी हें पाहण्याची मोकळीक आहे. सन १६८१ मध्ये लंडन शहराहून टंकसाळीचें काम तपासण्यास मिस्तर स्मिथ नांवाचा एक इंग्रज कोर्ट आफ डेरेक्टर्स यांनीं पाठविला होता. त्यास सालिना ६०० रुपये ठरविले होते. आणि इलीच्या मिंट



मासतमास दरमहा २,००० रुपये मिळतात. याशिवाय तनिचार मदतनीस आहे, त्यास कोणास ५००—६०० असा दरमहा आहे.

सन १६८७ मध्ये भरतखंडातील जीं जीं संस्थानें इंग्रज लोकांच्या हुस्नगत होती, त्या सर्वांवर मुंबई मुख्य राजधानी करून या सर्वांची व्यवस्था पध्दत न व्हावी असा बंदोबस्त केला.

सन १६८८ मध्ये मुख्य कंपनी सरकाराच्या हुकुमावरून मुंबई शहरांतील घरांवर छपा घेण्याचा कायदा सुरू केला, यापूर्वी कर घेण्याचा कोणत्याच प्रकारचा नवीन कायदा कंपनी सरकारानें चालू केला नव्हता.

पोर्तुगीझ लोक आज सुमारे साडेतीनशें वर्षांपासून भरतखंडाशी संबंध ठेवितात, परंतु भरतखंडस्थ लोकांच्या रीतिभाती, देवधर्म कोणत्या प्रकारचा आहे व हिंदुस्थानांत भाषा किती आहेत, व यांची पुरातन देवस्थानें आहेत त्यांत काय चमत्कार आहेत, यांजकडे किमपिही लक्ष दिलें नाहीं. हिंदूंचे देव पाहिले झणजे ते फोडून टाकावे. ते बोलूं लागले झणजे त्यांची हेळणा करावी. हें मात्र त्यांला ठाऊक असे. या देशाच्या भाषा शिकून त्यांत काय रहस्य आहे हें पाहणें व ज्या लोकांवर आपणास अम्मल चालवायाचा त्यांची भाषा शिकणें अवश्य आहे हें त्यांला ठाऊक नव्हतें. पोर्तुगालांतून आलेल्या फिरंगी लोकांपैकीं मराठी किंवा उर्दू भाषा शिकलेला कोणीच अढळत नाहीं. लोकांस जुलुमानें आपल्या धर्मांत घ्यावें, त्यांच्या मूर्ति छिन्न भिन्न कराव्या, हें मात्र त्यांनीं केलें. पोर्तुगालाहून आलेले फिरंगी पांच पांच सहा सहा पिढ्यांपासून गोव्यांत रहातात, परंतु त्यांस हिंदू लोकांचा धर्म झणून काय आहे हें अद्याप ठाऊक नाहीं. व मराठी भाषेचा एक शब्दही समजत नाहीं.

कोणी असें सांगितलें कीं, काहीं वर्षांमागे पोर्तुगीझ लोकांच्या गोवें एथील एका गव्हर्नरास हिंदू लोकांचा धर्म काय आहे, तें समजून घेण्याचें कारण पडलें. तेव्हां तेथील एका धूर्त शोणवी गृहस्थानें अगदीं सुलभ आणि चमत्कारिक रीतीनें त्याची समजूत पाडली. ती अशी; गोपीचंदनाचा खडा आणि छोटीभर पाणी घेऊन गव्हर्नरापाशीं गेला. आणि त्यानें तो उगाळून कपाळावर टिळा ओदून सांगितलें कीं, हें सगळें हिंदू धर्माचें तत्व. आणि असें सांग-

तात कीं, यावरून त्या राजपुरुषाची हिंदू धर्माविषयी समजूत पडली !

इंग्रज लोकांचा दक्षपणा किती आहे तो पाहा. प्रारंभापासून जेव्हा त्यांनी भरतखंडांत सुरत, खंवाईत, कोची इत्यादि ठिकाणी वखारी घातल्या होत्या, तेव्हापासून कोर्ट आफ् डेरेक्टर्स यांचा त्यांस असा हुकूम होता कीं, ज्या देशांत जाल, त्या देशाची भाषा पहिल्याने शिका. त्या बदल त्यांस वर्षासन सुद्धां मिळे. सुरतेच्या वखारीच्या कारभान्यांस पंडिताची नेमणूक होती. यावरून त्यांची दूरदाष्टि किती ती पाहा. सन १६६७ मध्ये एथें कपतान ग्यारी हे डेपुटी गव्हर्नर होते, त्याला दोनतीन भाषा येत होत्या. याशिवाय ते अरबी शिकून त्यांनीं एक लहानसें पुस्तक त्या भाषेत लिहून गोव्यामध्ये पोर्तुगीझ लोकांचा गव्हर्नर होता त्यास नजर केलें होतें.

घारापुरी, दिवदिवे, कानेरी हुनेरी, हीं बेटें जरी मुंबईपासून दोनतीन कोशावर होतीं, तथापि पूर्वी तेथें जाण्यास मोठे प्रयास पडत. कारण तिकडे आंग्याचें ठाणें होतें, व आसपास दुसऱ्या चांचे लोकांचीं जहाजें धिरट्या घालीत असत. असेंही असतां सन १७१२ त एथील गुहा व मूर्तीचा शोध करण्यासाठीं मोठ्या प्रयासानें कपतान पैक हा तेथें गेला. आणि त्याचा शोध करून व तेथील सर्व मूर्तींचीं चित्रें काढून विलायतेस घेऊन गेला. यापूर्वीं जे कोणी तेथें गेले होते, त्यांस या स्थानाचा शोध बराबर न लागल्यामुळे ते हें शिकंदर बादशहाचें काम असावें असें झणत. कोणी चिनी व्यापाऱ्यांचें असें ही बोलत; परंतु हल्लीं निर्विवाद सिद्धांत झाला कीं, हें हिंदूशिवाय दुसऱ्या राजाचें कृत्य नाहीं. पोर्तुगीझ लोकांनीं याच्या रचनेचा फार नाश केला. किती एक मूर्तींवर तोफा लावून फोडून टाकिल्या. सन १७१८ मध्ये कंपनी सरकाराचा एक कामगार मि० बैचर यानें पारशी लोकांच्या धर्माचा एक वेदिदाद सादी नांवाचा ग्रंथ घेऊन तो इंग्लंडास पाठविला होता. परंतु वाचणारा कोणी नसल्यामुळे पुष्कळ वर्षेपर्यंत तो तेथेंच पडून राहिला. परंतु हल्लीं इंग्रज लोकांनीं वेदिदाद तर काय, पण हिंदूलोकांच्या वेदाच्या पुस्तकांचें देखील इंग्रजींत भाषांतर केलें आहे, व त्यावर संस्कृतांत टीका लिहिली आहे. आणि संस्कृत, मराठी, गुजराथी, उर्दू, तामिल,

फारशी अशा भाषा शिकलेले इंग्रज मुंबईत व सर्व भारतखंडभर पसरले आहेत. हा त्यांचा किती स्तुत्य गुण आहे ! गव्हर्नर चार्लस वून ह्यांनी ही सन १७१५ त घारापुरीस जाऊन तेथील शोध केला होता. तेथील मूतींचीं चित्रे काढून त्यांचा वृत्तांत लिहिला होता. आणि हल्लीं तर या स्थळाचें साद्यंत वर्णन चित्रांसुद्धां प्रसिद्ध झालें आहे. सारांश इतकेंच कीं, इंग्रज लोक एथें आल्यापासून असे शोध करायला लागले होते, तरी अद्याप त्यांनीं तें काम सोडून दिलें नाहीं. दिवसेंदिवस त्यावर नव्या नव्या कल्पना बसवीतच आहेत. व त्यांतून नवीन सारांश काढीतच आहेत. यांनीं अशा कृत्याबद्दल आजपर्यंत हजारो रुपये खर्च केला असावा. सनदी कामगारांस मराठी, उर्दू, गुजराथी, कानडी, तुळवी, किंवा कोणती ही मुलखी भाषा शिकल्याशिवाय कलेक्टरचें किंवा मोठ्या हुद्याचें काम मिळत नाहीं. आणि राजनीतिही हीच आहे कीं, जा लोकांवर अंमल करावा त्यांची भाषा त्या कामगारास आली पाहिजे, हणजे त्याजकडून बहुधा व्यवस्था नीट राहते.

संस्कृत, अरबी, उर्दू, मराठी, गुजराथी आणि दुसऱ्या कित्येक एतद्देशीय भाषांवर इंग्रज विद्वानांनीं मोठमोठाले कोश केले आहेत. कांहीं वर्षांमागे या शहरांत जनरल व्ह्यान्स केनडी नांवाचा एक इंग्रज कामगार होता. यास पांच सहा मुलखी भाषा चांगल्या येत असून तो संस्कृतात निपुण होता असें सांगतात. सरकारांत कोणी शास्त्री, पंडिताची गरज लागली असतां त्यास या साहेबाकडे प्रथम पारिक्षा देण्यास पाठवित. कित्येक आमचे शास्त्री, पुराणीक, व पंडित एकाद्या श्लोकाचा अन्वय चांगला लागला नाहीं, तर याजपाशीं जाऊन आपली शंका निवारण करून घेत. यानें मराठी आणि इंग्रजी, आणि इंग्रजी आणि मराठी असा एक कोश करून सन १८२४ त छापिला होता. याजकडे संस्कृत व दुसऱ्या देशभाषांतील पुस्तकांचा भरणा फार होता. सन १८४० च्या सुमारास त्याचा काळ झाला. त्यावेळीं याचें वय ९५ वर्षांचें होतें. तो एवढा वृद्ध होता, तरी संस्कृत व दुसरे ग्रंथ अवलोकन करणें यानें सोडिलें नव्हतें. इतका विद्वान असून तो सद्य अंतःकरणवाचा, व निःसीम उदार, असून यास एतद्देशीय लोकांची कींवा फार होती.

सन १७२० मध्ये सगळे मुंबई खात्यांत चाळीस सनदी कामगार होते आणि त्यांचे पगार ही लहान होते. गव्हर्नरास सालिना ३,०००, डेपुटी गव्हर्नरास १,०००, कौन्सलांतील तिसऱ्या हुद्देदारास ७०० रुपये; यावरून बाकीच्यांस काय मिळत असेल त्यांचे अनुमान होईल. परंतु याखेरीज त्यांचा अन्नखर्च व दुसरा इतमाम दरबारी खर्चातून होत असे. व त्यांस प्रतिवर्षी दुसरे बक्षीस मिळत असे. लष्करी खात्यांतील पगार तर याहून कमीच होता. आणि तो दर सहा महिन्यांनीं एकवेळ मिळत असे. त्यावेळीं दोन डाक्टर होते त्यांस ३५० रुपये सालिना होते. आणि पाद्रीस सालिना ५०० रुपये व दुसरे पांचशें बक्षीस मिळत. ह्यावेळीं सगळा एक उपाध्याय ह्या बेटांत होता. पुढे सरकारी खात्यांत जेवणाचे खटले तोडून जेवणखर्चाबद्दल सनदी कामगारांस दर महिना २५ रुपये जाजती द्यावे असे ठरले. यामुळे ते द्रव्य पोटखर्चास पुरत नाही, तर दर असामीस सुमारे ५२ रुपये चाकरासुद्धां खर्च होतो, तर आहारास तितकी तरी रकम असावी झणून १७३९ त सर्व सनदी कामगारांनीं त्यावेळचे गव्हर्नर हनराबल स्टीवन् ला इस्कायर यांस अर्ज केला होता, त्यांत इतकेच लिहिले होते कीं, मुंबईत सर्व प्रकारची महर्गता चालल्यामुळे २५ रुपयांनीं पोटखर्च भागत नाही. तर सरकारांतून आहारास ५२ रुपये तरी मिळण्याची तरतूद व्हावी.

सन १७०० च्या सुमारास कंपनी सरकाराकडून मुंबईतील गव्हर्नर साहेबांस असे लिहून आले कीं, मुंबई टापूबद्दल खर्च फार होतो, व उत्पन्न थोडे, सबब दुय्यम गव्हर्नर साहेबांचा मुशारा तोडून दरमहा १०० रुपयांवर आणावा, आणि सर्व मुंबई शहराचा वार्षिक खर्च ७०,००० च्या आंत असावा, ह्या इतक्या रकमेत गांवखाते, लष्करी खाते, व धर्मखाते ह्या सर्वांचा खर्च पुरवावा. जकात व जमिनीचा वसूल मिळून यावेळीं सरकारास ९४,२०० रुपये सालिना उत्पन्न होत असत.

ह्या प्रकारची मुंबई बेटाची पूर्वस्थिति. आतां तिच्या हल्लींच्या स्थितीकडे क्षणभर लक्ष देऊन पाह्या— पूर्वी ज्या सत्तर हजार रुपयांनीं एका वर्षाचा खर्च भागत असे, ते आज एका दिवसाच्या देखील खर्चास पुरत नाहीत. पूर्वी

गव्हर्नर साहेबांस जें बेतन दरमहा मिळत होतें तें हल्लींच्या गव्हर्नरास दर दिवसास मिळतें. या पलिकडे दुसरें आश्चर्य तें कोठें राहिलें! फक्त नवे रस्ते बांधण्यास, रस्त्यांची दागदुजी ठेवण्यास व ते शिपण्यास आणि शहरांत स्वच्छपणा ठेवण्यास व पाणी पुरविण्यास हल्लीं सालिना सरकारास सुमारे दहा लाख रुपये खर्च होतो. यावरून दुसऱ्या खर्चाची अटकळ करितां येईल. उत्पन्न ही तसेंच वाढलें आहे. जकाती बदलच सरकारास प्रतिदिवशीं चाळीस पन्नास हजार रुपये उत्पन्न होतात.

सन १७६८ च्या पूर्वी मुंबई बेटांतील सर्व श्रीमंत व स्थावर मिळकतीचे मालक बहुधा कांपाच्या मैदानांत रहात होते. याठिकाणीं लोकांच्या मोठमोठाल्या हवेल्या व देवळें होती. संभावित लोकांची वस्ती लहली ह्मणजे पूर्वी कोटाच्या दरवाज्यापासून मशीदबंदराच्या अलीकडे होती. कांपाच्या मैदानांत ज्या ठिकाणीं सद्यः घोवी लोक कपडे धुतात त्या ठिकाणीं पुरातन मुंबादेवीचें व दुसरें चार पाच हिंदू लोकांचीं देवळें होती. तसेंच पोर्तुगीश लोकांचें एक मोठें देऊळ अलीकडेचे वाजूस होतें. आणि त्याच्या अलीकडे जुमामसीद असे. ती कंपनी सरकाराने किंमत देऊन मोडून टाकून सध्याच्या ठिकाणीं बांधायास जागा दिली. कांपाच्या मैदानापुढील सर्व जमीन मोकळी होती. ज्यावेळी किल्ला बांधण्याचें व त्या सभोवते चर खणण्याचें काम सुरू केलें, तेव्हां लोकांला घरांचें व जमिनीचें मोल देऊन तीं मोडून टाकिलीं. आणि सध्याचें कांपाचें मैदान तयार केलें. यावेळीं घरदारवाले व स्थावर मिळकतीचे मालक असे सुमारे ९०० गृहस्थ मुंबईत होते. त्यांत ब्राह्मण व वाणी १०० होते.

सरकारास खर्च फार आणि उत्पन्न कमी झाल्यामुळें रयतेकडून चार किंवा पांच टक्यांच्या व्याजानें द्रव्य घेऊन सरकारी खजिन्यांत दाखल करून गव्हर्नर जनरल यांच्या सहीची चिठी सरकारांत द्रव्य ठेवणारांस देऊन त्यांस त्याबद्दल सहा सहा महिन्यांनीं व्याज देत जावें, असा मुख्य इंग्रज सरकाराकडून सन १७२० मध्ये हुकूम मिळाला. तेव्हापासून सरकारी चार व पांच टक्यांच्या तिजोरीच्या नोटी सुरू झाल्या.

ह्याचवर्षी पोर्तुगीसलोकांचें व कंपनीसरकाराचें बैमनस्य पडल्यामुळें त्यांनीं वांदऱ्याचा आणि मुंबईचा संबंध तोडिला, त्यावेळीं इंग्रज सरकारानें मुंबईत दंवडी फिरविली कीं, सर्व लोकांनीं २१ दिवसांच्या आंत माहिमास निघून जावें, परंतु हा तंटा आंतच्याआंत मिटल्यामुळें मुंबईतील लोकांस शहर सोडून जाणें पडलें नाहीं.

इसवी सन १७७५ मध्ये मोठ्या कुलाब्यास दांडी बांधिली, व मुंबईतील किल्ला फिरून बांधून मजबूत केला. हे सर्व किल्ले मिळून सरकारास सुमारें एककोटी रुपये खर्च झाला. ही दांडी बांधण्याचें कारण शत्रूंचीं जहाजे आलीं असतां ह्या दांडीवरून दिसावीं. दुसरे, जीं जहाजे रात्रीचीं या बंदरांत येतात त्यांस आसपासचे खडक नसमजल्यामुळें खडकावर आपटून फुटण्याचें भय असल्यामुळे ह्यांस ह्या दांडीवर दिवा लावल्यानें सरळ मार्ग लक्षांत यावा. तिसरे, जीं तिकटी तारवें युरोप वगैरे दुसऱ्या खंडांतून येतात त्यांबरील कपतान लोकांस बंदराची माहितगारी नसल्यामुळें त्यांचीं तारवें भलत्याच ठिकाणीं जाऊन त्यांचा नाश होत असे. अशीं गैरमाहिती जहाजे दूर असताना दांडीवरून दुर्विणीच्या योगानें पाहून, त्यांस नीट मार्गानें आपण्यास माहितगार तांडेल पाठवितां यावे. असीं याचीं अनेक कारणे आहेत. ही दांडी बांधल्यानें तारवांचा वचाव झाला. आणि सहस्रावधि लोकांचे जीव वांचले. व लाखो रुपयांच्या मालाचें रक्षण झालें.

दांडी बांधिली आहे ती डोंगरी समुद्राच्या सपाटी पेक्षां सत्तर फुटी उंच आहे. आणि दांडीची उंची ८९ फुटी आहे; मिळून ह्या दांडीची उंची १५९ फुटी असून हिच्या पायथऱ्याचा घेर सुमारें ७० हात आहे. हींत पूर्वीं एकच मोठें कंदील असून त्यांत दिवे लावीत. परंतु सन १८४७ पासून कळसूत्र करून अशी कृति केली आहे कीं, दिवे लावले ह्मणजे हीं कंदिलें उजेडे पर्यंत एकसारखीं फिरत असतात. तेणेंकरून त्यांचा प्रकाश चौफेर सारखा फांकतो. यांत प्रतिदिवशीं सुमारें दीडमण तेल जळत असतें. ही दांडी बाराकोशांच्या अंतरावरून दृष्टीस पडत्ये. ही जाऊन पाहण्यास कोणी अनमान करूंनये.

कंपनी सरकाराने बंदुकीची दारू करण्याचा कारखाना केव्हां पासून घातला त्याचा बराबर शोध लागत नाही, परंतु त्यांची वाहिवाट चालू झाल्यानंतर पांच दहा वर्षांनीं. दारूचा कारखाना सुरू झाला असें वादते. प्रथम तो धाकट्या कुलाब्यास होता. सन १७२८ त लेफ्टनेंट आर्चि-बाल्ड क्यांपबेल नांवाच्या एका प्रीन्सेस क्यारोलीना या जहाजावरील गृहस्थास इंजनराचे काम दिलें होतें. त्या वेळीं एथें कोणी इंजनेर नव्हते व खर्च भारी होतो, सबब इंग्लंडाहून कोणास पाठवून ही देत नसत. यानें प्रथम धाकट्या कुलाब्यास दारू करण्याची एक मोठी वखार बांधिली आणि तींत मोठा राट करून वाज्याच्या योगानें दारू दळून तयार करावी असा कारखाना घातला होता. परंतु एधील लोकांस हें काम बराबर करितां येणार नाही, असें ठरवून तें बंद केलें. आणि त्या बदल २४ घाणे घालून त्यांस टोणगे बांधून दारू तयार करून घेत. नंतर तेथील जागा बराबर नाही असें पाहून कांही काळाने ते फुके सवंग विकून टाकिले. आणि कांपावर पालोगेटाच्या दरवाज्याजवळ नवा कारखाना घातला. तेथून कामाठपुरामध्ये नेला होता. नंतर जेव्हां कामाठपूर वसून तेथील वस्ती फार वाढल्यामुळे एक दोन वेळां अपाय घडून आले, तेव्हां माजगांव हें एकांतस्थळ व तेथें लोकांची दाटी फार नाही असें पाहून, सन १७९० मध्ये हा माजगांव बास नेला. परंतु तेथेही हल्लीं लोकांची वस्ती फार होत चालली आहे. ए-थें प्रतिवर्षीं सुमारे ९०० पिपें झणजे ६९,००० रत्तल दारू होती. मुंबईत ही दारू करण्याचा दुसऱ्या कोणास हुकूम नाही. ह्या कारखान्यांत प्रतिदिवशीं शेंदीडशीं लोक खपतात. व दरमहा ह्या प्रीत्यर्थ सरकारास दहा पंधरा हजार रुपये खर्च आहे. बंदुकीची दारू भलत्यासच विकायाचा हुकूम नाही. ज्या कोणास घेणें असेल त्यानें ती घेण्याचें बराबर कारण दाखविलें पाहिजे, तेव्हांच ती मिळते.

## प्रकरण ६.

बाजार—कांपाचें मैदान—किल्ल्यांतील रचना— वंखाना— जामदार-  
खाना इत्यादि—मार्किंस आफ् कार्नवालिस, व वेलसली यांचे पुतळे—  
लोकसंख्या—निरनिराळ्या ठिकाणांची वस्ती—मासळीबाजार—  
सन १८०२ आणि १८२२ सां मधील भयंकर आग—  
वादळें— वायव्य प्रांतांतील दुष्काळाचें निवारण  
करण्याचे प्रयत्न— पारशी लोकांचें  
औदार्य.

मुंबई शहरांत जागोजागी लहान मोठे असे अठरा बाजार आहेत. त्यांत शहराच्या मध्यभागीं जुमामशिदीजवळ जो आहे तो मुख्य. त्यास मार्किट असें म्हणतात. ह्या स्थळाची रचना मोठ्या चतुराईनें केली आहे. पूर्वी मुंबईत वस्ती थोडी व व्यापागचीही ताटश धकाधकी नव्हती, सबब माल विकणारे लोक सांपडेल तेथें वसून माल विकीत. ह्या मार्किटाची जागा अस्सल एका वाणी सावकाराची होती, असें सांगतात. ह्या परोपकारी गृहस्थानें ती बाजारासाठीं धर्मार्थ देऊन लोकांस तेथें बसून भाजीपाला व फळफळावळ विकायाचा हुकूम दिला. मग कांहीं वर्षेपर्यंत लोक त्या जाग्यांत बसून माल विकीत. जसें अन्नछत्र व धर्मपोई घालण्यात आणि विहीर व तलाव बांधण्यांत पुण्य आहे, तसेंच धर्मार्थ बाजार बांधण्यांतही आहे, असें हिंदूलोक मानितात. त्या अभिप्रायानें ही जागा त्यानें धर्मार्थ सोडिली. पुढे कांहीं वर्षांनीं डंकन साहेब यांच्या कारकिर्दीत सन १८०९ त ह्या जाग्यांत सरकाराने सोईवार इमला बांधून लोकांस बसायासाठीं जागा करून दिली. परंतु अमुकानेच अमुक ठिकाणीं बसावें, व ही अमक्याची जागा आणि ती तमक्याची जागा असें कांहीं ठरविलें नव्हतें. त्या वेळीं अशी वहिवाट होती कीं, पहाटेस उठून जो प्रथम येऊन ज्या जाग्यांत बसेल ती त्याची जागा. कोणत्याच जाग्यावर कोणाचा हक्क नसे. परंतु भाजी विकणाऱ्या लोकांनीं



आपआपले बांक आणून घातले होते, सबब जो तो आपआपल्या जाग्यांत बसे. पूर्वी ह्या मार्किटांत हल्लींच्या सारिखी सोई नव्हती. पावसाच्या दिवसांत गुड-ध्या एवढा मंथून चिखल होत असे, व जागोजागीं दगड टाकून त्यांवरून उड्या मारून लोक जात. अशा दिवसांत ह्या मार्किटांत जायाचें झटलें झणजे मोठें जिवार येई. पुढें सुमारे सन १८३८ त सरकारानें त्याचा जीर्णोद्धार केला, आणि त्याला सद्दयाची रचना दिली. ह्या मार्किटाचा पूर्वीचा वृत्तांत बराबर कोठें सांपडत नाहीं. एथें बसून भाजी विकण्याबद्दल सरकारास कांहीं देणें पडत नाहीं. ह्या बाजारांत मासळी वगैरे दुसरे पदार्थ विकण्याचा हु-कूम नाहीं; झणून हें निर्मळ व स्वच्छ दिसतें. हा बंदोबस्त फारच चांगला आहे.

ह्या मार्किटांत जेथें फळें विकतात तेथील तुळईवर समोरच एक फळी मारली आहे. तिजवर इंग्रजी व गुजराथी भाषेंत असें लिहिलें आहे.

“भाजीपाला, फळफळावळ विकण्याचें मार्किट. धि आनरबल जोनाथन डंकन इस्कायर.”

### जाहीरखबर.

“हें मार्किट भाजीपाला, फळफळावळ व फुलें, पांनें, इत्यादि विकण्यासाठी तयार केले आहे. असा माल विकणाऱ्या कोणत्याही जातीच्या लोकांस एथें बसून विकायास मोकळीक आहे. एथें बसण्याबद्दल त्यांस, कर, फी, दस्तुरी व कोणत्याही प्रकारचें देणें पडणार नाहीं.”

काळबादेवीकडून निघावें झणजे प्रथम रामदास, रामलाल, व दुसऱ्या प्रख्यात सावकारांच्या पेढ्या; कांहीं पावलें पुढें चालून जावें झणजे पार्श्वमेस भुलेश्वराचा बाजार, व उत्तरेस भेंडीबाजार. एथें कांसारांच्या दुकानांची रांग, व घांसारी लोकांचीं दुकानें आहेत. यांच्या पुढें सर जमशेटजीच्या दवाखान्या पर्यंत सगळा बाजारच. कोणी मिठाई विकतो, कोणी कापड विकतो, कोठें तेलाचे घाणे, गाड्यांचे तबेले, व भटारखाने दृष्टीस पडतात. ते टाकून पुढें जावें तों चिनाई व गांवठी बांगड्या व इतर लाखेचे दागिने विकणाऱ्या कांसारांचीं व सुरती मोच्यांचीं दुकानें आहेत. एके बाजूस अरब लोकांची मोठी घोडसाळ आहे. हीं व

सुमारे हजार पंभराहें अरबी घोडे असतात. मागें एथें एक उत्तम प्रतीचा घोडा आला होता, त्याची किंमत पांच हजार रुपये सांगत. बहुधा श्रीमान् लोक ह्या घोडसाळींतूनच घोडे विकत घेतात. अद्या घोडसाळी तीन चार ठिकाणी आहेत. परंतु ही सर्वांहून मोठी. पुढें भायखळा; ह्या स्थळीं प्राविद्धिवशीं पहाटेस बाजार भरत असतो, त्यावेळीं वांदरें, माहीम, वरळी, परळ, माटुंगें, माजगांव, कुरलें, शीव वगैरे ठिकाणांतून माळी लोक टोपल्या भरून अनेक जातीचे माळवें सुमारे दोन घटिका रात्र असतानां एथें आणितात. तें मुंबईतील भाजी विकणारे लोक एकठोक खरेदी करून जागोजागीं नेऊन विकतात. हा बाजार सगळा तास दीड तास भरतो. आणि तो मूर्खोदय होण्या पूर्वीं सर्व उलगडून सामसूम होऊन जातो. काहीं अंशीं ह्या शहरांतील प्रत्येक रस्ता अलाहिदा बाजार आहे. जिकडे पाहावे तिकडे अनेक जातीचे कारखाने व कारागीर लोकांची धामधूम. कोणी सोडावाटर तयार करितात; कोणी तेल काढतात; कोणी गाड्या रंगवितात, कोणी कलावतू तयार करितात.

पूर्वेकडेस मुंबादेवीच्या चौकीकडून फिरावें इतक्यांत लाखोरुपयांचे हुंडीवाले व पेढीवाले सावकार स्वच्छ बैठकीवर लोडास टेंकून बसले आहेत; त्यांसमोर चाकरांची धामधूम चालली आहे. अशीं पांच पन्नास दुकानें लागतात. किंचित् पुढें अफिणीचा सट्टा करणाऱ्या मारवाड्यांची व दुसऱ्या गुजरालोकांची टोळी जमून रस्त्यावर रेंडारेंटी करीत व हाकाट्या मारीत आहे. मुंबादेवीच्या देवळामागें एकसारखीं रांगीनें शालवाल्यांचीं दुकानें आहेत. तेथें काय विचारता ! वर खालीं जिकडेतिकडे शालीच. एकादा गट्टा उघडून पाहता हणजे अनेक रंगांच्या व जरीकांठांच्या अमोलिक किमतीच्या अमृतवस्त्रा व काश्मिरी शाली दृष्टीस पडतात. त्या पाहूनच मनुष्याचें मन गर्कहोऊन जातें. अंमळ पुढें जावें हणजे चहूंकडे मोल्यें, हिरे, रुपें, विकणाऱ्यांच्या पेढ्या जागोजागीं चकचकतात. किंचित् पुढें एकास एक लागलेलीं तांबटांचीं दुकानें. त्यांत वरखालीं आजूबाजूस लहान मोठीं अनेक जातीचीं नवीनच घडलेलीं तांबडीं व पिचळीं लखलखीत भांडीं रचलेलीं दृष्टीस पडतात. मध्येच दोन तीन सकळ्यादींचीं, सोनारांचीं, व सोनें कसून पाहणाऱ्या छाय-

बाज्यांची दुकाने आहेत. तीं टाकून पांचसात पावले पुढे गेलें नाहीं इत-  
क्यांत हलवायांची दुकाने आहेत, तेथें काय विचारतां ! एकावर एक बाक  
मांडून त्यांवर तांबडे, पिवळे, हिरव्या रंगाचे, कागद पसरून अनेक प्रकार-  
च्या मिठायांनीं भरलेल्या पराती रचून ठेविल्या आहेत; ज्या पाहातांच म-  
नुष्याचें मन तृप्त होऊन जातें. त्यांच्या बाजूस गांधींची दुकानें, त्यांत अनेक  
तण्डेच्या औषधी व वनस्पति भरलेल्या आहेत, त्यांत कित्येक गांधी पुड्या बा-  
ंधीत आहेत. मध्येंच रस्त्याच्या बाजूस हात दीड हात पंचा नेसलेला व फा-  
टके कपडे आंगांत घातलेला, असा गुजराथी ब्राह्मण पत्रावळी व द्रोणाचे पुढें  
मांडून बसलेला दृष्टीस पडतो. अशा पत्रावळी व द्रोण विकणारे इतक्या जाग्यां-  
त कोनाकोपऱ्यास बसलेले जिकडेतिकडे आहेत. पुढें दोन्ही बाजूंनीं भुसाऱ्यांचीं-  
दुकानें. ज्यांत अनेक प्रकारचें धान्य टोपल्यांत व मोट्यांत भरून ठेविलें आहे,  
व मारवाडी लोक चौरंगावर बका सारखे गिऱ्हाइकाची मार्गप्रतीक्षाकरीत आहे-  
त. आणि जे कोणी त्यांच्या तावडीस सांपडतील त्यांस फसविण्यास अनेक युक्ति  
करीत आहेत. यांच्या पाशांत सांपडलें असतां ठकल्यावांचून निभाव  
होणें कठीण. तशांत उचापतीचें खातें असलें ह्मणजे काय विचारता !  
एकाचे दोन. “उचापतीचें पोतें आणि सबाहात रितें” अशी ह्मणच आ-  
हे. एथून थोडेसें पुढें तूप, साखर, तेल, व नारळ विकणाऱ्यांचीं दुकानें;  
त्यांच्या बाजूस मारुतीच्या समोर विलायतीकापड विकणाऱ्यांचा नवा घातलेला  
बाजार, असे अनेक प्रकारचे थाट दृष्टीस पडतात. मग समोर पूर्वेकडे तोंड  
फिरविलें ह्मणजे मार्किट दृष्टीस पडतें. जुमामशिदीस लागून दोन्ही बाजूंस-  
मसाल्याचीं दुकाने आहेत. त्यांच्या शेजारीं सोन्या रुप्याचे दागिने विकणा-  
ऱ्यांच्या पेढ्या; त्यांच्या समोर अत्तर, गुलाब, अबीर, उदकाड्या, पिंजर इत्या-  
दि सुगंधि द्रव्ये विकणाऱ्यांचीं दुकानें दिसतात. रस्त्यावर त्यांच्या समोर ल-  
बंगा, एलची, जायफळ, जायपत्री इत्यादि गरम मसाल्यांचीं दुकाने आहेत.  
त्यांच्या मार्गे दुसऱ्या मार्गेत बदाम, खिसंभीस, खजूर, खारफा, इत्यादि मस्क-  
ती मेवा विकणाऱ्यांचीं दुकानें वीस पंचवीस एकास एक लागून गेली आहेत.  
त्यांच्या मार्गे फळबाजार, आणि त्याला लागून शाकभाजी इत्यादिकांचीं दुकाने

पुढे पूर्वेकडेस नळाच्या अलीकडे सगळा बाजारच. चहूंकडे बोहऱ्यांची, सोऱ्या रुप्याचे दागिने, व रेशीम कलावतू इत्यादि अनेक तऱ्हेचा माल विकणाऱ्यांची दुकाने एकास एक लागून गेली आहेत. आणि अनेक जातीचे कारागीर लोक दुकानांत काम करित आहेत, व जिकडेतिकडे भटारखान्यांत मुसलमान व कच्छी लोकांची गर्दी जमली आहे असे दृष्टीस पडते: एथे तयार केलेली मातीची भांडी विकणाऱ्यांची दुकाने जागोजागी आहेत. गांवठी मातीची भांडी या शहरांत प्रतिवर्षी सुमारे २४,००० रुपयांची खपतात, असा आकार काढिला आहे. एका वाजूस एक सारखी पांच दाहा पेट्या व हडपे विकणाऱ्यांची दुकाने. एथे अनेक तऱ्हेच्या लहान मोठ्या पेट्या सांपडतात. तसेच पलंग व गाद्या विकणाऱ्यांचे कारखाने आहेत. एथे एक हातभर देखील जागा रिकामी नाही, एथील लोक नेहमी उद्योगांत असतात. ते बहुधा सर्व गुजराथ प्रांतस्थ आहेत.

आतां मार्किटांत जाऊन चहूंकडे दृष्टि फेकून पाहावे, ह्मणजे उसाच्या भाऱ्यांचे गंज, फुलांच्या राशी, लिंबांचे ढीग, व दुसरे पदार्थ चहूंकडे लागून गेले आहेत. तशाच अनेक तऱ्हेच्या पालेभाज्या, फळभाज्या, पपन्नसांचे एकावर एक रचलेले गंज, मस्कती डाळिंबांच्या टोपल्या, रसभरित परिपक्व अंजिरे, पिवळ्या व तांबड्या केळ्यांचे लोंगर, हिरव्या व तांबड्या द्राक्षांचे घड टोपल्यांत रचले आहेत, आणि आंबे, फणस, पेरू वगैरे अनेक रंगांच्या फळांची जिकडेतिकडे गर्दी होऊन गेली आहे. अनेक ऋतूंत अनेक जातीच्या फळांच्या हंगामाचा भर असतो खरा, परंतु मुंबईच्या मार्किटांत एकादे वेळीं हलटला तो मेवा बारमाही सांपडतो. त्याची किंमत मात्र जबर पडती आंब्याच्या दिवसांत तर हें स्थळ फळांनीं एवढें प्रफुल्लित व सुशोभित होऊन जातें कीं, कित्येक सहज अनेक तऱ्हेचे आंबे नजरेस पडवे ह्मणूनच एथे जाऊन येतात. या ठिकाणीं आंब्याच्या दिवसांत किमानपक्ष चाळीस पन्नास जातीचे व रंगांचे आंबे दृष्टीस पडतात. एथे हलटला तो पदार्थ सांपडतो. द्रव्य मात्र खर्चिलें पाहिजे. कधीकधी रुपयाचे दोन आंबे, चार डाळिंबे, आठ अंजिरे, व दाहा केळीं या दरानें फ-

ळें खपतात. नळाच्या पलीकडे बोहरी लोकांचीं दुकानें आहेत. त्यांत विलायती, चिनाई, व अनेक देशांचें तऱ्हेतऱ्हेचें सामान विकतात. त्यांच्या शेजारीं पिंजारी, कांतारी, व बांगड्या आणि लाखेचे दागिने विकणारे यांचीं दुकानें पांच पंचवीस लागून गेलीं आहेत, व बाजूस रंगारी लोक राहतात. पुढें तखलाचे डबे, कंदिलें, हांड्या, गलासें वगैरे सामान, व दुसरा अनेक तऱ्हेचा माल विकणाऱ्यांचीं दुकानें. एथील सुमारे औरसचौरस अर्धकोश जमिनीत अनेक तऱ्हेचीं दुकानेंच भरलेलीं आहेत. थेट मशीदबंदरापासून डोंगरीपर्यंत सगळा बाजारच. या शहरांतील बाजार पहाटेस भरतात, ते दहा घटिका रात्रीस उठतात. भाजीतरकारी विकणारे मात्र किंचित् लवकर उठून जातात.

मार्किट सोडून दक्षिणेकडेस ह्मणजे कांपाकडेस जायास निघालें ह्मणजे प्रथम खजूर, खारका, खोबरे, बदाम, खिसमीस इत्यादि मेवा विकणाऱ्यांचीं कांहीं दुकानें लागतात. मार्किटांतील परचूरण माल विकणारे लोक बहुत करून मगूर व बेपरवा असतात. कोणी कितीही सात्विक व अन्नवाला त्यांच्या दुकानांवर माल घेण्यास गेला असतां आर्जवानें बोलायाचेच नाहींत. मिर्च्या, कोथिंबीर, विकणारे देखील ह्याप्रमाणें वागत असतात. ते एका पैच्या पदार्थास अर्धआणा किंमत मागतील इतकेंच नाहीं, परंतु असें ह्मणतील:— “पाहिजेतर घे नाहींतर चालताहो” इतके हे लोक उद्धट असतात. पुढें कापडबाजार, ह्या ठिकाणीं सुमारे शंभर दीडशें दुकानें आहेत. यांत विलायती कापड, धनवडी सणंगें, किनखाप व अनेक तऱ्हेचीं उंची वस्त्रें विकतात. मुंबईतील सर्व प्रकारच्या तर्कटाचा व लबाडीचा उत्तम प्रकारचा मासला एथें सांपडतो. दुकानांत दाट पडदे लावून अंधार केला आहे, व पुढें बांकेवर मानभावाचें सोंग घेऊन एक दोन भाट्ये डोकें बाहेर काढून टपत बसले आहेत, आणि कोणी गैरमाहीत भोळसर गृहस्थ कांहीं सणंगें खरेदी करायस आला असतां त्यास फसवीत आहेत. हा सर्व प्रकार दृष्टीस पडतो. हे मुंबईतील साधे भोळे व्यापारी एका रुपयाच्या सणंगास पांच रुपये किंमत मागतात, इतकेंच नाहीं, परंतु पांच रुपये घेऊनही ठेवणी-

चे, फाटकें, असें कापड त्याच्या हातीं लावितात. आणि समयानुसार तो कांहीं तक्रार करूं लागला तर त्यास मुष्टिमोदक व थापटपोळ्या देण्यासही मागें पुढें पहात नाहींत. पंचवीस तीस वर्षांमागें ह्या कापड विकणाऱ्या भाट्यांचा व इतर दुकानदारांचा गरीब गुरीब लोकांवर फारच जुलूम असे. परंतु हल्लीं मिस्टर फोर्जेट यांचा अंमल पोलिस खात्यांत चालू झाल्यापासून पुष्कळ बंदोबस्त झाला. कापडवालेच ठकवितात असें नाहीं. परंतु सोन्याच्या पेदीवालेही अनेक प्रकारची ठकबाजी करितात. बाजारच्या लोकांस असें वाटतें कीं, गिऱ्हाइकास ठकविणें हा व्यापाऱ्यांचा हक्क. ही गोष्ट मोठी दुःखाची आहे कीं, मुंबईसारख्या शहराच्या बाजारांत प्रमाणिकपणा अगदींच थोडा आहे. परंतु यांतही हर्ष मानण्याजोगें इतकें आहे कीं, मोठे व्यापारी, पेदीवाले किंवा बहुतेक एकठांय माल विकणाऱ्या लोकांत प्रमाणिकपणा आणि वचनाचा साचेपणा असतो. लवाडी हटली हणजे बहुतकरून किरकोळ माल विकणाऱ्यांकडे व हलक्या लोकांकडेसच फार असत्ये. प्रमाणिकपणाविषयीं सांगण्यास इतका आनंद होतो, तर प्रमाणिकपणाचा प्रत्यक्ष व्यवहार झाला असतां किती संतोष होईल ! व्यापाऱ्यांस प्रमाणिकपणाच योग्यतेस चढवितो, आणि तोच त्यांचें वास्तविक भांडवल.

बाजाराच्या शेवटीं पश्चिमेस लोहारचाळ. एथें लोहार लोकांचे कारखाने व लोखंडी सामान विकणाऱ्यांचीं दुकानें आहेत. पुढें दक्षिणेस फिरावें हणजे कांपाचें मैदान; याच्या एका कोपऱ्यास भाड्याच्या गाड्या उभ्या असतात, व दुसऱ्या बाजूस संध्याकाळचे पांच वाजतां मोची लोकांचा बाजार भरत असतो. त्यावेळीं एथें पांच पंचवीस मोची अनेक तऱ्हेचे व रंगांचे जोडे मांडून बसतात. लोहारचाळीच्या मागें आणि कांपाच्या मैदानाच्या समोरसल्लग मोठमोठाल्या इमारती आहेत. त्यांत अनेक तऱ्हेच्या व्यापाऱ्यांचीं दुकानें आहेत, व कांहीं टोलेजंग इमारती तयार होत आहेत. पुढें फ्रीचर्च देवालय, त्याच्या बाजूस सेलर लोकांस राहण्याचा एक मोठा विस्तीर्ण वाडा आहे, ह्या वाड्यास सुमारे एक लक्ष रुपये खर्च झाला. पुढें एल्फिन्स्टन विद्यालय, स्मालकाश कोर्ट, बैबल सोसायटी, मनीविद्यालय अशा एक सारख्या

धोबीतळ्यापर्यंत इमारती लामून गेल्या आहेत. लोहारचाळीच्या वरच्या बाजूस मध्येंच थोडीसी जागा उघडी आहे, तीत जुने कपडे विकण्याचा बाजार भरतो. एथें सुमारे वीस पंचवीस मुसलमान लोकांचीं दुकानें आहेत. त्यांत सगळीं जुनीं व फाटकीं वस्त्रें भरलेलीं असतात. एथें सर्व जातीच्या लोकांचे कपडे विकत मिळतात. मडम लोकांचे घागरे, साहेब लोकांच्या इजारी, पारशी लोकांचे सदरे, मुसलमान लोकांच्या तुमानी, हिंदु लोकांचीं पागोट्टी, आंगरखे, बंड्या, धोतरें, लुगडीं, शाली, चोळ्या, व सर्व प्रकारचीं जुनीं वस्त्रें, आप्यापासून दोन तीन रुपयांच्या किमतीचीं सांपडतात. विशेष काय सांगावें, एथें फांटके जोडे, तुटक्या वहाणा, मोडक्या पेट्या, असलामाल देखील विकतात. हा बाजार दोन प्रहराचा व संध्याकाळचा भरतो. यास चोरबाजार ह्मणतात. एथें ठक लोक जाऊन चोरीचा माल बहुधा विकित असतात. असे चोरबाजार मुंबईत पांच सहा आहेत. नळावर एक भिकारबाजार ह्मणून आहे, तेथें सगळे भिकारी लोक भिल्लून संध्याकाळचा दाणादुणा जो ते दिवसास भीक मागून जमा करितात, तो विकून टाकितात. रस्तोरस्तीं व गल्लोगल्लीं अनेक जिनसांचीं दुकानें आहेत. दुकानें नाहींत अशी जागा ह्या शहरांत कोठें विरळा. या शिवाय फेरेकरी लोक हलटला तो माल घेऊन सकाळपासून संध्याकाळपर्यंत दारोदार हिंडत असतात. मुंबई ही एक पश्चिम हिंदुस्थानाची पेंठ किंवा बाजार आहे असें हलटल्यास कांहीं दोष नाहीं. सोनें आणि रुपें यांशिवाय हलटला तो माल दारापाशीं येतो. मोत्यें, हिज्याच्या, माणकांच्या, व पाचीच्या अमोलिक किमतीच्या आंगठ्या घेऊन जव्हेरी श्रीमंत लोकांच्या घरोघर फिरत असतात. तसेंच उंच उंच किमतीच्या शालींचे दिंड घेऊन शालवाले लोक फिरत असतात.

लोहारचाळीच्या खालीं कापडबाजाराच्या शेवटास सुमारे औरसचौरस अर्ध कोश जागा मोकळी आहे, तीस कांपाचें मैदान असें ह्मणतात. पुढें फांसीतळ्यावर धोबी लोक वस्त्रें धुतात. व आगगाडीची सडक सुरू होती. तें आगगाडीचें मुख्य ठिकाण. ह्या मैदानाच्या उजव्या आणि डाव्या बाजूस

काळ्या लोकांच्या पलटणी रहाण्याचें ठिकाण. व मध्ये उघड जागा रहाते, तीत जागोजागी गोड्या पाण्याच्या विहिरी असून लष्करी लोकांस कवाईत शिकवितात. उजवे बाजूस जी जागा मोकळी आहे, तीत पलटणीतील साहेब लोकांचे तंबू मारतात. ते तंबू मार्गशीर्षात मारतात, व वैशाखाच्या अखेरीस उठवितात. त्याच्या शेवटी समुद्र किनाऱ्यास स्थायिक तंबू असून त्यांच्या आसपास रमणीय वाग केलेले असतात, व जागोजागी छायारूख लाविले आहेत. ह्या शावळ्यांच्या तंबूंची रचना आमच्या एकाद्या राजवाड्यापेक्षा ही अधिक असत्ये. आंत झुंबर, हांड्या, लावलेल्या असून दुसरे अमोलिक सामान रचलेलें असतें. तंबूच्या दोन ही बाजूस पलटणीतील आजारी लोकांस घालायाचे दवाखाने ( हस्पिटल ) आहेत. हे दवाखानेही निर्मळ व स्वच्छ आहेत; एथें रोगी लोकांस आराम होण्याचीं सर्व साधनें केली आहेत. शेवटास बाजारगेटा समोर सकाळ संध्याकाळ गवळी लोक हल्ली आणून दूध विकीत असतात, व भाडोत्री गाड्या उभ्या असतात. पुढें मुंबईचा किल्ला. हा किल्ला मजबूत व पाहाण्याजोगा आहे. सभोंवताले चर खणून त्यांत समुद्राचें पाणी घेतलें आहे. तें पाहिजे तेव्हां आंत घेतां येतें व बाहेर टाकितां येतें. पावसाचें, शहरांतील कांहीं भागांचें पाणी या चरांत उतरून नेलें आहे. ह्यांत गोडे पाणी असतें. ह्या किल्ल्यास कोठें तीन, कोठें दोन, कोठें एक असे तट व चर आहेत. आणि उत्तरेकडेस तीन व पश्चिमेकडेस एक असे चार दरवाजे आहेत. दक्षिणेकडील ह्या किल्ल्याचा भाग समुद्रांत आहे. याच्या तटावर तोफा व गोळे रचून ठेविले आहेत. दरवाज्यांचीं नांवें बाजारगेट, सालिगेट, चर्चगेट, \* पालोगेट अशीं आहेत. सालिगेट हा लहान असून त्यांतून गाडी घोडा जात नाही. फक्त एथून लोक पाणी वगैरे नेतात; व कित्येक लोकांची रहदारीही असत्ये. चर्चगेटास पूर्वी पवनचक्कीचा दरवाजा असें झणत. कारण या दरवाज्यासमोर एक मोठा रहाट बांधून यास तारवा सारखी बाहेरून शिडें लावून आंत घरट मांडून वाज्याच्या योगानें गहूं दळ्याचा सरकारी कारखाना

\* ह्याचें वास्तविक नांव आपालोगेट. आपालो हें श्रीलोकांच्या एका देवाचें नांव आहे.



घातला होता. हा कारखाना कांहीं वर्षांमागे काढून टाकिला. गुजराथी लोक ह्या कारखान्यास पवनचक्की असें म्हणत. पूर्वी ह्या कारखान्यांत गहू दळून लष्करी लोकांस आटा पुरवीत असत, असें सांगतात. बाजारगेट आणि चर्चगेट ह्या दोनही रस्त्यांत किल्ल्याच्या दरवाज्यापामून कांपाच्या शेवटापर्यंत आठआठ दहादहा हातांच्या अंतरावर खांब रोवून ह्यांवर फाणसें बसविलीं आहेत. त्यांत नेहमी संध्याकाळचे सरकारी खर्चानें दिवे लावितात. दोहीं बाजूनीं फाणसांच्या खांबांमधून एक सारखे छायावृक्ष लावले आहेत. याबद्दल सरकारानें आजपर्यंत हजारो रुपये खर्च केले. ह्या चारही दरवाज्यांत नेहमी संत्रीचा पहारा असतो. बाजारगेटांतून आंत जाण्यास तीन दरवाजे लागतात. आणि पुढें जातांच प्रथम सकलादीचीं दुकानें लागतात. त्यांत अनेक रंगांची उंचनीच किमतीची बनात विकतात. पुढें मोठमोठ्या सावकारांच्या पेढ्या पांच पांच सहा सहा मजली घरांत वर खालीं दृष्टीस पडतात. अलीकडे बोहरी लोकांचीं बिलोरी सामानाचीं दुकाने, त्यांच्या लगत मार्किट आहे. हें अडमिरल सर एडवर्ड ह्युज साहेबाच्या सुचनेवरून सन १७९२ त बांधिलें होतें, तें एक दोन वेळा जळून गेलें. नंतर एतद्देशीय गृहस्थांनीं वर्गणी काढून हें बांधिलें. एथें फळफळावळ व दुसरा माल सांपडतो. व आसपास जिकडे तिकडे बोहऱ्यांची दुकानें आहेत. एथें विलायती, चिनाई, व इतर बिलोरी सामान भरलेलें असतें; व सुज्या, कांटे, चाकू, कातरी, फण्या, प्याले, बशा, गलासे, इत्यादि तऱ्हेवार जिन्नस सांपडतात. त्याच्या पुढें बराक्स ह्मणून मोठ्या इमारती आहेत, त्यांत लष्करी इंग्रज लोक राहत होते, परंतु हल्लीं यात सरकारी हपिसें आहेत. या इमारती बांधायास हजारो रुपये खर्च झाला. ह्या डंकन साहेबाच्या कारकिर्दींत १८०९ त बांधिल्या होत्या. पुढें टंकसाळ व काळा किल्ला. ज्यांत तोफखाना व अनेक जातीचीं युद्ध सामग्री तलवारी, भाले, बर्चा, कटारी, वगैरे नाना तऱ्हेचीं शस्त्रे रचून ठेविलीं आहेत. हीं पाहण्यास सरकारी कामगाराची परमाणगी घ्यावी पडते. त्याच्या वाजूस लाखोरुपये भरलेला जामदारखाना असतो. ह्या किल्ल्याचा मोठा मजबूत दरवाजा आहे, त्यात सोलजरांचा पहारा असतो.

तिजोरीच्या व तोफखान्याच्या दरवाज्यांत ही हमेशा पहारा असतो. ह्या किल्ल्याच्या दरवाज्यांत नेहमी कांहीं सोलूजर असतात. व एथे तोफांचा व गोळ्यांचा सरंजाम जिकडेतिकडे रचलेला आहे.

तिजोरीच्या मागे ज्या किल्ल्याच्या भागास बंबेक्यासल किंवा काळा किल्ला असें ह्मणतात, त्यावर इंग्रजांचा बावटा नेहमी वाहात असतो. हा इंग्रजाचा झेंडा. हा सूर्योदयी उभारितात, आणि अस्तमानीं उतरितात. सूर्योदयी जेव्हां हा उभारितात तेव्हां कांपाच्या मैदानांत मरीन पलटणीचे ठाणे आहे, तेथे जे पहारेकरी संत्री लोक असतात ते सर्व उभे राहून लष्करी रिवाजाची सलाम झाडितात, व तेथे सुमारे पावघटिकापर्यंत इंग्रजी बाजा वाजवून शुभवार्ता सुचवितात. तसाच प्रकार संध्याकाळीं हा बावटा उतरल्या नंतर होतो. असे बावटे दुसऱ्या तीन ठिकाणीं आहेत. परळ, ताडदेव ( महालक्ष्मीच्या डोंगरावर ), आणि वालुकेश्वराच्या दांडीवर. परंतु तेथे कांहीं असा प्रकार होत नाही. इंग्लंडाहून आगबोट आली, ह्मणजे तिचे आगमन सर्व लोकांस कळावे ह्मणून ह्या बावट्याच्या काठीवर दुसरा बावटा उभारितात. तसेच दुसरीं तिकडी तारवे आलीं ह्मणजे उभारितात. देशोदेशाच्या जहाजांचे बावटे निरानिराळ्या रंगांचे असून त्यांवर निरानिराळीं चिन्हे असतात. त्या त्या देशांतून जहाजे आलीं ह्मणजे त्यांचे बावटे या काठीवर उभारितात. ह्या बावट्यांच्या खुणा समजून घेतल्या शिवाय हे समजायाचे नाहीत. यांचे एक मोठे बूक आहे.

अलिकडे दौनहाल. त्याच्या समोर एके बाजूस उत्तरेकडे बंबखाना आहे. त्यांत बंब व आग लागली असतां विज्ञविण्याचे अनेक सामान असते. ह्या प्रभु सारिखा रयतेचे अधीपासून रक्षण करण्यास सरंजाम तयार करून ठेवणारा कोठेच अढळत नाही. मुंबईत पांच सहा ठिकाणीं बंब असून या खात्यांत पन्नास पाउणशें लोकांस पगार करून नेहमी ठेविले आहेत. कोठे आगीचा प्रसंग आला असतां त्यांनीं तयार असले पाहिजे. समय विशेषीं तसीच अडचण आली असतां मोठमोठे इंग्रज कामगार देखील आग विज्ञविण्याच्या कामास लागतात. जिकडेतिकडे नळांतून पाणी नेऊन तयार ठेविलेलेच असते. त्यास अशा प्रसंगीं चावी फिरवून नळांतून पाणी बाहेर काढितात, आणि

आंग विज्ञविण्याच्या कामास लावितात. कोटांतील बंबखाण्यांत ९ बंब आहेत, व पोलिस मास्तर याच्या स्वाधीन ७, व परळ्यास गव्हर्नर साहेबाचे एथें १, व दर पलटणींत एकएक असे सर्व मुंबई मध्ये ३२ बंब आहेत. हे नेहमी चाखचोख करून ठेवितात.

ह्याच्या लगत सरकारने वर्गणी करून शेे दीडशेे वर्षां पूर्वी बांधिलेले मोठे पुरातन नाटकगृह होते. ते कांहीं वर्षांमागे सरकारने लिलाव करून विकले. ते शेेट बमनजी हुर्मुजी वाडिया याने पन्नास हजार रुपयांस घेऊन त्यांत आपले हपिस घातले होते. त्याच्या समोर “बेवे ग्रीन” ह्मणून सुमारे औरस चौरस ५०० हात जमीन मोकळी आहे. आमचे लोक ह्या जाग्यास चौक असे ह्मणतात. ह्या चौकाच्या मध्यभागी लहान देवळी बांधून त्यांत लार्ड कार्नवालिस या नांवाच्या गव्हर्नर जनरल साहेबांचा पुतळा ठेविला आहे. हे साहेब मोठे दयाळू व भरतखंडाचे वास्तविक कल्याण करत होते. सबब मुंबईतील गृहस्थांनी त्यांच्या स्मरणार्थ त्यांचा हा पुतळा इंग्लंड देशांतून कोरवून आणविला. हे साहेब सन १८०५ त कलकत्ता एथें गव्हर्नर जनरल होते. त्यांची रुपादृष्टि सर्वत्र सारखी होती. ह्या पुतळ्याची स्थापना एथें सन १८२२ त झाली. ह्या पुतळ्याच्या आसपास मोकळे पटांगण आहे; त्यासभोंवते वृक्ष लाविले आहेत; व सागाचे खांबे रोवून त्यांतून चौफेर जाड लोखंडी सांखळ नेली आहे. ह्या पुतळ्याच्या स्तंभपदावर त्या नामांकित पुरुषाच्या कीर्तीचे वर्णन लिहिले आहे.

ह्या पुतळ्यास कित्येक हमाल व दुसरे गरीब गुरीव लोक भजत व नवस घेत, व त्या समोर नारळ, विडा, दक्षिणा ठेवून मानणूक करीत. परंतु अलीकडे सरकारने हें खूळ बंद करून टाकिले आहे. आमचे लोक काय विचारता ! सर्व गोष्टींत भोळे ! दगडास कांहीं आकृति दृष्टीस पडली की, नारळ घेऊन त्यापुढे हात जोडायस धांवले. विचार करायचे भीस पडायचे नाहींत.

बेवेग्रीन या ठिकाणी जीं आसपास घरे वगैरे आहेत ह्मणून सदरी लिहिले आहे, तेथील कित्येक घरे सन १८६२ मे महिन्यांत सरकारने विकत घेत-

लीं आहेत. व कित्येक ठिकाणीं सरकारी जागा होती ती विकून टाकिली आहे. आणि एथें नवीन मोठी चमत्कारीक रचना होणार. एथें शेट बम-नजी हुर्मुजी वाडियाचें घर होतें, तें सरकारानें सहालक्ष रुपयांस खरेदी केलें. हेंच तीस चाळीस वर्षांमागे त्याच गृहस्थास ५०,००० स विकलें होतें. ह्या ठिकाणीं एकसारखें पटांगण व सुंदर बाग करून मध्यें महाराणी विक्टोरिया-चा पुतळा ठेवणार. हा पुतळा पंचरस धातूचा करणार. त्यास ५०,००० रुपये दाऊद सासून हे देणार असं वर्तमान पत्रांत छापिलें होतें.

दुसरा एक असाच जनरल वेलेस्लीचा पुतळा चर्चगेटा समोर मांडलेला आहे. ह्या प्रख्यात योद्ध्यानें सन १८०३ मध्यें मराठ्यांचा मोड करून मोठी कीर्ति मिळविली. ही लढाई आसे एथें झाली; त्या प्रसंगीं इंग्रज लोकांचा मोठा नाश झाला. तथापि या सरदारानें आपल्या अलौकिक शौर्यानें मराठ्यांचा समूळ पराजय केला. मराठ्यांचें लष्कर तीस हजार घोडेस्वार व दहा हजार पायदळ होतें. आणि इंग्रजांचें त्याचा एक पंचमांश होतें. तरी या धुरंधर योद्ध्यानें जय मिळविला. त्याच्या या परक्रमाच्या स्मरणार्थ कलकत्त्यांतील सरकारानें १०,००० रुपयांच्या किमतीची एक सुंदर तलवार यास बक्षीस दिली. व हिंदुस्थानांतील लष्करांतील सरदार लोकांनीं यांच्या सन्मानार्थ एक सुवर्णाचें पात्र त्याजवर आसेच्या लढाईचें वर्णन लिहून नजर केलें, व दुसरी भोजन समारंभाचीं रुप्याचीं पात्रें दिलीं होती.

हे प्रख्यात योद्धे सन १७९८ त गव्हर्नर जनरलच्या हुद्यावर होते; त्या वेळीं त्यांनीं मोठीं उदार कृत्यें केलीं. हे साहेब एतद्देशीय लोकांवर रुपावृष्टीनें पाहत असत, व यांच्या कारकिर्दीत व्यापाराची अवादानी झाली, सबब मुंबई-तील सावकारांनीं वर्गणी जमवून त्यांच्या स्मरणार्थ त्यांचा पुतळा इंग्लंड देशांतून तयार करवून सन १८१४ मध्यें एथें स्थापिला ह्या पुतळ्याचें कोरीव काम फारच कुशळतेनें केलें आहे. वेलेस्ली साहेब सिंहासनावर बसले आहेत, त्यांच्या हातांत एक तोडा आहे, व त्याच्या समोर एक पहिलवान मराठा उभा आहे. त्यास तो तोडा बक्षीस देण्यास हात उभारला आहे. त्यांच्या बाजूस मंडभीचा पुतळा आहे. तिच्या उजव्या हातांत पदक आहे,

जिवर असे शब्द लिहिले आहेत— “चातुर्य, शौर्य, प्रमाणिकपणा.” ह्या तीन ही पुतळ्यांच्या पायाखालीं आसेची लढाई काढिली आहे. आणि याच्या पाठीमागे एक सिंह आणि सिंहीण असीं दोन चित्रे कोरलीं आहेत. हीं चित्रे कोरण्याचो सफाई व त्यांची भव्य आकृति पाहून मनास मोठी संतोषवृत्ति-प्राप्त होती. मुंबईतील बहुतेक लोक ह्यास पाहिलवानाचें चित्र असें झणतात. मुंबईच्या व्यापाऱ्यांचीं कृत्ये जींजीं ह्या शहरांत दृष्टीस पडतात तीं तीं राजमान्य असून यांच्या उदारपणाचे मोठे ध्वज आहेत.

हा पुतळा एथें स्थापिलेला पाहून मुंबईतील कित्येक भोळ्या मराठे लोकांस मोठा हर्ष झालाकीं, आझासाठी कंपनी सरकार मेहरबान होऊन एक नवा विलायती देव आणिला आहे! मग काय विचारता! त्यांच्या आनंदास पार राहिला नाही. लागलेच याची पुजा करायास धांवले! पुष्कळ वर्षे पर्यंत ते ह्या पुतळ्यास समोर नारळ फोडून शिरोणी वांटीत, त्याची पुजा करीत, व नवस घेत. परंतु सरकारानें असे पाहिले की, हे लोक केवळ अनाचार करितात, तर त्यांस प्रतिबंध करावा. आतां त्याच्या समोवताली लोखंडी कांबीची गराद करून आंत जाण्याची मनाई केली आहे. आणि कोणी पुजा करायास लागला तर त्यास सरकारी पटेवाला प्रतिबंध करितो.

शेवटास मांडवीच्या पाठीस लागून गिरण्या आहेत, ज्यां मध्ये शेकडो मजूर लोक खपतात, व मोठ्यानें ओरडत आहेत. पुढें कोटांतील मांडवी; जिजवर जाऊन एक घटिका अर्ध घटिका उभें रहावें झणजे काय काय उलाढाली होती त्यांचा मासला दिसतो. दक्षिणेकडे तोंड फिरवून पाहवें, झणजे सर्व आखात आगबोटी, तिकटी तारवें, बतेले, बोटी, फतेमान्या, कोठे, डोल यांहीं भरलेलें व मचवेवाले इकडून तिकडे व तिकडून इकडे माल व उतारू नेतात व आणितात, व हें सगळें वंदर नाचत आहे असें दृष्टीस पडतें. धक्यावर पाहवें तर कोठें घोडे उतरतात, कोठें तांब्याच्या पत्र्यांचा ढीग पडला आहे, कोठें लोखंडाच्या कांबी रचल्या आहेत, कोठें अफिणीच्या पेठ्या रचून ठेविल्या आहेत, व अनेक तऱ्हेचा माल जिकडेतिकडे पसरला आहे; आणि सरकारी कामगार पेठ्या उघडून माल तपासीत आहेत, व

मरीबगुरीव लोकांस धमकी देत आहेत. वर हपिसांत जावें तर पांच घन्नास कारकून व इंग्रज कामगार आपआपल्या उद्योगांत चूर आहेत; सावकार लोकां जिकडेतिकडे चिट्या घेऊन फिरत आहेत, आणि कारकून लोकांचें अर्ज करीत आहेत. एके बाजूस दोन तीन पेट्या मांडून सराफ बसला आहे; त्याच्या बाजूस त्याचा मदतनीस बेरीज घेत आहे. त्याच्या पुढें रुपयांचा ढीग व बाजूस नोटांचा पुडका आहे, असे अनेक व्यापार दिसतात. खालीं आठ दहा निरनिराळ्या खात्याचे मोठे कांटे आहेत, त्यांवर माल तोलतात; तेथें पांच दहा कामगार आपआपला हुद्दा बजावण्यासाठी टपले आहेत असें पाहण्यांत येतें. निरनिराळ्या कामगारांचीं खाती निरनिराळीं आहेत. तेणें-करून हपिसांत फार गर्दी होत नाही.

बाजारगेटापासून चर्चगेटापर्यंत वाणी, पारशी, बोहरी वगैरे गुजराथी लोकांची वस्ती. त्यांत पारशांची विशेष. चर्चगेटापासून थेट पालोगेटापर्यंत सरकारी व सावकारी हपिसें व कोठें कोठें इंग्रज व पारशी लोकांची वस्ती आहे. ह्या भागास इंग्रजवाजार असें म्हणतात. पालोगेटाजवळ गोदी आहे व तिच्या वरचे बाजूस पोष्टहपिस आहे. किल्ल्यांत ७७,६८९ लोकांची वस्ती आहे, यावरून दर चौरस एकर जमिनीस ३१४ मनुष्ये पडतात, इतकी एथील वस्ती दाट आहे. ह्या पेक्षांही चौकशीनें मनुष्यांची गणती केली असतां पांच दहा हजार मनुष्ये वाढतील, परंतु कमी होणार नाहीत.

जरी मुंबईत जावें तिकडे पंचभेळ वस्ती आहे, तरी एकएक जातीचे लोक आपआपल्या जातीचा शेजार असेल तेथेंच जाऊन राहतात. जेथें पांच दहा घरे पारशांची आहेत तेथें एकटा हिंदू जाऊन राहण्याचा नाही. तसेंच दहावीस घरे दक्षिणी लोकांची आहेत, तेथें एक दोघे गुजराथी जाऊन एका एकीं राहण्याचे नाहीत. तसाच प्रकार पारशी, मुसलमान, बोहरी, किरिस्तांव, व इतर लोकांचाही आहे. परंतु इंग्रज लोक मात्र स्वजातीचा शेजार न पाहतां जेथें चांगली हवा असेल व जागा स्वच्छ असेल तेथें जाऊन राहतात. सन १८१६ मध्ये ह्या शहरांत १,६१,७५० मनुष्यांची वस्ती होती. सन १८४४ त मेजर बेन्स, पोलिस मास्तर ( शहरचे कोतवाल )

लोकसंख्या.

१२३

यांनी मोजणी करविली, त्या वेळीं २,७५,१९० पुरुष, आणि २,७८,९३१ स्त्रिया व मुलें. एकंदर ५,२४,१२१ मनुष्यांची वस्ती होती. आणि सद्यः आठलक्षांवर आहे असें अनुमान करितात. १८५० त या शहरांत ६,९३६ ब्राह्मण, व दुसऱ्या जातीचे हिंदू २,८८,९९५, जैन १,९०२, मुसलमान १,२४,१५५, पारशी १,१४,६९८, यहूदी १,१७२, मिश्र पोर्तुगीझ आणि किरिस्तांव ७,४५६, एतद्देशीय इंग्रज १,३३३, एतद्देशीय पोर्तुगीझ ५,४१७, अस्सल इंग्रज ५,०८८, शिंदी ८८९, संकर जातीचे लोक ७,११८, अशी वस्ती होती; परंतु या दहा वर्षांत सर्व जातीची वस्ती दिढीने वाढली आहे अस दिसतें. पाहा ! किती क्षपाट्याने मुंबईची संपत्ति आणि संतति वाढत चालली आहे. १८५१ त निरनिराळ्या भागांत याप्रमाणें वस्ती होती:—

|                  |          |
|------------------|----------|
| कुलाबा .....     | ७,०३०    |
| किला .....       | ७७,६८९   |
| कांप .....       | ४,०००    |
| मार्किट .....    | २५,६२४   |
| मांडवी .....     | ६९,४७०   |
| उमरखाडी .....    | ८७,३९४   |
| धोबीतळे .....    | १,०४,९२१ |
| भुलेश्वर .....   | ३१,८०९   |
| खारेंतळे .....   | १७,९५१   |
| गिरगांव .....    | १०,८८८   |
| चौपाटी .....     | २,१४२    |
| बालुकेश्वर ..... | ३,७६८    |
| महालक्ष्मी ..... | १,४९२    |
| मांजगांव .....   | ६,१७०    |
| सारवाडी .....    | ४,९५७    |
| कामाठपूर .....   | २६,२३१   |

|             |        |
|-------------|--------|
| परळ .....   | ५,१५०  |
| शिबरी ..... | २,२६२  |
| वरळी .....  | ११,४८३ |
| माहीम ..... | ९,४५२  |
| शीव .....   | ४,८३०  |

यांत अल्पवयस्क मुलें गणलीं नाहींत.

५,१४,७१२

ह्या अकरा वर्षांत वस्ती किती वाढली पाहा.

धोबितळे, काळबादेवी, गिरगांव, कावजीपाटलाचें तळें, माजगांव, परळ, माटुंगें, माहीम, वरळी, आणि शीव एथें बहुतकरून दक्षिणी लोकांची वस्ती फार असत्ये. भाट्ये, वाणी, पारशी, मुसलमान, खोजे, मेमण, कच्छी इत्यादि लोकांची वस्ती कोट, मशीदबंदर, चिंचबंदर, डोंगरी, मुंबादेवी, भुलेश्वर, भेंडीबाजार ह्या ठिकाणीं पुष्कळ असत्ये. यांत दक्षिणी लोकांपैकी, कोठेंकोठें मराठे, घांटी, कोळी, व दुसऱ्या जातीचे कारागीर लोक असतात. सन १८०२ त कोटांत मोठी भयंकर आग लागली होती. त्यावेळेस तेथील कित्येक सधन गुजराथी लोक भुलेश्वर, भोयवाडा, व मुंबादेवी एथें येऊन राहिले. मग त्यांनीं तेथेंच हवेल्या उठविल्या आणि कायम राहिले. शेतोडी, कुंभारवाडा, माटुंगें, डंकन रोड, व नागपाडा एथें पंचभेळ वस्ती असून ह्या ठिकाणीं शेवटास धेड, ह्यार, मांग, चांभार वगैरे लोक राहतात.

ह्या शहरांत मासळी बाजार जागोजागीं आहेत, परंतु ही एक गोष्ट सांगण्या जोगी आहे कीं, मासळी, व मांस विकण्याचीं ठिकाणें वेगळींच असून तीं बहुतकरून उघड जाग्यांत नसतात. आणि हा पदार्थ घेऊन जाते वेळीं लोक झांकून नेतात. शाकभाजीचे बाजार निराळे व हे बाजार निराळे असतात. मासळी व मांस उघड रस्त्यांत ठेवण्याची ही बंदी असत्ये. मुंबईत शेंकडो जातीचे मासे अढळतात. व त्यांस निरनिराळीं नांवेंही आहेत. कधीकधी हे फार महाग विकतात. एकादा उंच प्रतीचा मासा सुमारे दोन विती लांब असला तर त्यास रुपया दीड रुपया पर्यंत किंमत



पडत्ये. दरसाल मुंबईत सुमारे पांच सहा लक्ष रुपयांचा माशांचा व्यापार होतो. मासळी बहुतकरून कोळीच विकतात. मांस विकणारे कसाई लोक. खाटकी बाजार हणून मार्किटाच्या पलीकडे एक जागा आहे, तेथे बहुतकरून कसाई लोकांची वस्ती असत्ये. जनावरे भलत्याच ठिकाणी मारण्याची बंदी आहे. कोंबडी बाजार हणून एक निराळाच बाजार आहे तेथे कोंबडी, बदकें, कंवटे, इत्यादि विकतात.

बोंबील ह्या नांवाची मासळीच ह्या शहरांत प्रतिवर्षी साठसत्तर हजार रुपयांची खपत्ये असें सांगतात. ही बहुधा वाळवूनच विकितात. हा पदार्थ देशोदेशीं विलायते पर्यंत जातो. हे पाहिले असतां वीत सवा वीत लांब बारीक काठी सारखे दिसतात. वाळीवळेच्या बोंबिलास एथील लोक काढ्या, व ओल्या बोंबिलांस गळू अथवा गटगटे हणतात. मत्स्याहारी लोकांत यांचा फार खप. हे स्वस्थ मिळून बारमाही सांपडतात. एका एका कोळ्याच्या घरीं वाळिवलेल्या बोंबिलांच्या मुड्या वखारी भरून ठेविलेल्या असतात. या मुंबईच्या आखाताचा बोंबील हा राजा आहे असें कोळी लोक हणतात. आणि हा मुंबई शिवाय दुसऱ्या समुद्रांत न सांपडण्याचें असें विलक्षण कारण सांगतात. ज्या वेळीं रामचंद्रानें लंकेस जावयास सेतु बांधिला, त्यावेळीं सर्व मत्स्यांनीं त्यास सहाय केलें. परंतु बोंबील स्वस्थ बसून राहिला. तें पाहून रामचंद्रास राग आला, आणि त्याला हातात धरून मुरगाळिला, आणि झुगारून दिला. तो येऊन ह्या मुंबईच्या आखातांत पडला. तेव्हां पासून त्याच्या हाडांचा चुराडा होउन तो नरम झाला, आणि त्याच्या आगांत कांटे राहिले नाहीत. हणून तो ताजा असतो तेव्हां कापसा सारखा नरम असतो !!! भोळे लोक शेकचिह्नी सारख्या अशा गोष्टी रचीत असतात.

बोंबील समुद्राच्या वाळूंत समुद्र किनाऱ्यावर वाळवितात. आणि हे वर्ष-सवा वर्ष पर्यंत टिकतात. पूर्वी बहुधा कोळी ह्मटले हणजे माजगावांत राहत होते, आणि सगळी मासळी तेथून मुंबईस येत असे. हणून या स्थळास “ मछली गांव ” असें नांव पडलें होतें. मग याचा अपभ्रंश होउन “ माजगांव ” असें लोक बहिवाटींत आलें, असें एक पोर्तुगीझ ग्रंथकार लिहितो. या-

वरून माजगांव याचे वास्तविक नांव मछलीगांव होतें असें वाटतें.

मुंबईतील किल्ल्यांत दोन वेळ मोठी प्रचंड आग लागली, त्यामुळे ह्या शहराची फार नासाडी झाली. पहिली सन १८०२ त; ही आग बाजारगेटा जवळ जेथें बाणी, भाटये, पारशी, बोहरी इत्यादि लोक राहतात त्या ठिकाणीं अकस्मात् लागली. मुंबईतील पुरातन घराण्यांतील एका गृहस्थाकडे हें पुढील ह्या भयंकर आगीचें वर्णन सांपडलें. यांत ह्या आगीचा सविस्तर वृत्तांत आणिला आहे. या कवितेचे रचने वरून हा कोणी त्यावेळचा देवभोळा कवि होता असें वाटतें. हे श्लोक संगतवार वाचायास यावे झणून याच कोठेकोठें किंचित् अक्षरांची उलटापालट केली आहे, परंतु दुसरे कांहीं फिरविलें नाहीं.

प्रथमनमनमाझेंगौरिपुत्रागणेशा ॥ विनविततुजभावेवुद्धिदेगामहेशा ॥

पुनरपिनमियेलीशारदाआद्यमाया ॥ मतिवरमजदेईश्लोकपदैकराया ॥ १ ॥

दूजेंप्रणम्यकरितोंश्रिगुरुदयाळा ॥ व्हावेंप्रसन्नमजलाकविबाळकाला ॥

ठेवींरुपावरदहस्तकमस्तकासी ॥ गातांकथाकारिसहायतुंमेवकासी ॥ २ ॥

श्रोत्यांप्रतीविनवितोंकरजोडुनीयां ॥ काव्येवरेंसुरसध्यातुल्लिखेकुनीयां ॥

मुंबैचारित्रकाविबोलतशुद्धवाणी ॥ जेंलक्षुमीप्रतिनिवेदितचक्रपाणी ॥ ३ ॥

सत्राशेंशकचौविसांतवरुषेंदुंदूभिसंवत्सर ॥

माघाचीदशमीचवद्यदिनितेआलागुरूत्तर ॥

दीवसाच्याअकराघड्यांवरिमहाप्रलूयाभिजोऊठला ॥

वायूसंगमिळोनिभागअरधामुंबैइचाजाळिला ॥ ४ ॥

कडकडितदुपारींचेतलाआग्निभारी ॥ मदनदहनिंजैसाकोपलात्रीपुरारी ॥

उघडुनिनयनरागेंतीसराशंकरानें ॥ रतिपतिक्षणमात्रेंजाळिलानीकरानें ॥ ५ ॥

घडघडगगनातेंलागल्याअग्निज्वाला ॥ उठतिहुडेधुराचेसूर्यलोपोनिगेला ॥

रविशशिनभतारेदृष्टिकांहींपडेना ॥ पळतिचजनसारेमार्गत्यांतेंसुचेना ॥ ६ ॥

हवेल्यांच्याहारीनवखणिबन्याउंचदिसती ॥

जळोनीअग्निनेंकळसवरचेभूमिपडती ॥

भितीपाषाणाच्याउलटतिजसेपर्वतकडे ॥

उठेत्यांचानादेमगनिविजजैसीकडकडे ॥ ७ ॥  
 कितीहस्याशाल्याकितिकाजिवतेप्राणिजळले ॥  
 पशूपक्षीयातीबहुतअगनीमाजिभुजले ॥  
 कितीकावस्तूंचाजळतमुटलामालखजिना ॥  
 हिरेरत्नेमोतीजळतिबरव्यादिव्यरचना ॥ ८ ॥  
 कितीव्यापाण्यांचेंनकळेजळलेंकापडकिती ॥  
 किनखापीयांनंभलिभलेंउंचीमालकिमती ॥  
 जरीवस्त्रेशालीरंगितखुदज्याकाशमिरिच्या ॥  
 दहाझालात्यांचामुखिपडुनिक्षणीअगनिच्या ॥ ९ ॥  
 बत्तावीचामाललवंगतजतेजायपतरी ॥  
 असंख्यापेट्याचेढिगपडलेहोतेघरघरीं ॥  
 चिनीबंगालीचेंअवलधुमरेशीमजळलें ॥  
 कितीशर्करांचेदपोटेधुळिमाजिविखुरले ॥ १० ॥  
 विलातीमालाच्यालखलखवखारीचजळती ॥  
 बिलोरीचीकामेंतडतडतडांकाचिफुटती ॥  
 अमोलेज्यावस्तुत्रिभूवनिअशानाहींमिळती ॥  
 घरीव्यापाण्याचेअसुनिअगनीमाजिजळती ॥ ११ ॥  
 नसेद्रव्यापारमिळुनिअवघेचोरलुटती ॥  
 हामीन्यामोऱ्हांच्याधरुनित्दयीलोकपळती ॥  
 अनाजाच्याराशीकितिकजळतीनाहींगणना ॥  
 घृतेतेलेंत्यासीअगनिदुसराचेतविदुणा ॥ १२ ॥  
 आड्मीरालसमप्रलोकअवघेआर्मारिचेधांवले ॥  
 हातीघेउनियांकुऱ्हाडिजळत्यासदनांतप्रवेशले ॥  
 मोठेधीटअरिष्टदेखुनिजिवानाहींजराशंकती ॥  
 मांदूसाभरलेधनादिहडपेफोडूनियांटाकित्ती ॥ १३ ॥  
 आलासाहेबडंकनझडकरीहाकारऐकोनियां ॥  
 धावेदेखुनिअभिदुर्धरस्वयेंपाण्यांचेविजवाक्या ॥

केलायत्त उदंड अभिपरितो आटोपेना होकदा ॥  
 जाळीली घटकेंत एक अवघी वाण्याचि हो संपदा ॥ १४ ॥  
 यंत्राचे भडमार गोळे करुनि भिंती वरी मारिती ॥  
 माड्या सुंदर गोपुरें कडकडां मोडोनियां पाडिती ॥  
 अग्नीशांत करावया नृपतिने युक्ती बहू योजिली ॥  
 आधी काधिक वाढला अगनि हो तें मांडवी पेटली ॥ १५ ॥  
 नसे पाहतां कांहीं ईला जयासीं ॥ विचारी उभारा हुनीयां मनासीं ॥  
 ह्मणे सत्य हाई शरीक्षो भस्माला ॥ असा कोण अहे निवारी लयाला ॥ १६ ॥  
 परतलानृपती निज मंदिरी ॥ अमळरात्र घड्या अकरां वरी ॥  
 अनल तेथुनियां मग फीरला ॥ निटादि शे उत्तरे प्रति चालिला ॥ १७ ॥  
 आला शेवटिराम दास सदन्याचे हवे ल्यां वरी ॥  
 केली होळि समग्र जाळुनि घरें लंके मधें ज्या परी ॥  
 सर्व भस्म करीनियां अगन तो तेथुनि निवारला ॥  
 ठाकुर्द्वार समीप त्या हरिपदा देखोनियां नीवला ॥ १८ ॥  
 महाअग्नीतापें थर थर थरां कापे धरणी ॥  
 भयाभीत झाला दशशत मुखी भूधर फणी ॥  
 ह्मणे कोठें ऐसा प्रलय अगनी आज उठिला ॥  
 गमे त्या सांबानें तृतीय नयना तें उघडिला ॥ १९ ॥  
 उठोनी शैले जापति गळिं भयें घालित मिठी ॥  
 जगाच्या आकांता देखुनि शिव भार्या लटलटी ॥  
 रमा धावोनी यांश्रि हरिचरणा दृढ धरिले ॥  
 असें कोणे ठायीं त्रिभुवानी पती विघ्न उठिलें ॥ २० ॥  
 अश्वासुनी कमळ जे प्रतिवै सवली ॥  
 सांगे कथा सकळ आपण वनमाळी ॥  
 हें विघ्न जाण उठिलें असे मृत्यु लोकीं ॥  
 तेणें करुनि महि कं पितसे विलोकीं ॥ २१ ॥  
 कोंकणामध्ये सागरातिरीं ॥ म्लेंछनांद तो मुंबईपुरीं ॥

रावणपरीसूखसंपदा ॥ कोणिमोष्टिचीनाह्मिअपदा ॥ २२ ॥

या श्लोकांत मुंबईचा अर्धा भाग जळला असें झटलें आहे तें ठीकच आहे त्यावेळीं किल्लापासून मुंबादेवीपर्यंत जमिनीस मुंबई असी संज्ञा होती. ह्या कवीनें या कवनांत कविलाघवाची सीमा सोडून तिच्या पलिकडचा मार्ग धरिला आहे. या अग्नीनें शेष, ईश्वर, पार्वती आणि लक्ष्मीनारायण ह्या सर्वांसच घाबरवून टाकिलें असें लिहिणें आहे. आणि आपण जो वृत्तांत लिहिला आहे तो विष्णु आणि लक्ष्मी यांचा सवाद आहे, असें दाखविलें. ही फारच अतिशयोक्ति आहे. आणि या कवितेंत कांहीं अशुद्ध असून कोठेंकोठें छंदोभंग ही आहेत, परंतु मुंबईतील पुरातन कवितेचा मासला लोकांस दाखवावा झणून हें प्रकरण साद्यंत एथें उतरून घेतलें आहे.

ही आग कशी लागली याचा शोध बराबर लागला नाही, परंतु हिचीं अनेक विलक्षण कारणे सांगतात. कोणी असे सांगतात कीं, एक बाई तिसऱ्या मजल्यावर वडे तळीत बसली होती, तिच्या कढईत पाणी पडल्यामुळें एकाएकी आगीचा भडका होऊन घराचें छप्पर पेटलें. याविषयीं दुसरा असा लेख सांपडतो की, ही आग सतत दहा दिवस पर्यंत घराचां व मालमत्तेचा ग्रास करीत चालली होती, आणि इतक्या काळांत शेंकडो लोकांची मिळकत जाळून भस्म करून टाकिली. ह्या वेळीं सर्व मुंबई शहरांत मोठा हाहाकार चालला होता. ही आग विजविल्या नंतर एकसारिखी सहा महिने पर्यंत धुमत होती असें सांगतात. हल्ली मुंबईमध्ये सुमारे ऐंशी नव्वद वर्षांचा एक वृद्ध भंडारी आहे, त्यानें ही आग लागलेली पाहिली होती, त्यानें ही लागण्याचीं दोन विलक्षण कारणें सांगितलीं. तीं ऐकून हल्लीच्या आमच्या तरुण विद्यार्थ्यांस आश्चर्य वाटल्या वाचून राहणार नाहीं. त्यानें असें सांगितलें कीं, ह्या वर्षी आर्देसर दादीशेट ह्या पारशी गृहस्थाचे घरी लग्न होतें, ह्या प्रसंगीं त्यानें पन्नास साठ हजार रुपये खर्चून अति सुंदर मंडप घातला होता कीं, असा पांडव निजधामास गेल्या पासून कोठेंच घातला नव्हता. हा मंडप तयार करायस त्यानें देशोदेशांतून शेंकडो रुपये खर्चून कारागीर लोक आणिले होते. हा अत्युत्कृष्ट मंडप मुंबईत पडलेला पाहून

स्वर्गातील पांडवांस कोप आला कीं, आपण जी मयासुराकडून मृत्युलोकीं पूर्वी सभा राचिली होती, ती यांनीं माजी पाडिली आणि त्यामुळे लोकांस आपला विसर पडेल ! त्यांच्या कोपामुळे हा अग्नि लागला !

आणि दुसरें कारण असं सांगितले कीं, मुंबईत त्यावेळीं एक नवा बैरागी आला होता. तो एक सारखा दहा दिवस पर्यंत लोकांच्या दारोदार भिक्षेसाठीं खेपा घाली. तथापि त्याची कोणीच दाद लाविली नाही, तेव्हां त्यास कोप येऊन त्यानें शाप दिला. त्यामुळे मुंबईचा इतका नाश झाला ! शेट रामदास नांवाचा एक वाणी गृहस्थ कोटांत राहत होता. त्यानें मात्र ह्या बैराग्याचा परामर्श घेऊन त्यास शिधा पाठवून दिला. त्यावेळीं त्यानें त्याला आशीर्वाद देऊन सांगितलें कीं, दोन तीन दिवसांच्या आंत तुम्ही आपलें विव्हाड उठवून मालमत्ता घेऊन किल्ल्याच्या बाहेर जाऊन राहा. असें सांगून तो अदृश्य झाला ! अशा गोष्टींवर विश्वास ठेवणारे वृद्ध अजून मुंबईत बरेच आहेत.

दुसरी १८२२ त कोटांतील मोठ्या देवळाच्या मार्गे कापसाचे गट्टे रचले होते त्यांस आग लागली, तीमुळे ही मुंबईस बराच धक्का लागला. ह्या दोन ही आगींपासून मुंबईस सुमारे एक कोट रुपयांवर धक्का बसला.

सन १८३७ जून महिन्याच्या पंधरावे तारिखेस मुंबई एथें एक मोठें भयंकर वादळ झालें. त्या दिवशीं शहरांतील सरकारी हॉपिसें, कारखाने, सर्व बंद होती. एक सगळा दिवस शहरांत कांहींच उलाढाल जहाली नाही. सतत पावसाच्या धारा लागल्या होत्या व मोठा प्रचंड वायु सुटला होता, तेणें करून कित्येक घरे कोसळलीं, हजारो वृक्ष उलथून पडले. शेकडो जहाजे फुटून गेलीं. कित्येक तिकटी तारवें बंदरोबंदरी येऊन पडलीं होती. आणि पुष्कळ लोक जायां ही झाले. लाखो रुपयांचा माल मुंबईच्या आखातांत पसरून गेला होता. कोटांत व जिकडेतिकडे हातहात पाणी भरून गेलें होतें. त्या दिवशीं मुंबई केवळ म्लान होऊन गेली. असें सांगतात कीं, या प्रसंगीं सुमारे तीस लक्ष रुपयांचा नाश झाला. असेंच एक दुसरें तुफान १८५४ त नवेंबर महिन्याचे पहिल्या तारिखेस झालें होतें, त्याचें वर्णन चांद्रिकेंत याप्रमाणें केलें होतें.

मुंबईत वादळ झालें ॥ सर्वही घाबरले ॥ धृ० ॥  
 ॥ सनअठराशें चौपन्नांत ॥ नवेंवराची पहिली रात ॥  
 ॥ वादळ मुटलें अकस्मात ॥ लोक झाले भयाभति ॥  
 ॥ उठले झोंपेंतुनी डचकत ॥ पाहुनि होती फार चकीत ॥  
 ॥ वारा चाले बळावत ॥ मेघराजे विमानांत ॥  
 ॥ आले बैसुनि गडगडत ॥ कौलें पक्ष्यांपरी उडत ॥  
 ॥ झाडें लोटांगणें घालित ॥ जणु काय मारुतिताता नभित ॥  
 ॥ घरें लाटांपरी डोलत ॥ काही होतां जमीनदोस्त ॥  
 ॥ प्राणा मुकले लोक वहूत ॥ खिडक्या दारें खडाडत ॥  
 ॥ तावदानें फुटूनि पडत ॥ किति एक तंवू आकाशांत ॥  
 ॥ झुकत जाती हवाखात ॥ बावटा जाऊन त्यांस भेटत ॥  
 ॥ मुंबईत वादळ झालें ॥ ॥ सर्वही घाबरले ॥ १ ॥  
 ॥ ऐका आतां समुद्रांतली ॥ नासाडी जी वहुतचि झाली ॥  
 ॥ तरी गलवतें फुटोनि गेलीं ॥ एकमेकावरि आपटलीं ॥  
 ॥ काहींकानी समुद्रातळीं ॥ बुडी मारुनी गत घेतली ॥  
 ॥ कितीक खाऱ्या जळा त्रासलीं ॥ जाउन टेंकडिवरी बैसलीं ॥  
 ॥ आगवोटिची चक्रि उडाली ॥ नांगर तोडुनि धांव घेतली ॥  
 ॥ खडकांची मग भेट जहाली ॥ फारच मग ती खराबि झाली ॥  
 ॥ मुडद्यांनीं बंदरें फुललीं ॥ धान्यादिक तीं तरूं लागलीं ॥  
 ॥ मालाची धुळधाणी झाली ॥ दुबळीं गरिवें फार नाडलीं ॥  
 ॥ ऐसें वादळ पूर्वकाळीं ॥ अश्रुत बोले वृद्धावळी ॥  
 ॥ सन्मार्गाची दर्शकमंडळी ॥ हिनें वादळस्थिती वर्णिली ॥ २ ॥ मुंबईत० ॥  
 या वादळामुळें मुंबई बंदरांत दोनशें अडीचशें मनुष्यें बुडून गेलीं, व सु  
 मारें २०० जहाजें फुटलीं. त्यांतील माला सुद्धां सर्व नासाडी झाली, तिचा  
 आकार तीस लक्ष रुपये केला आहे. या शिवाय या शहरांतील दुसऱ्या माल-  
 मत्तेची नासाडी झाली ती खेरीजच. हजारो माड पडले, घरें कोसळलीं, व  
 बखारींतील माल नासून गेला. याप्रसंगीं मुंबईस सुमारें अर्धकोट रुपयांचा

धक्का बसला असावा. मुंबईचे सगळे खाडीत अनेक तऱ्हेचा माल पसरून गेला होता. गरीब लोक बंदरांतून टोपल्यांच्या टोपल्या तांदूळ, गहू, बाजरी, व इतर दाणा व सडलेले खोबरे आणि कापूस वगैरे जिन्नस आणून उन्हांत वाळवून ठेवीत.

कोठें घरास आग पेटली, कोठें मार्किट जळालें, कोठें बंदरांत तिकेटी तारवास आग लागली, असे उत्पात प्रतिवर्षी होतच आहेत, आणि मुंबई शहरास पांच दहा लक्षांचा धक्का लागतच आहे, परंतु ईश्वरकृपेनें मुंबईच्या संपत्तीस अजून कांहीं खामी आली नाही. नासाडी होत्ये तिच्या दसपट अधिक उत्पन्न होतें. सन १८५१ त पन्नास खेपा आग लागली.

सन १८०२ मध्ये जी मोठी आग लागली होती, तीत सर जम-शेटजी जिजीभाई यांच्या मालाची व द्रव्याची बरीच नासाडी झाली असं सांगतात. यावरून अडाणी कुणबी लोकांत एक पोरकट ह्मण आहे, तिचें स्मरण होतें. “घर जळाल्यानं संपत्ति वाढती आणि वाघानं खाल्यानं राज्यप्राप्ति होती.” अस्तु. ही गोष्ट खरी आहे कीं, मुंबई शहरामध्ये पारशी गृहस्थांची किंबहुना सर्व प्रकारच्या उदमी लोकांची सद्दी आहे. पाहा! सहज दिपवाळीचे दिवसांत अरास करून पेढीपूजन व दानधर्म करण्यांत व्यापारी व दुसरे लोक सहज लाख दोन लाख रुपये उडवून टाकितात. द्रव्याची बळकटी असल्याशिवाय असे खर्च करायास एकाएकीं कोणी धजणार नाही; हें उघडच आहे.

मुंबईतील लोक कांहीं गोष्टींमध्ये मोठे उदार आहेत. बहुतकरून पारशी लोक धर्मकृत्यास पुष्कळ द्रव्य लावितात. सन १८६२ त एका पारशी गृहस्थाच्या मुलास सदरा घालण्याचा संस्कार झाला. त्या प्रसंगीं त्यानें दीड लक्ष रुपये धर्मखात्यांत ठेविले व त्याच्या स्त्रीनें आठ दहा हजार रुपये त्या दिवशीं दानधर्म केला. सालगुदस्तां (१८६१) वायव्य प्रांतांत दुष्काळ पडल्याचें वर्तमान आल्यावरून त्या लोकांचें दुःख निवारण करण्यास कांहीं उपाय योजावे, ह्मणून टौनहालामध्ये युरोपियन व एतद्देशीय गृहस्थांची सभा भरली होती. त्यावेळीं मुंबईतील सेनाधिपति अव्यक्तस्थानीं बसले होते. या विषयीं एथें एवढेंच सांगणें आहे कीं,



पंधरा दिवसांच्या आंत या परोपकारी कृत्यास एक लक्ष रुपया जमला. ही किती आश्चर्याची गोष्ट आहे! एका पारशी गृहस्थानें तर ९०,००० हजार रुपये प्रथमच आणून गरीब लोकांचीं दुःखें लागलींच निवारायासाठीं व्याजा-शिवाय भोवदला करायास दिले. या शिवाय त्यानें हजार रुपये वर्गणी दिली. सर्व मुंबई इलाख्यांत या परोपकारी कृत्यास दोन लक्षांवर रुपये तीन चार महिन्यांच्या मुदतींत जमा झाले. व इंग्लंड देशांतून सुमारे सहा लक्ष रुपये आले. मिळून सर्व द्रव्य ८,५१,८३८ रु०—३—११ वर्गणी जमली. परंतु ही गोष्ट लक्षांत ठेवण्याजोगी आहे कीं, आमच्या लोकांत भूतदया, दातृत्व-शक्ति आणि औदार्य हीं बहुधा इंग्रज लोकांचीं मुखें अवलोकन केल्यावांचून जागृत होत नाहींत. हिंदूलोकांत तर दातृत्वशक्ति अलीकडे कमी होत जात्ये. आणि त्याप्रमाणें त्यांचें ऐश्वर्यही उत्तरोत्तर क्षीण होत चाललें आहे. “जशी दानत तशी बरखत” अशी लक्षण आहे, व दुसरें असें आहे “साखरेचें खाणें त्यास देवाचें देणें.” पारशी लोकांचा उदारपणा मात्र या शहरांत वर्णावया जोगा आहे. मुंबईपासून सुमारे सहा कोसांच्या अंतरावर ठाणें जिल्ह्यांत चेंबूर हणून एक गांव आहे त्याच्या नजीक एक लहानशी खाडी आहे, तीमुळें गरीबगुरीब लोकांस आसपास जाण्यास अडचण पडे. हें ऐकिल्यावरून सन १८६१ मध्ये मयत धनजीभाई नसरवानजी कामा याची पत्नी धनबाई इनें ती खाडी बुजवून बांध बांधून सरळ रस्ता बांधायासाठीं १५,००० रुपये दिले. असीं उदाहरणें या लोकांत शेंकडो सांपडतील. शेट खरशेटजी नसरवानजी कामा हे गरीबगुरीब विद्यार्थ्यांस मदत करण्यांत व लोकांचें हरप्रकारें कल्याण करण्यांत दरमहा शेंकडो रुपये खर्चतात. सन १८६२ च्या मे महिन्यांत ल्यांकशायर या प्रांतांत दुष्काळ पडल्याचें वर्तमान इंग्लंडाहून आलें. त्या लोकांचें दुःख निवारण्याकरितां मुंबईतील लोकांनीं आठ पंधरा दिवसांच्या अवधींत सुमारे पाऊण लक्ष रुपये जमा केले. यांतील बहुतेक मोठया रकमा पारशी लोकांनींच भरल्या. या प्रकारच्या यादी प्रतिवर्षीं अनेक सदरां खाली श्रीमान् व उदार लोकांच्या घरीं किमानपक्ष दहा पंधरा जात असतात.

सन १८६२ त पारशी लोकांतील गृहस्थानीं असा ठराव केला आहे

१३४

मुंबईचें वर्णन.

कीं, त्यांच्या शास्त्राप्रमाणें अंधारू व दस्तूर यांचें काम चालविण्यास जे लोक त्यांचें शास्त्र पढून त्यांत निपुण होतील त्यांसच धर्मरुत्य चालविण्याचा अधिकार द्यावा. आणि त्यांचें शास्त्र पढविण्यासाठीं एक शाळा घालावी. आणि तींत मुलें शिकून हुशार झाल्या नंतर त्यांस दस्तुराची दीक्षा द्यावी. ह्या कृत्यास सर जमशेटजी जिजीभाई यांच्या पत्नीनें सदतीस हजार रुपये दिले आहेत असें सांगतात.

---

## प्रकरण ७.

कुत्रे मारण्याचा हुकूम—पारशी लोकांचा दंगा—चोर व लबाड लोक—बं-  
दरांतील तर्कटी लोकांची टोळी—मुसलमान लोकांचा दंगा—सन  
१८५७ तील बंगाल देशांतील पलटणीचें बंड—प्रार्थनेचे मासले—रूस  
देशाशीं इंग्रजांची लढाई चालली होती त्यावेळीं मुंबईतील लो-  
कांच्या प्रार्थना—सन १८५८ त राणीसरकारानें प्रगट केलेला

जाहीरनामा.

वर्षांतून तीन चार महिनेपर्यंत कुत्रे मारावे असा एक या शहरांत सर-  
कारी कायदा होता. त्या बरहुकूम प्रतिवर्षी जाहिगाती छापून नाकोनाकीं  
चिकटवीत. अथवा शहरामध्ये थाळी पिटीत; मग सरकारी शिपाई व कुत्रे-  
मारू लोक रस्तोरस्तीं फिरून सांपडेल त्या कुत्र्यास मारून टाकीत आणि  
त्याबद्दल त्यांस दर कुत्र्यास आठ आणे इनाम मिळे. असी ही वहिवाट  
पुष्कळ वर्षेपर्यंत चालली होती. कुत्रे मारण्याचा कायदा केव्हांपासून सुरू  
जहाला व तो कां केला याचा बराबर शोध लागत नाही. परंतु ज्यास वि-  
चारावें, तो ही वहिवाट पुष्कळ वर्षांपासून आहे असें सांगतो. सुमारे साठ  
वर्षांच्या एका गृहस्थानें या विषयीं असें सांगितलें कीं, आपण पंधरा वर्षांच्या  
वयांत होतों तेव्हां हा कायदा नवीनच निघाला होता. यावरून हा कायदा  
निघून आज ४५ वर्षे झाली असें दिसतें.

ह्या विषयीं कोणी असें सांगितलें कीं, मुंबईत कांहीं वर्षांमागे एक सधन  
सरकारी इंग्रज कामगार कुत्रा चावून मेल्या. त्यानें मरते समयीं सरकारांत पु-  
ष्कळ द्रव्य ठेवून असा अर्ज केला कीं, मुंबई शहरांत जीं रस्तोरस्तीं कुत्रीं  
फिरून लोकांस उपद्रव करितात, व येणाऱ्याजाणाऱ्यांच्या आंगावर धावून  
येतात, त्यांस प्रतिवर्षी आपल्या अनामत ठेवलेल्या द्रव्याचें जें व्याज येईल तें  
खर्च करून मारून टाकावीं. ह्याप्रमाणें ही वहिवाट पुष्कळ वर्षे चालत आ-

ली. कुत्रेमारु लोक कुत्रे मारून पोलिस मास्तरास नेऊन दाखवीत, ह्मणजे त्यांस दर कुत्र्यास अर्ध रुपया मिळे. याप्रमाणें प्रतिदिवशीं गाडा दोन गाडे मेलेलीं कुत्रां जमत. मग तीं नेऊन पुरून टाकीत. कधीकधी मारून रस्त्यावरच टाकीत. मग तीं एक दोन दिवसांनीं कचऱ्याच्या गाडींत घालून नेत. पुढें काहीं वर्षांनीं पोलिस मास्तरानें असा हुकूम केला होता कीं, कुत्रे मारून टाकावे, आणि त्यांच्या शेंपट्या सरकारांत दाखल कराव्या, ह्मणजे त्यांला वहिवाटीप्रमाणें बक्षीस मिळेल, परंतु त्यामध्ये बहुतेक तनाखोरी करायला लागले. तीं असी. कुत्रा रस्त्यांत सांपडला असतां त्याचें शेंपूट कापून घ्यावें आणि त्यास सोडून द्यावें. मग पूर्ववत् कुत्रे मारून चौकीवर नेऊन दाखविण्याचा हुकूम झाला. पुढें सन १८३० च्या सुमारास सर जमशेटजी जिजीभाई, शेट मोतीचंद खेमचंद, शेट देवीदास मनमोहनदास, व दुसरे कित्येक पारशी व दक्षिणी महाजन मिळून सरकारास अर्ज केला कीं, कुत्रे असे मारितात ते मारूनयेत. परंतु सरकारानें त्यांस पकडून कोठें तरी नेऊन सोड्यावें. हें काहीं वर्षे सरकारानें कबूल केलें. मग कुत्र्यांस धरून नेऊं लागले. हे धरून ठेवलेले कुत्रे एक वखार भाड्याने घेऊन तीं ठेवीत. आणि संधि सांपडेल तेव्हां जहाजांत भरून बाहेर लावून देत. असी ही वहिवाट काहीं दिवस पर्यंत चालली. कुत्रेमारु लोक अर्ध रुपयाच्या आस्थेने सांपडेल विकडून कुत्रे धरून नेत. कोणाच्या ओटीवरून धरून नेत, कोणाच्या वाड्यांत शिरून धिंगामस्ती करून कुत्रे घेऊन जात. त्यांस एक सरकाराचा हुकूम, दुसरें पोलिस अंमलदार बरोबर असे, आणि तिसरें दर कुत्र्यास आठ आणे मिळत. मग काय विचारता ! परंतु सरकाराची जाहिरात असी असे कीं, धन्यावांचून रस्त्यांत व गल्लींत जे कुत्रे फिरत असतील त्यांसच मारावे व धरून आणावे. कोणाच्या वाड्यांत व ओटीवर असतील त्यांस धरूं नये.

वाणी इत्यादि गुजरलोक कुत्र्यांचा प्रतिपाळ करण्यांत व त्यांस अन्नपाणी देण्यांत मोठें पुण्य आहे असें समजतात. त्यांस कुत्र्यांची याप्रमाणें दशा होत्ये. हें पाहून फार वाईट वाटे, परंतु सरकारापुढें नाइलाज असें ह्मणून उमोच राहत. पारशी लोकांत कुत्रा हा पवित्र प्राणी मानितात, व उत्तरकार्य

होवें तेसमयीं त्याची त्यांस गरज पडती. जसा हिंदूलोकांत कावळ्यानें पिंडास स्पर्श केला पाहिजे, तसाच प्रकार पारशांमध्येही आहे. अशा प्रसंगीं कांहीं अन्न तयार करून ते कुत्र्यास घालितात. झणून हे लोक कुत्र्यावर फार भक्ति ठेवितात. कुत्रेमारू वाड्यांत शिरून गृहस्थांच्या ओटीवरील कुत्रे बेधडक धरून नेत, हें पाहून त्यांस मोठें दुःख होत असे.

सन १८३२ जून महिन्याचे सातवे तारिखेस पारशी लोकांनीं मुंबईत ह-  
रताळ पाडून मोठा दंगा केला. त्याचें कारण असें सांगतात कीं, पूर्वदिवशीं  
कुत्रेमारू लोकांनीं कोटांतील पारशी वाड्यांत शिरून कित्येक गृहस्थांच्या  
ओटीवरील कुत्रे धरून नेले. त्यावेळीं पारशी लोकांनीं त्यांस सांगितलें कीं,  
हें तुझी करूनका, व असे कुत्रे धरणें सरकारी कायद्या विरुद्ध आहे. तर जीं  
कुत्रां धरिलीं आहेत तीं सोडून द्या. परंतु त्यांनीं तें ऐकून न घेतां कुत्रे  
घेऊन चालते झाले. त्यावेळीं पारशांची आणि त्यांची थोडी लढापटी झा-  
ली. नंतर आसपासचे शेंपन्नास पारशी जमून असा कट केला कीं, जून म-  
हिन्याचे सातवे तारिखेस मुंबईतील दाण्यादुण्याची वगैरे सर्व दुकानें बंद  
पाडून हरताळ पाडावा. आणि इंग्रज लोकांचें खाणें बंद होई असें करावें.  
असी मसलत करून त्यांनीं कोटांतील व बाहेर कोटांतील बाजारच्या लोकांस  
मसलत देऊन तयार केलें. परंतु ह्यामध्ये एक गोष्ट संतोषाची होती कीं,  
श्रीमंत पारशी लोक यांत नव्हते, व त्यांस ह्या गोष्टीची माहिती दे-  
खील नव्हती. ह्या दंग्यांत पारशी लोकांचे बबरजी, पाणके आदिकरून बहु-  
तेक हलक्या प्रतीचे लोक असून पांच पंचवीस मध्यम प्रतीचे गृहस्थ  
होते. ह्या दिवशीं त्यांनीं बाजार बंद करून सोल्जर व इतर इंग्रज लोकांस  
रोटी व पांव कुलाव्यास जात होते ते बंद केले. कित्येक खाटकी लोक यां-  
स अनुकूल नव्हते, ते मांस घेऊन जात असतां त्यांस मारून त्यांकडचें मांस  
घेऊन कोटाच्या चरांत टाकून दिलें. किरिस्तांव लोक पांव घेऊन जात  
होते, त्यांचे पांव रस्त्यांत फेंकून देऊन त्यांस हाकून लाविलें. याप्रमाणें त्यांनीं  
सकाळपासून दहा अकरा वाजत तोंपर्यंत धिंगामस्ती चालविली. हें पाहून  
इंग्रज लोकांस मोठी दहशत प्राप्त झाली. माजिस्त्रेडानें टौनमेजरास लिहून

पाठविलें कीं, पारशी लोकांनीं दंगा मांडिला आहे, तर त्याचा बंदोबस्त करा-  
यास काहीं लष्कर पाठवून द्यावे. परंतु पुष्कळ वेळपर्यंत त्यानें तसें केलें  
नाहीं. कुलाब्यास गोरी पलटण होती तीस खाणें पोहोंचायाचें तें त्या दिवशीं  
पोहोंचलें नाहीं. इंग्रज लोकांच्या गाड्या हपिसांत जात होत्या त्यांस अटकाव  
करूं लागले. कित्येक हपिसं उघडूंच दिलीं नाहींत. याप्रमाणें यांनीं धु-  
माळी मांडिली होती. सुप्रीम कोर्टातील मुख्य न्यायाधीश सर जान आद्री  
हे त्या रस्त्यानें कचेरिस जात होते, त्यांच्या गाडीस अडविलें आणि रस्त्या-  
तील कचरा व एक दोन मेलेल्या घुसी त्यांच्या गाडींत फेकून दिल्या. असा  
यानी अनर्थ मांडिला. मग माजिल्ले टांनं कित्येकांस धरून कैद केलें. व सर-  
जमशेटजी जिजीबाई व दुसऱ्या प्रस्थान पारशी गृहस्थास यांचा बंदोबस्त कर-  
ण्याविषयी सांगून पाठावले. त्यानीही तत्त शांत करण्याचे उपाय योजिले, परंतु  
जे अडाणी लोक आपल्या गुरमीत नेते ते शुद्धीवर येईनात. मग टौनमेजर  
यांनीं कुलाब्याहून दोन तीन वाजताना गोऱ्या लोकांची पलटण आणून उभी  
केली. अशा मसलतीने की, तसाच प्रसंग गुजरला असता बार सोडण्याचा हु-  
कूम करावा. त्याचा हा निकर पाहून पारशांची टोळी विसकळीत पडत चा-  
लली. मग त्यांची जूट फुटली आणि हळूहळू जिकडेतिकडे पळूं लागले.  
त्यामध्ये कित्येक बळकट व पाहिलवान होते. परंतु शेंपनास गोऱ्यांपुढें  
गरीब बापुडे होऊन गेले. नंतर त्यांतील कित्येकांस धरून कैद केले होते;  
त्यांस कोणास दोन, कोणास तीन वर्षांच्या टेपी देऊन शिक्षा केली. ह्या दंग्यांत  
काहीं खून झाला नाहीं ही एक गोष्ट पारशी लोकांच्या दंग्यांत सांगायी जो-  
गी आहे. ह्या दंग्यामुळें पुष्कळ वर्षेपर्यंत पारशी लोकांविषयीं इंग्रज लो-  
क थोडे विरुद्ध होते. परंतु त्यांत संभावित व सुशिक्षित लोकांचें मत बिल-  
कुल नव्हतें, व ते ह्या दंगा करणाऱ्या पारशी लोकांशीं फार विरुद्ध होते,  
असी जेव्हां इंग्रज सरकारची पक्की खात्री झाली तेव्हां त्यांची समजूत पडली.  
मग पूर्ववत् किंबहुना जाजती सरकारची त्यांजवर प्रीति बसली.

हल्ली रस्त्यांत सांपडतील ते कुत्रे धरून टाकापासाठीं बैलाच्या गाडीवर

मोठे लोखंडाचे पिंजरे केले आहेत. त्यांत घालून त्यांस नेऊन पांजरापोळांत कोडून ठेवितात.

मुंबईमध्ये इंग्रज लोकांचा अमल चालू झाल्यापासून दरोडे, पुंडावकीं, अशा चोऱ्या होणें हळूहळू बंद होत गेलें होतें. परंतु साधारण चोऱ्या व तर्कटी पुष्कळ वर्षेपर्यंत चालत असत. असें सांगतात कीं पूर्वी लोक दिव्यांत वात पडली कीं, दरवाजे बंद करून जिकडचे तिकडे चोरांच्या व तर्कटी लोकांच्या भयानें घरांत पडून रहात. रस्त्यांतून जात असतां संध्याकाळच्या कित्येकांच्या पागोट्या जात, व कित्येकांच्या आंगावरचे दागिने काढून घेऊन ह्याणमार करून त्यांस लावून देत. मार्किटांत खिसेकात्रु व दुसरे लुच्चे लबाड लोक अनेक तऱ्हेचीं ठोंगें करून गरीब लोकांसच लुटून घेत इतकेंच नाहीं, परंतु मी मी ह्याणारांची देखील केव्हांच रेवडी करून टाकीत. कित्येक मेमण व खोजे लोकांची टोळी कांपाच्या मैदानाजवळ, डोंगरावर व खाटकी बाजाराजवळ एका तऱ्हेचा फितीचा जुगार मांडून बसे. आणि ते त्या योगानें लोकांस नागवून घेत. कदाचित् तो कांही हुजत करायास लागला तर धकाऱ्ही करून त्यास मारून पळून जात. कित्येक व्यापाऱ्यांचीं सोंगें घेऊन कांहीं दागिने व दुसरा माल सस्य दरांनीं विकतों असें सांगून त्याच्या जवळचें द्रव्य बुचाटून घेऊन दंगामस्ती करून पळून जात. कित्येक लोकांचे जीव देखील घेत. एक टोळी होती तिचा धंदा हाच होता कीं, लोकांच्या वखारांतून रात्रीचा ल लुटून न्यावा. तिची असी गोष्ट सांगतात कीं, तिच्या मुकादमाजवळ सुमारे दोनशें चारशें अनेक तऱ्हेच्या किल्ल्या होत्या आणि रात्र पडल्यानंतर तो हाताच्या सगळ्या बोटांत तीस चाळीस सोन्याच्या अंगठ्या घाली आणि काहीं मंडळी वरोबर घेऊन चाव्यांचा घेस कंबरेस बांधून बाहेर पडे. मग ज्या वखारांत चांगला माल असेल तीस चावी लावून माल बाहेर काढी. तेव्हां कोणी अडथळा करूं लागला कीं त्याच्या हातांत एक दोन अंगठ्या टाकून त्यास थंड करी. आणि मग निर्धोकपणीं वखार खालीं करून टाकी.

सुमारे पस्तीस वर्षांमागें एक विलक्षण रितीची तर्कटी मंडळी ह्या शह.

रांत निघाली होती. हे लोक दिवसा ढवळ्यां उघडपणीं सावकार लोकांचे हजारो रुपये राजरोश लुटीत.

त्यांचा प्रकार असा होता. ह्या टोळींतील दहा पंधरा लोक जमून शें-दीडशें रुपये दरमहा कबूल करून एकादा वंगला भाड्याने घेत. व त्यांत एकजण इंग्रजाचें सोंग घेऊन व्यापाऱ्याचा डौल घालून पडदा लावून बसे. व कोणी कारकून, कोणी खजानजी, कोणी दलाल असे होऊन व्यापारी लोकांस बोलावून आणून त्यांजकडून मोत्यें, शाली, सोने, पोवळीं, असा नकद माल खरीद करीत. आणि लागलाच तो एकाद्या व्यापाऱ्यास स्वस्थ मोलानें विकून त्याचे टक्के करीत. किंवा आपसांत वांटून घेत. मग खुर्चा, टेबलें, व दुसरें जें हपिसाकरितां सामान सजविलें होतें, तेंही अर्ध्या मोलास एकाद्या जरीपुगण्यास विकून टाकून चालते होत. आणि मालाची मुदत भरून सावकार पैका माग्यास यावयाच्या पूर्वीं जिकडेतिकडे सामसूम होऊन कांहीं पन्ना लागूं देत नसत. कधीं कधीं मोंगलाचें, नवाबाचें, किंवा एकाद्या राजाचें सोंग घेऊन एकाद्या वाड्यांत जाऊन रहात. मग त्याच्या नांवावर हजारो रुपयांचा माल घेऊन ह्याच प्रमाणें पळून जात. असीं अनेक तऱ्हेचीं तर्कटें होत. कोणत्यावेळीं कोणत्या मनुष्यास कोणत्या रितीनें हे लोक फसवितील याचें प्रमाण नव्हतें. हल्लीं या प्रकारचीं बहुतकरून तर्कटें मोडिलीं आहेत. तरी लबाड लोकांचा जथ्था अजून मोडला नाहीं. “गांव आहे तेथें हारवाड आहेच.”

दुसरी एक अट्टल तर्कटी लोकांची जूट पुष्कळ वर्षांपासून मुंबईत होती, हीस बंदरग्यांग असं म्हणत. हीत प्रतिष्ठित खोजे, मेमण, लवाणे, भाट्ये, व दुसऱ्या जातीचे लोक होते. हे सर्व भिळून सुमारे तीनशें लोकांची टोळी होती. हीत कित्येक लाखो रुपयांचे धनी होते, आणि हे सभ्य लोकांत गणले जात. ह्यांच्या गाड्या, घोडे, व हवेल्या पाहूनच लोकांस त्यांचा प्रतिष्ठितपणा कबूल करणें भाग पडे. ह्यांतून कित्येकांचीं मोठमोठालीं जहाजेही होती. आपला तर्कटी धंदा चालवायास ह्यांनीं पुष्कळ मचवे ठेविले होते. आणि ह्यांचा सगळा व्यापार रात्रीचा चाले. हे लोक बाहेर



गांवांतून तंबाखू व दुसरा माल आणून बंदरांत उतरित. आणि तो जकात भरल्यावांचून शहरांत आणून वखारीत भरून टाकीत. हे कृत्य साधार्यास त्यांनीं कनिष्ठेबल, हवालदार, व पोलिसचे व कष्टमखात्यांतील कित्येक शिपायांस दरमहा ठरावून आपल्या हाताखाल करून ठेविले होते! सरकारांतून कामगारांस जसा दरमहा मुशारा मिळतो त्याचप्रमाणें हेही लोक त्यांचीं नांवें लिहून त्यांचें वेतन महिन्याच्या महिन्यास पोहोचवीत असत असें सांगतात. ह्याशिवाय ते एकादे वेळीं डाव साधला तर बंदरांतील माल लुटून नेत. तारवावर देखील घाला घालायास चुकत नसत. ह्यांनीं मुंबई बंदरांत मोठाच गहजप मांडला होता, परंतु पुष्कळ वर्षे पर्यंत याचा कांहीच शोध लागला नाहीं. यांत जे आठ दहा असामी लक्षाधीश होते, ते केवळ मालखाऊ मात्र. काम करणारे निराळेच होते, हे घरीं बसल्या प्रतिवर्षीं हजारो रुपये आपल्या जामदारखान्यांत ओढून घेत. परंतु वाईट कर्म कितीही सावधगिरीनें केले तरी तें उघडकीस आल्यावांचून रहाणार नाहीं. ईश्वर दुष्ट लोकांस मागे पुढें केव्हां तरी शासन करतोच. कर्मधर्म संयोगानें यांच्या तर्कटाचा घडा फुटून सुमारे सन १८४३ त ज्यावेळीं पोलिसखात्यांत कपतान बरोज यांचा अमल चालला होता, त्यावेळीं हा सर्व प्रकार उघडकीस येउन कित्येक तर्कटी लोकांस धरिलें. कित्येक पळून गेले व कित्येकांस शासन होउन काळ्यापाण्यावर पाठविलें.

मुंबईतील बंदरांत वर्ष दोनवर्षी माल भरलेल्या मोठमोठाल्या तर्कटी जहाजांस आग लागून तीं एकाएकी जळून जात. परंतु हा अनर्थ होण्याचें मूळ कांहीं सांपडत नसे. पुढें दैव गतीनें हेंही उघडकीस आलें. ह्याचा असा प्रकार होता की, सदरीं सांगितलेल्या टोळींतील कित्येक असा-मी व्यापारांत प्रख्यात होते, ते कापूस, अफीम, किंवा दुसऱ्या मोठ्या किमतीचा माल चिनास किंवा इंग्लंडास जाण्याचा आहे, असें सांगून एकादें मोठें तारुं नेरीं घेत. आणि त्यांत असा माल भरतो असें विमा उतरणाऱ्यांस सांगून त्याबद्दल त्यांत रेती, माती, कचरा, कांटे, दगड, चिंध्या, मिळेल तें भरून त्याचे गट्टे तयार करून तारवावर चढवीत. आणि आपण कापूस किं-

वा अफीण चढविली आहे असें विमा उतरणाऱ्या मंडळीस सांगून एकदम पांच सात लक्ष रुपयांचा विमा उतरीत. आणि मग त्या जहाजाचा नांगर उचलून बंदरांतून थोडेसें बाहेर गेलें ह्मणजे त्यास आग लावण्याची किंवा बुडवून टाकण्याची तजवीज ठेवीत. आणि मग तें साधलें ह्मणजे विमावाल्यांकडून एकदम लाखो रुपये भरून घेत. ही असी जहाजास आग लावण्यास व बुडविण्यास ते जहाजांतील कपतानास हाती धरीत. व त्याच्या हाताखालील कित्येक खलासी लोकांसही फितूर करून त्यांकडून हें अधोर काम करवीत.

ह्यांचीं कर्मे अशा प्रकारें उघड झालीं. सन १८४२ च्या अक्टोबर महिन्यांत ह्या टोळींतील कित्येक असामीनीं बेल्विडेर या नांवाच्या एका जहाजावर आपण उंच किमतीचा माल चढवितों असें सांगून बहिवाटी प्रमाणें त्यांत भलत्याच प्रकारचे गड्डे लादून त्याजवर सुमारे साडेसात लक्ष रुपयांचा विमा उतरला. आणि त्यांतील कपतानास पुष्कळ द्रव्य देऊं करून रस्त्यांत या जहाजास आग लावून जाळून टाकण्यास मथाविलें. मग त्यानें शिंगापुऱ्या रस्त्यावर ह्या तारवास आग लावून जाळून टाकिलें. ही बातमी लागतांच विमावाल्यांकडे ह्यांनी रुपयांचें मागणें केलें. पुढें ह्या मंडळीतील लोकांमध्ये द्रव्याच्या वांटणीमध्ये कांही कमज्यास्त झाल्यामुळे आंतच्या आंत फुटाफूट होऊन एक दोघे सरकारतर्फेनें साक्षीदार होऊन हें कृत्य सरकारांत कळविलें. मग हें सगळें तर्कट उघडकीस आल्यावर ह्यांची टोळी फुटून जिकडेतिकडे पळून गेली. अलुपारु व त्याचे कित्येक सोबती हे हप्सणांत जाऊन लपून राहिले होते. परंतु सरकारांनं मोठी खटपट करून त्यांस सन १८४४ त धरून आणून अक्टोबर महिन्याच्या सेशनांत त्यांचा इनसाफ केला. ह्यांचा इनसाफ एकसारखा तीन दिवस होत होता. त्याचा ठराव होऊन अलुपारु यास काळ्यापाण्याची जन्मटोप व शिवजी आमल यास दहा वर्षांची टोप झाली, आणि हाजी भोगाभाई यास दीडवर्षाची नव्या तुरुंगांत सक्त मजुरीची शिक्षा झाली.

सन १८५१ अक्टोबर महिन्याच्या सत्राव्या तारखेस ह्या शहरांत सकाळचे दहावाजतां मुसलमान लोकांचा मोठा दंगा झाला. ह्याचें कारण असें

सांगतात कीं, चित्रज्ञानदर्पण नांवाचें वर्तमानपत्र एक पारशी छापीत असे. त्यांत दरखेपेस तो अनेक लोकांतील नामांकित पुरुषांचीं चित्रें काढून त्याचा थोडा थोडा वृत्तांत ही छापी. एके खेपेस त्यानें मुसलमान लोकांचा पैगंबर म हंमद याचें चित्र काढून शिला छापावर छापून त्याचा थोडा वृत्तांत लिहिला. जें मंमदाचें चित्र काढिलें होतें तें सुरेख व अवयव शुद्ध नसून त्याच्या एका डोळ्यावर शार्पाचा बोळा असल्यामुळे तो एका डोळ्यानें अंध आहे असें दिसे. असें हें चित्र कोणी बुद्ध्या नेऊन शुक्रवारी सकाळच्या प्रहरीं मार्किटांत जुमामशिद आहे तिच्या दरवाजावर चिकटवून दिलें. जेव्हां मशिदींतून निमाज पडून मुसलमान लोक सुमारे दोन प्रहरचे अकरा ताजतां बाहेर पडले तेव्हां त्यांच्या दृष्टीस हें आपल्या पैगंबराचें वेडेविट्टें चित्र पडलें. हें पाहून त्यांस आवेश आला की, हे कोणी पारशानें आपल्या पैगंबराची हेळणा करायस चिकटवून दिले आहे, तर आपण त्याचा सूड उगवावा. असा निश्चय करून शेकडो मुसलमान “दीन दीन” म्हणत मोठ्या आरोळ्या ठोकित हातांत सोटे घेऊन पारशी लोकांचा सूड घेण्यास निघाले. आणि रस्त्यांत पारशी सांपडेल त्यास मारित सुटले, व त्यांत कित्येक दुसरे लोकही जखमी झाले व मेले. कांपाच्या मैदानांत एक दोन पोर्तुगीझ लोक जखमी झाले. हे लोक पोलिसचे शिपायास देखील आटोपेनातसे झाले. बाजारांत लुटालूट होऊं लागली. सराफ लोकांनीं आपल्या पेढ्या बंद केल्या व जिकडेति कडे पळापळ सुटली. पारशीलोक तर फारच घाबरून गेले व कित्येक आप आपल्या घरी जाऊन कवाडे लावून दडून राहिले. ह्या मुसलमान लोकांच्या जागोजागी टोळ्या फिरूं लागल्या. शहरचे कोतवाल यांनीं फार प्रयत्न केले तरी हा दंगा थंड होईना. मग पलटणीचे लोक आणून जागोजागी ठोविले व पोलिसचे शिपायांची संख्या वाढविली. मार्किटांतील चौकी पासों पलटणीची एक तुकडी सतत एक महिना होती. अशी यांची ही मारहाण व दंगा सतत एक महिना पर्यंत चालला होता. ह्या दिवसांत मुलें माणसें व बायका रस्त्यातून जायास फार भीत. पारशी लोकांची तर पांचावर धारण बसली होती.

पारशी व मुसलमान लोकांचे वैमनस्य एक सारिखें एक वर्ष पर्यंत चाललें होतें. वर्षभर मारामान्या व दंगे होत नसत. तरी पारशी लोक मुसलमान लोकांच्या मोह्यांतून जाण्यास धजत नसत. पुढें दुसऱ्या वर्षी पोलिस कमिशनर, सकरतारी लम्सडन, व दुसरे एक दोन नामांकित सरकारी हुद्देवाले मिळून मुसलमान व पारशी लोकांची सभा मिळविली. त्यांत मुसलमान लोकांचा काजी व दुसरे मुख्य असामी होते. याप्रमाणें पारशी आणि मुसलमान लोकांचें सख्य करून दिलें. ज्यानें हे चित्र छापविलें होतें त्याजकडून क्षमा मागविली. त्यानें हा आपला अपराध कबूल केला व ही गोष्ट केवळ गैरसमजुतीनें झाली असें सांगितलें. तेव्हांपासून हा कज्जा मिटून मुसलमान व पारशी लोकांची एकी झाली. ज्या दिवशीं पारशी आणि मुसलमान लोकांचें समेट झालें त्या दिवशीं संध्याकाळचे कित्येक नामांकित पारशी आणि मुसलमान गृहस्थ गाड्यांनीं बसून मुसलमान लोकांच्या मोह्यांतून फिरायास निघाले होते. त्यांची रचना असी होती. दरगाडींत एक दोन पारशी, दोघे मुसलमान, व एकादा इंग्रज कामगार असे गाडींत बसून एक दोन मुख्य रस्ते फिरून आले. याविषयीं ज्ञानोदयांत याप्रमाणें लिहिलें आहे.

“चित्रज्ञानदर्पण या नांवाच्या एका गुजराथी वर्तमान पत्रांत महंमदाचें चित्र काढून त्याचा वृत्तांत लिहिला आणि तें चित्र कांहीं एकांनीं मुसलमानांच्या मशिदीपाशीं चिकटविलें. त्यावरून कांहीं अज्ञानी मुसलमान लोकांस असें वाटलें कीं, आमच्या पैगंबराची हेळणा पारशी लोकांनीं आरंभिली आहे, असा द्वेष धरून त्यांनीं पारशी लोकांशीं तुफान आरंभिलें. हल्लीं पंधरा दिवसां पासून एथें मोठा गवगवा चालला आहे; दोनतीन वेळ मुसलमान व पारशी यांची मारामारी झाली. चित्रज्ञानदर्पणवाला यावर कांहीं दोष आहे असें नाहीं. त्यानें महंमदाचा वृत्तांत इंग्लिश पुस्तकावरून काढिला, व चित्रही याप्रमाणें काढिलें. आणि असें करायास त्यास अधिकार ही आहे, त्यानें निंदा बनावून दोषानें लिहिलें असतें तर त्यास शिक्षा देणें प्राप्त होती, परंतु त्यानें असें केलें असें दिसत नाहीं. धर्मावरून लोकांस शिष्यागाळी दुरुत्तरे छापणें हें वाईट आहे. आणि जे असें करितात त्यांस शिक्षाच केली पाहिजे.

परंतु त्यावरून मारामारी करणें हा फारच मोठा अन्याय आहे. कोणाला ज्या मोष्टी विषयी वाईट वाटतें, त्यानें सरकारापाशीं फिर्याद करावी ह्मणजे सरकार चौकशी करून योग्य ठराव करील. जे मारामारी करितात त्यांचें चालेल असें नाहीं, उलटी त्यांची फाजिती होत्ये, व सरकार त्यांस मोठी शिक्षा देईल.

हल्लीं सर्व लोकांनीं विचार करावा कीं, जर यावेळेस मुसलमान सरकार असतें तर पारशी वगैरेचें कसें झालें असतें? परंतु हे सुज्ञ निःपक्षपाती सरकार आहे, ह्मणून परमेश्वराचे उपकार मानून आनंद करावा व या सरकारच्या अनुकूलतेनें वागावें."

सन १८५७ त बंगाल इलाख्यांन पलटणीच्या लोकानी मोठें बंड माजविलें. त्यामुळें हिंदुस्थानांतील रयतेची व कंपनी सरकाराची फारच नासाडी झाली. बंगाल खात्याच्या बहुतेक काळ्या पलटणी फितूर होऊन हा दंगा बळावला. दिल्ली, लखनौ, उज्जनी, अशा जागोजागीं ह्यांनीं उच्छाद मांडला होता. तेथें लढाया होऊं लागल्या, व त्यांत कित्येक इंग्रज कामगार मारले गेले. तसेच लष्करांतील दुसरे शंकडो लोकही पडले. ह्या बंडवाल्या लोकांनी जेथे जेथे इंग्रज लोकांचीं ठाणीं होती तेथील इंग्रज लोकांच्या स्त्रिया व मुलें माणसांचा विनाकारण घात केला असे उत्पात ह्या शिपाई लोकांनी मांडल्यामुळें सर्व हिंदुस्थान भयाभीत होऊन गेलें होतें. मुंबईतील लोकांचीही अशीच अवस्था झाली. परंतु ईश्वररुपेनें मुंबई इलाख्यांतील पलटणीत कांही बंडझाले नाहीं व मुंबईत रहाणाऱ्या लोकांच्या केशासही धक्का लागला नाहीं. ह्यावेळी मुंबई सरकारानें मोठ्या चातुर्यानें मुंबईत बंदोबस्त ठेविला होता. हे बंड बंगाल इलाख्यांत उद्भवलें होतें, परंतु परिणामीं भरतखंडांतील सर्व रयतेस त्याचे दुःख भोगावें लागलें.

हें बंड समूळ मोडून टाकायास सरकारास सुमारे कोट दोनकोट रुपये खर्च बसला. तें एकसारखें दोनवर्षे पर्यंत चाललें होतें. मुंबईतील पलटणी पैकीं दोघे असामी ह्या बंडास सामील होते असा त्यांजवर आरोप आल्यावरून त्यांस कापाच्या मैदानांत सर्व पलटणी समोर उभे करून तोफेचे तोंडी देऊन उडवून टाकिले. हें महा अरिष्ट उपस्थित झाल्यापासून तें दु-

र होई पर्यंत मुंबईतील सर्व जातीच्या लोकांनी तीन खेपा आपआपल्या देवाला यांत जमून इंग्रजांस जय प्राप्त व्हावा व त्यांचें राज्य कायम रहावें व त्यांना संकटांत पाडूं नये ह्या प्रार्थना केल्या. तशाच बंड मोडून जिकडेतिकडे स्वस्थपणा झाल्यानंतर ईश्वराचें गौरव वर्णायासाठीं मुंबईतील सर्व शेतसावकार इंग्रज सरकारी कामगार व सर्व लोकांनी आपआपला आनंद प्रदर्शित करण्यासाठीं आपआपल्या कारखान्यांत सुटी दिली होती, आणि जागोजागी व देवळांत जमून ईश्वराचा स्तव व प्रार्थना केल्या. त्यांतील काहीं मासले पुढें उतरून घेतले आहेत.

### ईश्वरप्रार्थना.

( “असतांमीनिशिदिनीतुमच्यासेवेशीतत्पर” ह्याचालीवर )

सकलचित्तचालकानियंतासृष्टीचातूंहरी ॥ अवनिचंद्रग्रहतारामंडळभ्रमविशीयंत्रा  
परी ॥ अनंतशक्तीअचिंत्यलीलावर्णावीकुठवरी ॥ सनकसनंदनव्यासकवीश्वरश्रम-  
लेबहुतापरी ॥ भक्तवत्सलादीनदयाळातारकसर्वापरी ॥ रक्षिशिसकलांसमदृष्टीनेभे-  
दनसेअंतरी ॥ पांडवांसाह्यहोउनिरे ॥ कौगवांसमरिजिंकुनिरे ॥ द्रौपदीलाजरक्षि  
ल्लिरे ॥ हीचप्रार्थनादीनदयाळाधांवअतांलवकरी ॥ अंतनकोवापाहुं आमुचा करुणा  
कर शडकरी ॥ तुजवांचुनियां दीनपालकाजवेंकोठेंतरी ॥ अंत० ॥ १ ॥

### अभंग

साधूंच्यापालना ॥ दुष्टांच्याशाशना ॥ डंकानारायणा ॥ वाजेतूझा ॥ १ ॥  
दुष्टकूरदैत्य ॥ जेव्हांमत्तझाले ॥ त्वांचिसंहारिले ॥ क्षणामाजी ॥ २ ॥  
रुतघ्नमाजले ॥ आतांऐशापरी ॥ पश्चादिकबरीं ॥ याहूनियां ॥ ३ ॥  
अनाथअबला ॥ अर्भकेंजीं दीन ॥ यांच्यानाशामान ॥ नसेदेवा ॥ ४ ॥  
विलापासीत्यांच्या ॥ देऊनियांकर्ण ॥ करीनिवारण ॥ दीनोद्वारा ॥ ५ ॥

( “आहारेदैवाकायंहंकरवीशी” ह्याचालीवर )

॥ प्रभुसाठींप्रभुलाप्रभूवर्नवीती ॥ संकटनिरमुनियांहोवोसर्वशांती ॥ धृ० ॥ रस्ता  
दावुनियांयेथेंत्वांआणिले ॥ काहींदिवसांनींराज्यांकींचढविलें ॥ सर्वजनालासुखतेंबहु  
झालें ॥ करीतेंऐसेंसदोदितचाले ॥ प्रभु० ॥ १ ॥ शाळास्थापुनियांविद्यावृद्धिज्ञा

ली ॥ यंत्रादीकांनींबहूमावकेली ॥ व्यापाराचीतेहदहोउनिगेली ॥ विघ्नेकांयांशींद-  
याळाआणीलीं ॥ प्रभु० ॥ २ ॥ संकटसमयींनाहीकोणीत्राता ॥ तुजवीणआह्लाद-  
याळाभगवंता ॥ अनुभवपूर्वीआलासेपूरता ॥ धावेंधावेंवाशिणवूनकोआतां ॥ प्र० ॥ ३ ॥

॥ अभंग ॥

सत्यशांतिदयाकरुणेचासागर ॥ ब्रीदहेंचिथोरजर्गीगाजे ॥ १ ॥ शरणआलीया  
रक्षिसीतूंहरी ॥ विघ्नेसर्वदूरीकरुनियां ॥ २ ॥ अनन्यभावानेंशरणजोकांआला ॥  
नाहीत्याचाकेलाअनादर ॥ ३ ॥ ऐशापरीबहुगोष्टीआढळती ॥ थोरवीहीकीतीगा  
ऊंतूझी ॥ ४ ॥ नयेबाआमुचातुलाकायद्रव ॥ धावण्यासिधांवसख्याहरी ॥ ५ ॥  
गाऊनीस्तबूनीजरीआळवीला ॥ तरीकावाकेलाकानाडोळा ॥ ६ ॥ चरणींतूझीया  
घातियेलीमीठी ॥ धरींआतांपोटोउचलोनी ॥ ७ ॥ सन्मार्गदर्शकह्मणतीआहेहरी ॥  
सिद्धसहाकारीभक्तांसदा ॥ ८ ॥

मुंबई तारीख २० वी, माहे आगष्ट सन १८५७

(नहिजमुनाजलजय्ये ह्या चालीवर )

॥ पद ॥

नीतिनिपुणप्रभुतारीहरीतू ॥ नीति० ॥ धृ० ॥ प्रजापालनींदक्षचिजेनर ॥ तद्विघ्नातें  
बारी ॥ हरीतू ॥ १ ॥ आह्मिअपराधीसर्वप्रपंचीं ॥ आलोंतुक्षियाद्वारीं ॥ ह० ॥ २ ॥  
शरणआलियाअभयचिदावें ॥ प्रार्थितितुजकंसारी ॥ ह० ॥ ३ ॥ सन्मार्गाचेदर्श  
कह्मणती ॥ दीनजनाउद्वारी ॥ ह० ॥ ४ ॥

आर्या

॥ निजसुकुतीहेंवेचुनियां, चिंतावेंक्षेमत्यासुराजाला ॥  
सर्वजनांसिसुखप्रद, विद्यावरितातिभासुराजाला ॥ १ ॥  
पात्रापात्रनजाणे, धर्महिनेणेअसामहीशबरा ॥  
विद्वानहितोनबरा, सुटविसदापालुनीमहीशबरा ॥ २ ॥

( उद्धवाशांतवनकरजात्यागोकुलवासिजनांचें. ह्या चालीवर )

॥ पद ॥

कमलासादीनदयालाधांवुनियांभक्तांतारी ॥ धृ० ॥ संपन्नसर्वगुणऐसेंकविजनकींतुजला

गाती ॥ करुणेचासागरऐशीपसरलीत्रिभुवर्णकीर्ती ॥ ब्रह्मादिकसुरहीतुजलाएक  
त्रिमिळुनियां ध्याती ॥ चा० ॥ दुर्वासेंपांडवांला ॥ छळितांनिशिधांवाकेला ॥ द्रौप-  
दिनेलक्षानितुजला ॥ पावशितूंतिकैवारी ॥ क० ॥ १ ॥ दुर्दैवेंकरुनीआह्मीपातकी  
जन्माआलों ॥ संसारामाजीपडूनीआपारकरितजेगेलों ॥ हतभाग्यहणूनहित्यांत  
पातकेंआचरलों ॥ चा० ॥ शरणागतरक्षकहणूनी ॥ मिठिदिधलीपदलक्ष्मी ॥  
सर्वांपरिदुःखेंहरुनी ॥ घेआतांझडकरिपदरी ॥ क० ॥ २ ॥

## ॥ सावया ॥

ज्याप्रभुनेहादेहनिर्मलाव्याशिविसरलोंआह्मी ॥  
यापरतेअपराधकायसेसर्वगुंतलोंकार्मी ॥  
देउनिअभयअह्मरक्षी ॥ हणतीतुलासर्वसाक्षी ॥ १ ॥  
क्षमाकरीजगदीशाअमुच्याअपराधाच्याकोटी ॥  
दृष्टकृतघ्नंप्रभुशिगांजिलेंत्याशिधरावेंपोटी ॥ २ ॥

## ॥ पद ॥

( रुष्णगडीअपुलायमुनाडोहीबुडाला ह्या चा० )

धावेंपावेंयदुरायाआलोंशरणतुड्यापाया ॥ धृ० ॥ आह्मीदीनपतितसाचे ॥ गातोंअ-  
गाधगुणवाचे ॥ वदतांनामराघवाचं ॥ होयशुभगजमृगगणितेचें ॥ निष्ठुरकेलीकां  
माया ॥ आलोंशरण० ॥ १ ॥  
दीनानाथदीनबंधू ॥ विमलजनललितरूपासिधू ॥ भवदवसुदग्धशरादेंदू ॥ वर्णित  
असेसर्वहिंदू ॥ विकलवहुजालीसेकाया ॥ आलोंशरण० ॥ २ ॥  
येउंदेकरुणासकळांची ॥ नारिनरदीनकुटुंबाची ॥ स्वस्थताप्रभुलादेसाची ॥ प्र-  
णतिसन्मार्गदर्शकांची ॥ धाउनित्वारितकरीछाया ॥ आलों० ॥ ३ ॥

## ॥ आर्या ॥

करुणेचासागरतू दीनाचानाथभक्तकैवारी ॥  
ऐशींविस्देगाजति, वर्णीतिकविहणुनिहेभयानिवारी ॥

## ॥ अभंग ॥

नाशअमोलिकझाले ॥ कैसेंतुजलाआवडलें ॥ १ ॥ दीनबाळकेंमारिलीं ॥ घरेफार



चजळालीं ॥ २ ॥ स्त्रियाअबलाअमूनी ॥ त्याहीमारील्यादुष्टांनीं ॥ ३ ॥ ऐशाअ-  
नर्थसमयाशीं ॥ देवाकोठेंगुंतलासी ॥ ४ ॥ कायपाषाणापरीस ॥ तृदयकठीणके  
लेंस ॥ ५ ॥ धरणेंघेतलेंद्वारांत ॥ नकोआतांपाहूंअंत ॥ ६ ॥

॥ अभंग ॥

आचरणआमुचेंशुद्धनाहींजरी ॥ दयासिंधुतरीपोटींघाली ॥ १ ॥ अपराधकेलेज-  
रिवाळकानें ॥ माताममतेनेंक्षमाकरी ॥ २ ॥ मनोभावेंतुजशरणजोकांआला ॥ त्या  
चादूरकेलाभवरोग ॥ ३ ॥ पापाचानाशकदीनाचापालक ॥ दुष्टविनाशकब्रीदे  
तुझीं ॥ ४ ॥ ऐशाशुद्धब्रीदाकलंकलागेल ॥ जरीउपेक्षीलदयासिंधू ॥ ५ ॥ स  
मार्गदर्शकलक्षणतीसोडाभीती ॥ असेजगत्पतीसाद्यतुह्या ॥ ६ ॥

तारीख ४ अक्टोबर सन १८५७

॥ पद ॥

॥ रुपाघनासंकटजाणुनिये ॥ धृ० ॥

भक्ततुझेबहुतुजलास्तविती ॥ सेवामानुनिघे ॥ रुपाघ० ॥ १ ॥  
दुष्टजनांनींजीवतुझेहे ॥ समरीत्रासविले ॥ रुपाघ० ॥ २ ॥  
युगायुगींतूंभक्तरक्षिती ॥ दुर्जनमारुनजे ॥ रुपाघ० ॥ ३ ॥  
अनंतगुणतुझेवर्णुकितीरे ॥ अहिवेदहिश्रमले ॥ रुपाघना० ॥ ४ ॥

॥ श्लोक ॥

प्रार्थितेंतुलाविश्वपालका ॥ अमृतदृष्टिनेंपाहिंवालका ॥  
त्वांउपेक्षिल्याकोणतोहरी ॥ आमुच्यामहासंकटाहरी ॥ १ ॥  
सर्वव्यापकातूंनिरंजना ॥ निर्गुणातुझेगातिजेगुणां ॥  
रक्षितीतयाबानिरूपमा ॥ सांगतीअसेभक्तहीखुणा ॥ २ ॥  
सर्वशक्तिमान्विश्वरूपगा ॥ निर्विकारहीभक्तगातिगा ॥  
विश्वपोषकाविश्वभासका ॥ धांवेंबावरेररक्षिवालका ॥ ३ ॥

॥ आर्या ॥

सर्वज्ञसर्वसाक्षी सर्वात्मातूंचिदेवदेवांचा ॥  
गातीभक्तगुणेंतें सर्वांलाशक्तिदेवदेवाचा ॥ १ ॥

याप्रभुलायशब्दावें दासांचं मागणें प्रभोमान्य ॥  
 करुनी दुःखहरावें दुर्घटसंकटभसेन सामान्य ॥ २ ॥  
 जमलेस्तवनकराया जगदीशप्रार्थनेसिवाधावें ॥  
 एकत्रभाजि जालों संकटकोणासहीनवाधावें ॥ ३ ॥  
 उत्पत्त्यादिककर्ता हर्तायासंकटासतूं मान्य ॥  
 सोडुनिकल्पतरूतें सेवूंक शासिवृक्षसामान्य ॥ ४ ॥

॥ केकावली ॥

रुपाजरिभसेतुझीमगनसेउणेंसेवकां ॥ ह्मणोनजगदीश्वरामुखसदांकरीभाविकां ॥  
 मिळोनिअवघेपहातवपदीशिंरेंठेविती ॥ पवित्रस्थळजाणुनीमनुजसर्वहीसेविती ॥ १ ॥

॥ साक्षया ॥

क्यौंकरहमपररूढरेहप्रभुपेविधसंकटदीनो ॥  
 दीनानाथरखोब्रिदअपनोपेसबदुखहरलीनो ॥ १ ॥  
 भक्तवत्सलतुमकरुनासागरराखेलाजहमारी ॥  
 तुमबिनहमकोयहसंकटमोगतनहिप्रभुजीन्यारी ॥ २ ॥  
 चोरभयानेंदुर्गमजेकांमार्गीहिसुगमचिकेले ॥  
 दुष्टापासुनिरक्षुनिजतूसौख्यप्रजेसीदिधलें ॥ ३ ॥  
 स्त्रियामुलाचेप्राणाहिरोनीनेलेघोररितीनें ॥  
 देवात्यांलादंडकरायायावेशीप्रगतीनें ॥ ४ ॥

॥ गीत ॥

हिणपुरुषतेहेतुनालहेमुरखझूममारुडुनासहे ॥  
 सुधरवूनहितेमनेगमेअवरनेतेओसागधीदमे ॥ १ ॥  
 सलुकसंपनेस्थिरताभलिलुणहरामिनेंहुल्लडेपळी ॥  
 दिनदयाळतूपुण्यनूपणसहुप्रयत्नतेचांडाळीहण ॥ २ ॥  
 फरिधिस्वस्थताहेलआणरेसर्वजन्नादुःखजाणरे ॥  
 विघ्नसर्वनेंहांकीदेदुररैयतलोकनेंझंपताकर ॥ ३ ॥  
 करमरुडुजेसूधराईनूकरतवांचुरेजारिचालिनू ॥

बंड मोडण्या विषयीच्या प्रार्थना.

१५३

दगलबाजनेशासनोकराविजयदेतूंग्रेजनेफरी ॥ ४ ॥

नरमप्रार्थनादालयाधरीजलदीआवेनवारेतूहरी ॥

गजवचोदिशेआजराजनीजयजययोजयंकारनीध्वनी ॥ ५ ॥

॥ अभाग ॥

भक्ततूझेईशाआलेहेसकळ ॥ करावासांभाळरुपासिंधो ॥ १ ॥

ध्यावीहीभक्तांचीमानूनीयांसेवा ॥ अनाथाचादेवापावेंगातू ॥ २ ॥

भक्तवत्सलातूकोपटांकीआतां ॥ तूचिमातापीतारक्षीतातू ॥ ३ ॥

बालकानेंकेलाअपराधजरी ॥ मातेच्याअंतरीकोपनये ॥ ४ ॥

स्त्रियाजाअनाथबाळेंजोंअजाण ॥ तयांचेंपाळणकरादेवा ॥ ५ ॥

खलांचियानाशासाधूच्यापाळका ॥ त्रैलोक्यनायकापावेगातू ॥ ६ ॥

भावेतूजआह्मीयेतसोशरण ॥ करावंरक्षणसंकटींया ॥ ७ ॥

॥ दिंडी ॥

यासुभूपालानीमतीसर्वराजे ॥ देशोदेशींसक्तीर्तिअसीगाजे ॥ दयाशूरनामऐसें

साजे ॥ ग्रासूंपाहेमित्रकाजवाजे ॥ १ ॥ राजाधीरगंभीरबुद्धिमान ॥ त्याचेंक-

रावेदेवासांगोपान ॥ बंडभीतीनाहीयावलवान ॥ नाशनहूंदेपावभगवान ॥ २ ॥

॥ भक्तसंकटींभक्तपक्षघेसी ॥ अजुनदेवारेयेथेंकानयेसी ॥ स्त्रियाबाळेंदुष्टांसिकां

रेदेसी ॥ करीआतांतरिदुष्टधीवळेसी ॥ ३ ॥

॥ पद ॥

जगदीशकैसेंसंकटींपाडिल ॥ दयाळूऐशाराजालात्रासिलें ॥ धृ० ॥ विद्यामृतवृ-

ष्टीकेलीयाराजानें ॥ प्रजाहीआणिचालवीन्यायानें ॥ ऐशालादेवादुखविलेंबंडानें ॥

करावेंशांतदुष्टांसदंडानें ॥ जग ० ॥ १ ॥ दयाळूप्रभुलासंकटींसांभाळ ॥ रक्षा

बाआमुचासदांहाभूपाळ ॥ संकटमोठेंजाणोनियांटाळ ॥ यास्तवचरणींठेवियेलेंभा-

ळ ॥ जग ० ॥ २ ॥

॥ ओव्या ॥

सर्वज्ञअसाप्रभुएक ॥ भक्तांलादेतसेसुख ॥ तैसाराजाप्रजापालक ॥ याविणेंदुजान-

सेचि ॥ १ ॥ राजाआहेनीतिमान ॥ कोणनिसेयाच्यासमान ॥ यास्तवईशोदेजोनि

यांकान ॥ विजयीकरावेंसर्वदा ॥ २ ॥ राणीचेंराज्यसदोदित ॥ नांदावेंअसेंमनांत ॥  
आबालवृद्धहेंचिह्मणत ॥ प्रार्थनाकरोनईशाची ॥ ३ ॥

( चलोविदुरघरजय्येंउधोजीचलोविदुर ह्याचाली ० )

संकटविलयागेलेंआमुचें ॥ सं ० ॥ धृ ० ॥ करुणार्णवप्रभुबहुआळविला ॥ त्याचें  
सार्थकझालें ॥ आ ० ॥ १ ॥ बंडमोडुनीसर्वप्रकारें ॥ शांतिरूपपसरलें ॥ आमु  
चें ० ॥ २ ॥ समरसमाप्तीहोउनियांजन ॥ स्वस्वकर्मिलागले ॥ आमुचें ० ॥  
॥ ३ ॥ दासझणेहेंसदयेंप्रभुने ॥ सन्मार्गीयोजिलें ॥ आमुचेंसंकटविलयागेलें ॥ आ ० ॥ ४ ॥

### आर्या

केलींअघोररुत्ये, त्याकाळीशत्रुरूपशुनकांनीं ॥  
अश्राव्यतींसुसभ्यां, ऐकतिजेकूगतेपिशुनकांनीं ॥ १ ॥  
झालाअनर्थऐसा तेव्हांत्वत्प्रार्थनेविनानाहीं ॥  
सदुपायअन्यदीना मानिपलेहेंमहेशानाहीं ॥ २ ॥  
ऐसाविचारकरुनी केलीत्वत्प्रार्थनाअशाकाळीं ॥  
करुणासागरहोउनि दुष्टांचींआननेकरीकाळीं ॥ ३ ॥  
धांवदयाब्धेऐशा गजरांनींजैसमस्तनभभरलें ॥  
दीनोद्धारसमर्था सदयतुझेंदृढयतैचिगहिवरलें ॥ ४ ॥  
खलरुतपीडापाहुनि दासांच्यापावलासिहाकेला ॥  
निवटुनिसकलअरीतें निर्भयनिर्विघ्नदेशहाकेला ॥ ५ ॥  
याचिपरीजगदीशा संकटसमयींसदैवपाळावें ॥  
कींसुज्ञजनेंआश्रित जनगृहदाहककिटाळटाळावें ॥ ६ ॥

### पद

( प्रभुसाठींप्रभुलाप्रभूवीनवीती ह्या चा ० )

देवारिपुनाशजगदीशादातारा ॥ तुझियाउपकारानाहींपारावारा ॥ दे ० ॥ धृ ० ॥  
फौजाबदलूनीअनर्थगुजरला ॥ बालकेंअबलापीडूनीमारिल्या ॥ भासलेंजेवीरुतांत-  
खवळला ॥ तुजवांचुनिसमयींकोणत्राताझाला ॥ दे ० ॥ १ ॥  
मनापासुनियांतुजलाशरणआलों ॥ गायनसुस्वरेकरूनीनाचलों ॥ भ्रमरापरितुंझि  
याचरणलींनझालों ॥ ठेउनभरंवसातुजवरीबैसलों ॥ दे ० ॥ २ ॥

बंड मोडल्याचा आनंद व त्याविषयी प्रार्थना.

१५३

भक्तरक्षकहें ब्रीदत्वांपाळीलें ॥ संकटींअमुच्याधावणेंबाकेलें ॥ शस्त्रघेउनिर्यादुष्टां  
तेंमदींलें ॥ कुठवरीवणूँउपकारजेझाले ॥ दे० ॥ ३ ॥  
बहुतांपरिआह्मीशीणतुजलादिधला ॥ सर्वस्वींअमुचाभारत्वांउचलिला ॥ क्षमाक-  
पेनीसांभाळींआह्माला ॥ हेंचिमागणेंसदोदीततुजला ॥ ४ ॥

### सावया

गुढ्यातोरणेंउभउनिद्वारीं हास्यवदनजनमेळीं ॥  
हस्तउभारुनिजयजयकारें द्याप्रभुलाआरोळी ॥  
आलासुदिनआह्माआजी ॥ करणीतुझिहेदेवाजी ॥ १ ॥  
समरसोडुनीजीवरक्षणा शत्रुगिरिदरीगेले ॥  
कितिकदंडिलेदयार्द्रभोंवें शरणागतमोकलिले ॥  
फौजाजयगजोंफिरल्या ॥ नेमिल्यास्थळीस्वस्थवसल्या ॥ २ ॥  
प्रजापालनाश्रेष्ठराणिचा डंकाजैमुरुझाला ॥  
तडिप्रायध्वनिशस्त्रास्त्राचा आपोआपानिमाला ॥  
गाऊंगूणतिचेआह्मी ॥ प्रार्थुनिईश्वरनिजधामी ॥ ३ ॥  
सर्वलोकअतिउल्हासांन ईश्वरभजतीआजी ॥  
नादब्रह्मकीहोउनजाइल हिदुस्थानामाजी ॥  
राज्यहेंसर्वकालराहो ॥ ईश्वरदयेंतयापाहो ॥ ४ ॥

### अभंग

प्रार्थूआतांआह्मीसर्वलोकांप्रती ॥ आळवाश्रीपतीमनोभावे ॥ १ ॥  
कायतेणेंआजिमुदिनदावीला ॥ जयइंग्लिशालादेवोनीयां ॥ २ ॥  
बंडहेंजाऊनीरसातळाप्रती ॥ जयध्वजक्षितीउभाकेला ॥ ३ ॥  
सर्वलोकसुखेनादूँकीलागले ॥ धंदेआपापलेकरुनियां ॥ ४ ॥  
अमोलिकसुखअसेयागज्यात ॥ हेंसर्वांमाहीतप्रत्यक्षही ॥ ५ ॥  
न्यायनीतिदयासद्गुणसंपन्न ॥ कारभारीजनमुख्यअसती ॥ ६ ॥  
असोहेचिआह्मासर्वकाळमुख ॥ सन्मार्गदर्शकल्लणताती ॥ ७ ॥

### आर्या

श्रीचाअसशीतैसा दीनाचासदयनाथतूंदेवा ॥  
सभयाअभयचिकेलें भक्तापासूनिघेसदासेवा ॥ १ ॥

रक्ताचेनदगेले नाहींसुखतिळहिपांचअथनांत ॥  
 जरिहाप्रसंगवदलों येतीदुःखाश्रुविंदुनयनांत ॥ २ ॥  
 देवातवसामर्थ्ये झालेनिर्विघ्नभक्तजनसर्व ॥  
 जेकांप्रमत्तहोने त्यांचाझाडोनिटांकिलागर्व ॥ ३ ॥  
 अंभ्राच्छादितअसतां एकाकीअभनाशकरितरणी ॥  
 तैसीविजयीसेना रिपुमारुनिनित्यविजयघेतरणी ॥ ४ ॥  
 हीशक्तिईश्वराची भांवत्यालाचिशरणगाजावे ॥  
 गांवनामतयाचें भक्ताच्यामालिकेंतगाजावे ॥ ५ ॥  
 दीनोद्वारसमर्था स्तवितांतुजशक्तिदेचिसकळांस ॥  
 व्यापारींशिवकरदे मतिदेविद्यादिसर्वसकळांस ॥ ६ ॥

## अभंग

दासांकखंदेगादेवा ॥ तुझ्याचरणाचीसेवा ॥ १ ॥  
 ल्हाणतितुलारेदयाळ ॥ करीदासांचासांभाळ ॥ २ ॥  
 आलात्रैलोक्याचाराजा ॥ झालासाव्यभक्तकाजा ॥ ३ ॥  
 पुढेंकेलावरदहात ॥ झालेंहिंदुस्थानींशांत ॥ ४ ॥

## श्लोक

संतोषकेलाप्रभुनंजिवांस ॥ केलेसुखीसर्वहिदीनदास ॥  
 दासांसदेणारसदासुवास ॥ प्रार्थूंहितोआजिजगन्निवास ॥ १ ॥  
 घोरसंकटाईशप्रार्थना ॥ करुनिचुकविलीसर्वयातना ॥  
 धाडिलेरिपूघोरेरेवना ॥ तोषजाहलाआमुच्यामना ॥ २ ॥

## पद

प्रभुजीफारतुझेउपकार ॥ धृ० ॥  
 अगणितगुणतुझेवर्णुंकितीतरि ॥ वेदहिथकलेचार ॥ प्रभुजी० ॥ १ ॥  
 धांवतयेउनीभक्तांनेसी ॥ भवसिंधूतुनिपार ॥ प्रभुजी० ॥ २ ॥  
 दीनदयाळगुणवर्णाया ॥ जमलेदासअपार ॥ प्रभुजी० ॥ ३ ॥  
 संकटसमयीपावायाप्रभु ॥ साधननामचिसार ॥ ४ ॥  
 दासतुझाह्मणेजोडुनियांकर ॥ सकलजनालातार ॥ प्रभुजी० ॥ ५ ॥  
 तारीख २८ माहे जुलै सन १८५९ इसवी.

रुसदेशांतील लढाई विषयी प्रार्थनेचा दिवस.

१५५

तुर्कस्थानामध्ये रुशियन लोकांशीं इंग्रज लोकांची लढाई चालूशाली. या प्रसंगी इंग्लिश फौजेस जय यावा ह्मणून भरतखंडामध्ये मुंबईवगैरे सर्वत्र ठिकाणी २८.५.४ तारीख १६ वी जुलई रविवार रोजी प्रार्थना व उपास करावा असा सरकारी हुकूम झाला. ह्या दिवशीं मुंबईत परभू, पारशी, शेणवी, आणि साधकार वगैरे महाजन लोक यांनीही आपआपल्या रितीप्रमाणे प्रार्थना केल्या. ही प्रार्थना करण्याच्या कामांत जे आपणास सुधारलेले ह्मणवितात ते होते. मुख्यतः यामध्ये ब्राह्मण नव्हते तरी परभू वगैरेच्या अनुषंगाने कित्येक शास्त्री वगैरे त्याप्रार्थनेत होते, व कवितारूपाने त्यांनी निराकार ईश्वराची प्रार्थना करून ती छापविली आहे. ती येणेंप्रमाणे.

ईश्वरप्रार्थना. ॥ पद ॥

अगणितदुःखेंसमरापासुनिहोती ॥ जगदोशाविणकोणकरीशांती ॥ ४० ॥  
त्रातासत्याचाऐसाडकावाजे ॥ भक्तपालकतुर्विरिदहचिगाजे ॥  
विश्वरक्षकहेनामतुलासाजे ॥ संकटींआह्मनाहीकोणीदूजे ॥ अ० ॥ १ ॥  
मरतीजेयुद्धीआनंतसैनीक ॥ अवलाहोत्यांच्याकरीतीवहुशोक ॥  
बालकेंदीनपावतीजेंदुःख ॥ वर्णायीत्यावेंप्राज्ञहीदुर्मुख ॥ अ० ॥ २ ॥  
गुंततांलक्ष्येयुद्धीनृपाळांची ॥ राहतांअमूल्यरुतेंकल्याणाचीं ॥  
नासाडीहोईसर्वथासकलांची ॥ लाजभगवंतातुजलाह्मनाशाची ॥ अ० ॥ ३ ॥  
व्यापारसर्वहोतातिकुंटीत ॥ धाडायामालअन्यदेशींभीत ॥  
होउनीबंडेंसूटतीलूटीत ॥ यामुळेंतेदेहोतीअगणीत ॥ अ० ॥ ४ ॥  
यापरीयुद्धद्रव्याचेंनाशक ॥ हाहाकारमोठाकरीतीलोक ॥  
ह्मणतीहेभगवन्दुःखाब्धितारक ॥ होईवासकलां“सन्मार्गदर्शक” ॥ अ० ॥ ५ ॥

॥ अंभंग ॥

संकटींतारकतुंचिआह्माहरी ॥ जावेकोठेंतरीसांगबापा ॥ १ ॥  
करीशिनाजरीसाह्यआह्मातरी ॥ आह्मीतूझेद्वारींधरणेंवेऊं ॥ २ ॥  
नकोपाहूंआतांअंतवाआमुचा ॥ असशीदीनाचात्राताजरी ॥ ३ ॥  
सत्यशांतीदयानीतोसदेदीत ॥ राहावीउदीतयोग्यतूला ॥ ४ ॥

नष्टहोतीजसेवीरत्तपापरी ॥ होतीखरोखरीनष्टहीही ॥ ५ ॥  
 ह्मणोनीशरणआलोंतुलाआतां ॥ पाहींभगवंतारुपादृष्टी ॥ ६ ॥  
 भक्तपालकत्वविरदअनंता ॥ संभाळीहेनाथाप्रसंगीह्या ॥ ७ ॥  
 झटूनीयांआलीसर्व ॥ प्रार्थूसोडूनीयांगर्व ॥ १ ॥  
 सर्वभक्तांचीगर्जना ॥ कार्नीपडतांसुठोपान्हा ॥ २ ॥  
 लेखनाहींचपाहिला ॥ ईशेंसोडीलेंभक्तांला ॥ ३ ॥  
 नाहीकर्धीहीऐकिलें ॥ भक्तवीनमूखगेले ॥ ४ ॥  
 ऐशीआहेतुझीख्याती ॥ ह्मणुनिआरंभीलीस्तुती ॥ ५ ॥  
 देवाधांवअतावेगीं ॥ आह्मातारावयालागीं ॥ ६ ॥  
 शस्त्रपाणीहोसत्वर ॥ करीशत्रूचासंहार ॥ ७ ॥  
 व्हाहोसकळनिर्भय ॥ प्रभुतुमचीआहेमाय ॥ ८ ॥

ही प्रार्थना झाली तेव्हां ठाकुरद्वारीं व भुलेश्वरीं कीर्तन झालें व मुंबादेवी-  
 स होम झाला आणि दुसऱ्याही देवळांतून कांहीं कांहीं प्रकार झाले आणि  
 जेथें जेथें देवळांत ख्रिस्ती लोकांनीं प्रार्थनाकेल्या तेथें तेथें कित्येक हिंदुलोक  
 गेलेचहोते. परंतु विशेषकरून पारशीलोक आवेशीहोन्साते आग्यारी आग्यारी-  
 तून फारच जमले होते. आणि आपण नेटिवानींही हा दिवस युरोपियनांप्र-  
 माणें पाळावा ह्मणून तेच पुढारी होते. पारशी लोकांनीं जी प्रार्थना केली ती  
 बहुधा जंभ भाषेमध्ये होती. तरी त्यांनीं एक गुजराथी भाषेंत प्रार्थना केली  
 आहे तिचा अर्थ येणे प्रमाणें.

हे गौरवयुक्तपरात्पर देवा, आली तुझी प्रार्थना करितों कीं, या राज्याच्या  
 राणीला चाललेल्या लढाईमध्ये सन्मान पूर्वक जय येवो. राजाचा राजा जो  
 आहे त्यानें तिच्या कौजेस व आरमारांस ज्ञान व शक्ति विशेष द्यावी, राणीला  
 दीर्घायुषी करावें, आणि तिचें साम्राज्य आवाद चालवावें. देवानें तिच्या श-  
 त्रूचा नाश करावा आणि तिला पूर्ण आशीर्वाद द्यावा. तर या सर्व गोष्टींक-  
 ढे देवानें लक्ष्य लावून त्या घडवाव्या व रणभूमीच्या ठायीं राणीचा पक्ष धरून  
 तिच्या सैन्याला जय द्यावा ह्मणून हे सर्व शाक्तिमान देवा आम्ही तुजपासीं  
 काकुळतीनें प्रार्थना करितों आणि आमच्या राणीचा अधिकार न्यायानें व द-



रुसदेशावर जय झाला त्या वेळची प्रार्थना.

१५७

येनें चालो, तिचें नांव व-अधिकार पिढ्यानुपिढ्या याप्रमाणेंच राहो. आणि तिची स्थिति तेजस्वी व गौरवयुक्त आहे तशीच राहो ही आमची प्रार्थना आहे.

यादिवसीं मुसलमान लोकांनीं कांहीं विशेष केलेंनाहीं तरी ते तुर्कस्थान व विलायतहीं अगदीं विसरले होते असें नाही.

यहुदी लोकांनीं जी प्रार्थना केली ती वर्तमान क्षीपिकेंतून खालीं उतरून घेतली आहे.

“सरकारनें जाहीर केल्याप्रमाणें बहुतेक लोकांनीं इंग्रज सरकारास रशिया-सरकारा बरोबरच्या लढाईत जय मिळावा’ ह्मणून परमेश्वराची प्रार्थना केली, त्याप्रमाणें ही मुंबईतील इस्त्राएल लोकांनींही केली, तिचा सारांश येणेप्रमाणें.

जो परमेश्वर राजास तारण व राज्य देणारा, ज्याचें राज्य सदा सर्वकाळ आहे, ज्यानें आपला सेवक दाविद यास विध्वंसक तरवारीपासून तारलें, आणि जो समुद्रापासून व प्रचंड पाण्यांतूनही मार्ग करितो, तो आमची दयाळू राणि कीन विकटोरिया इजला व तिचे सर्व अधिकारी यांस आशीर्वाद देवो व त्यांचें रक्षण करो, त्यांचे साह्य करो, आणि मोठेपणा देवो. राजांचा राजा आपल्या दयेनें त्यांचे रक्षण करो आणि त्यांस दीर्घ आयुष्य देऊन सर्व भयापासून व संकटापासून मुक्तकरो. व त्यांस राज्य करण्यास आयुष्य देवो. राजांचा राजा आपल्या रूपेकरून तिच्या सर्व सरदारांच्या व अधिकाऱ्यांच्या मनांत आमचें व आमच्या सर्व इस्त्रायल वंधूंचें कल्याण करण्यासाठी दया उत्पन्न करो. आणि तिच्या व आमच्या दिवसांत यहुदांचे तारण होवो, व त्याची प्रसन्नता आह्ला-वर होवो.”

( याप्रमाणें प्रार्थना करून सर्व इस्त्राएल लोकांनीं “तथास्तु” ह्मणून गर्जर केला. )

सन १८५५ त इंग्लिश लोकांस रुस लोकांवर जय प्राप्त झाला त्याप्रसंगीं मुंबईतील सर्व रयतेनें ईश्वराची प्रार्थना केली व ह्यादिवसीं मोठा उत्साह केला.

॥ ईश्वरप्रार्थना ॥

॥ अभंग ॥

॥ कायहासुदिनआजीआह्माआला ॥ ईशेंजयदिलाइंग्लिशंसी ॥ १ ॥

॥ उभयसैन्यांनींशत्रूहाटवीला ॥ बावटाचढविलाकिल्यावरी ॥ २ ॥

मुंबईचे वर्णन.

॥ तोफा,दरि,गोळा,गलबतेबहुत ॥ अर्यगुंडाळितसैनिकते ॥ ३ ॥

॥ दासलगेलेकोपुढेबहासत्तरी ॥ प्रभुपाठीवरीतुमच्याअसे ॥ ४ ॥

॥ पद ॥

“ नहिजमुनाजलजय्येकिसनजीनाहि ० ॥ ध्रु ० ॥

द्याचालीवूर.

सत्याश्रितसहकारी ईश्वरसत्या ० ॥ ध्रु ० ॥

प्रार्थुनित्यासीबहुआळवितां ॥ आलातोझडकरी ॥ ई ० ॥ १ ॥

सत्पक्षाचालाऊनिझेंडा ॥ भक्तंहातिंधरी ॥ ई ० ॥ २ ॥

अन्नावरिअन्यायेकरुनी ॥ उठतीत्यांसंहारी ॥ ई ० ॥ ३ ॥

पीडितलोकांआश्रयदेसी ॥ त्यावरितुष्टहरी ॥ ई ० ॥ ४ ॥

अनन्यभावेंशरणगेलिया ॥ होईतोकेवारी ॥ ई ० ॥ ५ ॥

सन्मार्गाचेदशकिलणती ॥ प्रभुलाध्यासत्तरी ॥ ई ० ॥ ६ ॥

॥ साक्या ॥

दीनदयाघनभक्तप्रियप्रभुसाद्यअसेआज्ञासी ॥

कायकथामानवशत्रूंचीधिःकारुंकाळासी ॥ १ ॥

देवाभातांअश्रुपरीत्वांशेवटगोडकरावा ॥

नाशनहोऊंदेतांवहुध्वजविजयाचाचढवावा ॥ २ ॥

बंडेवगैरे सर्व प्रकारचे दंगे व तुफाने मोडून जिकडे तिकडे स्वस्थता झाली तेव्हां सन १८५८ माहे नवेंबर १ ह्यादिवशीं महाराणीने हिंदुस्थानातील राज्य कारभार कंपनीसरकारच्या हातून आपल्या हातांत घेतल्याचा हुकूमनामा प्रगट केला. तेव्हां मुंबईत मोठा उत्साह झाला व टौन हालांत मोठी अरास केली होती. जे मुंबई शहरांतील श्रीमंत गृहस्थ जमले होते त्यांच्या समोर हुकूम वाचण्यांत आला तो येणेंप्रमाणें.

“मुकाम अलाहाबाद, सोमवार, तारीख १ ली माहे नवेंबर सन १८५८ इसवी.

मलिका माआझमा इंग्लिस्तान यांजकडून हिंदुस्थानांतील राजे रजवाडे, व सरदार, व इतर लोक यांस खाली लिहिलेला मेहेरबानीचा जाहिरनामा प्रसिध्ध करण्याविषयीं नवाब गवरनर जनरल बाहादूर यांस हुकूम सादर झाला आहे.

हिंदुस्थानांतील राजे रजवाडे, व सरदार, व इतर लोक यांस मलिका माझमा दर इजलास कौंसिल यांजकडून जाहिरनामा.

विकटोरिया — ईश्वर रूपेने ग्रेटब्रिटन व अयरलंड या संयुक्त राज्याची व राज्याच्या ताब्यांत युरोप, एशिया, आफ्रिका, आणि आस्त्रेलेशिया या खंडामध्ये ज्या वसाहती व उपराज्ये आहेत त्यासर्वांची मलिका माझमा व धर्मसंरक्षक आजपर्यंत हिंदुस्थानांतील मुलुखांचा राजकारभार आमच्यावतीने आनराबल ईस्ट इंडिया कंपनी चालवीत होती तो आपणच चालवावा असे कितीएक महत्वाच्या कारणांवरून, पार्लमेंट सभेत जमलेले स्विस्च्युअल, व टेम्पल लार्ड, आणि कामन यांच्या सल्याने व आनुमतीने आम्ही ठराविले आहे.

यास्तव आम्ही आतां या जाहिरनाम्याच्या द्वारे कळवितों व प्रसिद्ध करितों की, वर लिहिल्या प्रमाणे सला व अनुमत घेऊन; सदहू राजकारभार आम्ही आपले हातीं घेतला आहे; आणि सदहू मुलुखांतील आमच्या सर्व रयतेस फर्मावितों की, आमच्याशी, आमच्या वारसांशी, आणि आमच्या ज्यायनिशी नांशीं तुम्ही इमानाने, व खरोखर रयतेच्या नात्याने वागावे; आणि यापुढे सदहू मुलुखांचा राज्य कारभार आमच्या नावे व तर्फे चालविण्यासाठी ज्या ज्या वेळीं ज्यांची ज्यांची नेमणूक आम्ही करूं, त्या त्या अधिकाऱ्यांचा हुकूम तुम्ही मानीत जावा.

आमचे मोठे विश्वासू, आणि फार प्रीतीतले मंत्री नवाब चार्लस जान वैकौंट क्यानिंग साहेब यांचे इमान, व योग्यता, व शाहाणपण यांवर आम्ही पूर्ण विश्वास आणि भरंवसा ठेवून, त्यांस ह्मणजे मशारनिले वैकौंट क्यानिंग साहेब यांस सदहू मुलुखांत आमचे पहिले वैसेराय व गवरनर जनरल ठरावितों व नेमतो; आणि आमच्या नावे सदहू मुलुखांचा राज्यकारभार चालविण्यास, तसेंच एका मुख्य स्टेट सेक्रेटरीच्या मारफत जे जे हुकूम, व कायदे त्यांस वेळेवेळीं आम्हाकडून पोंचतील त्यांस अनुसरून हरेक बाबतींत आमच्या नावे, व तर्फे वहिवाट करण्यास, त्यांस अधिकार देतो.

आनराबल ईस्टइंडियाकंपनी याणीं हल्लीं ज्या ज्या मुलुकी, व लश्करी कामावर जे जे असामी नेमिलेले आहेत त्या सर्वांस, त्या त्या कामावर आ-

होी काईम करितो; पुढें जशी आमची मर्जी होईल, व जे कायदे व कानून आहोी ठरवूं, त्यां प्रमाणें फेरफार होतील.

हिंदुस्थानांतील राजे रजवाडे यांस आहोी जाहीर करितो कीं, त्यांबरोबर आनराबल ईस्टइंडिया कंपनीनें जे तहनामे व करारनामे केले असतील, किंवा जे सदहू कंपनीच्या हुकुमानें झाले असतील, ते सर्व आह्मांस मान्य आहेत, व आहोी लक्षपूर्वक पाळूं; त्याचप्रमाणें राजे रजवाडे याणींही आपआपले तर्फेनें तहनामे, व करारनामे पाळले पाहिजेत.

आमचें जें हद्दींचें राज्य आहे तें वाढविण्याची आह्मांस अगदीं इच्छा नाहीं; आमचें राज्य, व राजाधिकार यांस धक्का पोचविण्यास कोणी यत्न केला असतां आहोी त्यास शिक्षा केल्यावांचून राहणार नाहीं; आणि त्याच प्रमाणें इतरांच्या मुलखांस, व हकांस धक्का पोचेल अशी गोष्ट आहोी कधीं मंजूर करणार नाहीं. ज्या प्रमाणे आहोी आपला अधिकार, आपला दर्जा, व आपला मर्तबा राखतो त्याचप्रमाणें हिंदुस्थानांतील राजेरजवाडे यांचा अधिकार, व दर्जा, व मर्तबा आहोी राखूं. राजेरजवाड्यांचीं, तशीच आपल्या रयतेची आबादानी व बढती असावी असें आहोी इच्छितो; व हें देशांत स्वस्थता, व चांगले प्रकारची राज्य व्यवस्था असेल, तरच घडेल.

आमच्या इतर सर्व रयतेविषयीं जे राजधर्म आहोी अवश्य मानितो, तेच राजधर्म हिंदुस्थानांतील आमच्या मुलखांतल्या रयतेविषयीं आह्मांस पाळिले पाहिजेत असें आहोी समजतो; आणि ईश्वराच्या रूपेनें ते सर्व वास्तविक रितीनें मनःपूर्वक पाळूं.

ख्रिस्ती धर्माच्या खरेपणावर आमचा पूर्ण विश्वास आहे; व धर्माच्या योगानें जें समाधान होतें तें स्मरून आहोी ईश्वराचे उपकार मानितो असें आहे तरी, धर्मसंबंधी जे आमचे विचार आहेत ते आमच्या रयतेनें स्वीकारण्याविषयीं सक्ति करण्यास आह्मांस अधिकार नाहीं, तशीच इच्छाही नाहीं. धर्मसंबंधी विचाराच्या, किंवा आचरणाच्या सबबीनें कोणाची तरफदारी होऊं नये व कोणास इजा होऊं नये व कोणास दुःख होऊं नये तसेंच कायदांचा आश्रय सर्वास समान रितीनें, व निःपक्षपातानें मिळावा अशी आमची आज्ञा आहे. आमच्या सर्व अधिकाऱ्यांस

आमची सक्त ताकीद आहे की, आमच्या रयत लोकांची धर्मसंबंधी समजूत किंवा भक्ति याप्रकरणी त्याणी कोणतेही प्रकारे हात घालूं नये; घालतील तर त्यांवर आमची मोठी इतराजी होईल.

आणखी आमची अशी आज्ञा आहे की, आमच्या रयत लोकांपैकी जे कोणी विद्येने, हुशारीने, व प्रामाणिकपणाने जीं जीं सरकारी कामे यथास्थित चालविण्यास लायक असतील तीं तीं कामे, सवड असेल त्याप्रमाणे, विनदिकत व निःपक्षपाताने त्या लोकांस ज्ञात, किंवा धर्म मनांत न आणितां द्यावीं.

वडिलांपासून चालत आलेल्या जमिनीवर हिंदुस्थानांतील लोकांची आसक्ति आहे ती अह्मास माहित असून आमच्या लक्षांत आहे. सरकारचे वाजवी घेणें असेल तें घेऊन लोकांचे जमिनीसंबंधी जे जे हक्क असतील ते ते त्यांकडे सुरक्षित ठेवावे, व हरयेक वावतीत कायदे ठरविताना, व ते अमलांत आणताना, हिंदुस्थानांत जे प्राचीन हक्क, व वहिवाटी, व रिवाज चालत आले असतील त्यांवर योग्य नजर द्यावी, अशी आमची आज्ञा आहे.

राज्यलोभी मनुष्यांनी स्वदेशीय लोकांस खोटे मजकूर समजावून फसविलें, आणि दंगा करण्यास प्रवृत्त केलें; अशा त्यांच्या कृत्यांनी हिंदुस्थानांतील लोकांस इजा, आणि दुःख प्राप्त झाली येणेकरून आह्मास फार दुःख झालें आहे. दंगा करणारांचा पराजय करून दंग्याचा मोड केला यावरून आमचे सामर्थ्य सर्वांस जाहीर झालें आहे; परंतु सदहूंप्रमाणें फसलेल्या लोकांपैकी, जे पुनः योग्य रीतीने चालूं इच्छितात त्यांवर दया करून, त्यांच्या अपराधांची क्षमा करावी अशी आमची मर्जी आहे.

अधिक रक्तस्त्राव नव्हावा, व हिंदुस्थानांतील आमच्या मुलुखांत स्वस्थता लवकर व्हावी या उद्देशाने एका प्रांतांत तर आमचे वैसराय व गवरनर जनरल याणी मार्गे जे दुःखकारक दंगे झाले त्यांत ज्या लोकानी सरकारच्या विरुद्ध गुन्हे केले त्या बहुतेक लोकांस, कांहीं अटी ठरवून अपराधांची क्षमा होईल अशी आज्ञा दाखविली आहे; आणि ज्यांचे अपराध क्षमेस पात्र नाहींत अशा गुन्हेगारांस काय काय शिक्षा होईल हेंही त्याणी ठरविलें आहे, सदहू तजवीज आमचे वैसराय आणि गव्हर्नर जनरल याणी केली ती आह्मास मंजूर व

कबूल आहे; व याशिवाय आह्मी आणखी जाहीर करितों तें येणें प्रमाणें:—

इंग्रज सरकारच्या रयतेचे खून करण्यांत प्रत्यक्ष संबंध असल्याची ज्यांवर शाबिती झाली असेल, किंवा होईल त्या गुन्हेगारांवर दया करणें न्यायविरुद्ध आहे; परंतु त्यांखेरीज बाकीच्या सर्व गुन्हेगारांवर दया केली जाईल.

खुनी गुन्हेगारांस ज्या लोकानी समजून उमजून आश्रय दिला असेल, किंवा जे-दंग्यास पुढारी अथवा प्रवर्तक झाले असतील त्यास जीवदानाखेरीज दुसरे कां-ही आश्वासन देवत नाही. परंतु अशा मनुष्यांस शिक्षा ठरावितानां, ते सरका-राशी वेडमान होण्यास कोणत्या कारणावरून प्रवृत्त झाले, याचा पूर्ण विचार केला जाईल; आणि मतलबी मनुष्यानी उठविलेल्या खोट्या बातम्या केवळ अविचाराने खऱ्या समजून ज्या लोकांनी गुन्हे केले असं दिसून येईल त्या लो-कांविषयी पुष्कळ मेहेरबानीची नजर ठेविली जाईल.

सदहू मनुष्यांखेरीज जे लोक दंग्यात असून लढाई करित असतील ते ज-र आपआपल्या घरास परत येउन स्वस्थ आपआपले काम धंदे करूं लागतील तर त्याणी आमच्या विरुद्ध, व आमच्या राज्या विरुद्ध, व आमच्या दर्जाविरुद्ध केलेले सर्व गुन्हे विसरून कोणतीही अट न लावितां त्यास माफी, व क्षमा मि-ळेल असं आह्मी या जाहिरनामाच्या द्वारं आश्वासन देतो.

अपराधाची क्षमा, व मेहेरबानी करण्याप्रकरणीं जे नियम वर लिहिले आहेत त्या अन्वये पुढील जान्युआरी महिन्याच्या १ ले तारिखेपूर्वीं जे वर्तणूक क-रितील त्या सर्वांस माफीचे, व मेहेरबानीचे सदहू ठराव लागू करावे अशी आ-मची आज्ञा आहे.

ईश्वररुपेने जेव्हां हिंदुस्थानांत स्वस्थता होईल तेव्हां त्या देशांतील व्यापार धंद्यास उत्तेजन द्यावें, लोकोपयोगी आणि लोककल्याणाच्या कृत्यांची वृद्धि क-रावी, व त्यादेशात राहाणाऱ्या आमच्या सर्व रयतेचें हित होईल अशा रितीने-राज्यकारभार चालवावा, अशी आमची मनापासून इच्छा आहे. आमच्या रय-तेची आबादानी तेच आमचें सामर्थ्य, त्यांचा संतोष तीच आमच्या राज्याची मजबुती, व त्यांची रुतज्ञता तेंच आह्मास उत्तम फळ, असं आह्मी समजतो रयतेच्या कल्याणाविषयीं आमच्या जा या इच्छा आहेत त्या सिद्धीस नेण्यास

सर्व शक्तिमान, जो परमेश्वर तो आह्लास व आमच्या अधिकाऱ्यांस सामर्थ्य दे-  
वो अशी आमची प्रार्थना आहे.”

सदहू जाहीरनामा रा० रा० विनायकराव वासुदेवजी ओरियंटल ट्रान्सले-  
टर यांहींवाचून दाखविला. तो ऐकून घेऊन सभासदांनीं आनंदाचा एकच  
गजर करून सोडिला.

ह्या दिवशीं मुंबईतील रयतेनें दीपोत्साह करून व जागोजागीं निशाणे उ-  
भारून आपला आनंद प्रदर्शित केला. हा उत्साह यथासांग रयतेकडून घडा-  
वा लहणून सरकारांतून लोकांस दोन दिवस एक सारखी सुटी मिळाली होती,  
सबब हा लोकांनीं दोन दिवस पर्यंत मोठ्या हौसेनें केला. ह्या प्रसंगीं शहरांत  
सुमारे चार पांच लक्ष रुपये खर्च झाला असावा. फक्त खोबऱ्याचें तेल त्या दिव-  
शीं साठ सत्तर हजार रुपयांचें जळलें. गलासं तर इतकीं महाग झालीं हो-  
तीं कीं, दरशंकड्यास दहा पंधरा रुपये देऊन कित्येक व्यापारी लोकांनीं भा-  
ड्यानें आणिलीं होती. भर रस्त्यांत देखील मोठमोठाले झुंबर टांगले होते.

मुंबईच्या संबंधानें हैसूर, आसे, भरतपूर, काबूल व दुसऱ्या प्रांतांत इंग्र-  
जांच्या आजपर्यंत लढाया होऊन त्यांत ते विजयी झाले होते, परंतु ह्या प्रका-  
रचा उत्साह कधींच झाला नव्हता. लार्ड नेल्सन हे जेव्हां नील नदीवरील-  
युद्धामध्यें विजयी होऊन स्वदेशास परत गेले होते त्यावेळीं लंडन शहरांत मो-  
ठी अरास व उत्साह झाला होता, असं सांगतात; हाही त्याच कोटींतील होता.

काबूलची लढाई सन १८३९ त उद्भवली. ह्या लढाईतही कंपनी सरकार-  
ची फारच नासाडी झाली. कित्येक धुरंधर योद्धे मारले गेले. याच लढाई-  
मध्यें सन १८४१ त सर डब्ल्यु. एच. म्याम्राटन हे मारले गेले. ह्या ठिकाणीं  
असतानांच या नामांकित पुरुषाची नेमणूक मुंबईच्या गव्हर्नराच्या हुद्यावर  
झाली होती, आणि ते आपल्या हुद्याचा अधिकार घेण्यास येणार, इतक्यांत  
दुष्ट अफगाण लोकांनीं त्यांचा घात केला पुढें इंग्रजांनीं सन १८४२ त काबू-  
लावर जय मिळवून दोस्त महंमदखान काबूलचा राजा याच्या पुत्रास एथें ध-  
रून आणिलें होतें, आणि तेथील बडेलोकांचे सोन्यारुप्याचे दागिने व अने-  
क तऱ्हेचे जवाहीर सुमारे दहा वीस लक्षांचें आणिलें होतें, तें एक महिना प-

यैत टैनहालांत एथील लोकांस दाखवायासाठीं मांडिल्लें होतें. हें पहायास ह जागें लोक प्रति दिवशी जात. द्यांत एक एक नथच पांच पांच सहा सहा तांळे वजनाची जडाव असून हजार दीड हजार रुपये किमतीची होती. हें सर्व जाहीर लिलाव करून विकलें. पूर्वी इसवी सन १०२४ त महंमदानें गुजगथेवर हत्ता करून सोमनाथाचा विध्वंस केला होता, आणि देवालयाचा अपूर्व चंदनी दरवाजा गिझनी एंथ नेऊन आपल्या मशिदीस लावला होता, तोपरत हिंदुस्थानांत आणिला होता, इतकें असतांही याप्रसंगीं मुंबईत कांहींच उत्साह केला नव्हता.

सन १८५८ च्या वंडाचे लढाईतही झांसीहून पुष्कळ जवाहीर, मोत्याच्या कंठ्या, व राजलोकाचे रत्नजडित अलंकार आणून टैनहालांत लोकांस दाखवायासाठी ठेविले होते. त्यांत दाने हार होते. त्या एक एकाची किंमत तीस तीस हजार रुपये होती असे सांगतात. हेही लिलाव करूनच विकले.





## प्रकरण. ८

गव्हर्नर व त्यांचीं कृत्ये— व्यापार वाढविण्याची युक्ति— व्यापाऱ्यांची संख्या—पेढ्याची स्थापना—सर चार्लस फार्व्स व सर जमशेटजी जिजीभाई या नामांकित व्यापाऱ्याचा संक्षिप्त इतिहास— शहराचें सरकारास उत्पन्न—घरांची संख्या व उत्पन्न—नवे कर व ते घेण्याचीं कारणे—नव्या नोटी—लैसेन्सटाक्स बंद केल्याचा सरकारी हुकूम.

सन १६६१ त मुंबई बेट कागद पत्रद्वारे इंग्लंड देशाचा राजा दुसरा चार्लस यांची राणी इनम्यानूटा क्वाथरैन हिच्या स्वाधीन झालें. त्याच वर्षी पांच जहाजांचें अरमार त्याजव सर आंद्रू शिपमन याची नेमणूक करून अर्ल आफ् मार्लबरो हे राजाच्या हुकुमानं मुंबई बेट स्वाधीन करून घेण्यासाठीं सप्टेंबर महिन्याच्या १८ व्या तारिखेस एथें येऊन दाखल झाले. त्यांनीं आपणा वरोवर एथील पोर्तुगीझ सरकारचा मुख्याधिकारी यास त्या सरकारांतून इंग्रजांच्या स्वाधीन मुंबई करावी असा हुकूम आणिला होता. व पोर्तुगाल दरबारांतून एक मानकरीही हें बेट इंग्रजांचे स्वाधीन करावें झणून मुखजवानी सांगण्या करितां आणिला होता; परंतु हें बेट आपल्या स्वाधीन असावें असा एथील पोर्तुगीझ लोकांचा मनोदय होता, सबब त्यांनीं एक दोन तकरीर काढिल्या, त्या अशा; साष्टी खेरीज करून फक्त मुंबई तुमचे स्वाधीन करूं. परंतु अर्ल आफ् मार्लबरो हे साष्टी सुद्धां मुंबई आपल्या स्वाधीन करावी असा मूळचा करार असें झणूं लागले. दुसरी त्यांनीं अशी तकरीर काढली कीं, जी सनद पोर्तुगालच्या बादशहानें दिली आहे, ती शिरस्त्या प्रमाणें नाही. सबब त्या बरहुकूम हें बेट इंग्रज लोकांच्या स्वाधीन करवत नाही. असें उत्तर मिळाल्यावरून अर्ल आफ् मार्लबरो यास वरवा करायास कोठें तरी स्थल शोधणें प्राप्त झालें. सर आंद्रू शिपमन यासच कोणीकोणी सर एब्राहाम शिपमन असें झणतात.

आणि ह्यासच या बेटावरील प्रथमचे गव्हर्नर नेमिले होते, परंतु तो योग घडून आला नाही.

आरमारावर पांचशे गोरे लोक होते त्यांचे हाल होऊ लागले तेव्हां सर आंद्रू शिपमन याने जहाजे गांव्यानजीक सदाशिवगडाच्या अलीकडे दहा पंधरा कोशांवर आंजदिवे ( आद्यद्वीप ) लपून लहान बेट आहे तेथे नेऊन लष्कराचे पाय मोकळे करायासाठी उतरून तेथेच छावणी मारिली. एथे आंद्रू शिपमन यास व लष्करास ठेवून जहाजे घेऊन अर्ल आफ् मार्लबरो हे परत स्वदेशी इंग्लंडास गेले. हे स्थळ रोगी व एधील हवा नाकारी असल्यामुळे व थंडी उन व पाऊस यांजपासून रक्षण करण्याजोगी मजबूत व हवाशीर घरे नसल्यामुळे पावसाळ्यात ह्याचे फारच हाल झाले. आणि त्या लष्करापैकीं तीनशे गोरे शिपाई व सर आंद्रू शिपमन हे मरण पावले.

सर आंद्रू शिपमन यास देवाज्ञा झाल्याचे वर्तमान लंडन शहरास पोहोचल्या वर इंग्लंड देशाच्या राजाने त्याच्या जाग्यावर हंफ्री कुक याची या बेटावर नेमणूक करून जे बाकी लष्कर राहिले होते, ते घेऊन मुंबई बेट स्थापन करून घेण्याचा हुकूम दिला. हे सन १६६५ फेब्रुआरी महिन्यांत एथे येऊन दाखल झाले. नंतर त्याने मुंबईचा राज्याधिकार आपले स्वाधीन करून घेतला. परंतु ह्या वेळी पोर्तुगीझ लोकांचा मुख्य अधिकारी जीं कलमें सांगेल तीं कबूल करणे त्यास प्राप्त झाले, तथापि हरयुक्तीने हें बेट त्याने हस्तागत करून घेतले, आणि आपला अमल चालू केला. पुढे कांहीं काळाने हंफ्री कुक याने सरकारी ऐवज खासगी कामास लावल्याचा आरोप त्यावर आल्यामुळे ते काम सोडणें त्यास लवकरच प्राप्त झालें. मग त्याच्या जाग्यावर सर गरवेस लुकास यास नेमिलें. सर गरवेस लुकास यांनी पांचवी नवेंबर सन १६६६ या दिवशी ह्या बेटाचा अधिकार आपल्या स्वाधीन करून घेतला. पुढे त्यांस लवकरच देवाज्ञा झाल्यामुळे त्या जाग्यावर त्याचे दुय्यम कप्तान हेनरी गारी हे सन १६६७ मे महिन्याच्या २१ व्या तारखेस गव्हर्नरच्या हुद्यावर बसले. इंग्लंडदेशाच्या राजाच्या स्वतःच्या नेमणुकी पैकीं हा शेवटचा गव्हर्नर. पुढे यांत कांहीं रहस्य नाही असे पाहून दुसरा

चार्लस यानें हें बेट कंपनीच्या स्वाधीन केलें. तेव्हांपासून कंपनीच्या नात्या-  
नें गव्हर्नर येऊं लागले.

ह्या शहराचा किंबहुना सर्व मुंबई इलाख्याचा राज्यकारभार चालविण्यास  
इंग्रज सरकाराकडून लंडनशहराहून एक गव्हर्नर येत असतो. तसेच राज्यकार-  
भार चालविणारे सनदी, लष्करी, व दिवाणी कामदार लोकही तेथूनच येत अ-  
सतात. गव्हर्नराची नेमणूक मुख्य इंग्लंड देशाच्या सरकारांतून होती. हे  
गव्हर्नर दर पांचवर्षांनीं बदलत असतात. ह्यांस सालिना १,२०,००० रुपये  
वेतन मिळतें. ह्याशिवाय दुसऱ्या खर्चाबद्दल सालिना २५,००० रुपयांची  
नेमणूक असती. आणखी मुंबईत रहायास दोन सरकारी वाडे बांधून ठेविले  
आहेत, एक परळीस व दुसरा वालुकेश्वरीं. ह्यांस चाकर चुकर वगैरे सर्व स-  
रंजाम, चार घोड्यांचा रथ बसायास, व घोडेस्वार सरकारांतून मिळतात. ह्यां  
च्या दरवाज्यांत सतत संत्रीचा पहारा असतो. कांहीं महिने वालुकेश्वरीं व कां-  
हीं महिने परळीं एथें रहातात. आणि चतुर्मासांत हे पुण्यास रहावयास जा-  
तात. मग तेथून सातारा व अहमदनगर एथें कांहीं दिवस राहून मार्गशीर्षा-  
च्या सुमारास परत मुंबईस येतात. गव्हर्नर साहेबांस राज्यव्यवस्था करण्यास  
दुसरे तिघे मदतनीस असतात. एक सेनाधिपति; ह्याची ही नेमणूक इंग्लंड  
देशांतून होते. त्यास ५०,००० रुपये दरसाल ह्या हुद्याबद्दल मिळतात.  
त्याच्या रथाबरोबर जाण्यास स्वारांची नेमणूक केलेली आहे, व त्याच्या दारांत  
संत्री लोकांचा पहारा असतो. यांच्या फिरण्याच्या खर्चाबद्दल बऱ्याच रकमे  
ची नेमणूक आहे. सेनाधिपतीचा हुकूम लटला झणजे फक्त फौजेवरच  
असतो खरा, परंतु ज्यावेळेस कौन्सल भरतें त्या वेळेस गव्हर्नर साहेबाच्या  
खालची पदवी सेनाधिपतीची असती. यांस दिवाणीखात्यापैकीं कांहीं कुराबें  
पडत नाही, तथापि या हुद्याबद्दल त्यांस वर्षाचे ६०,००० रुपये मिळतात. ह्या  
शिवाय भाड्याबद्दल सालिना ३,६०० यांची नेमणूक केलेली असते. दुसऱ्या  
दोन मदतनिशांची नेमणूक सिविल खात्यांतोळ पोक्त व सरकार कामांत पु-  
ष्कळ वर्षे बहिवाटलेले असे पाहून कौन्सलच्या मुख्याकडून होती. ह्यांस  
कौन्सलर्स असें झणतात. ह्या प्रत्येकास सालिना साठ साठ हजार रुपये मि-

ळतात. व त्यांच्या दरवाज्यांत नेहमी संत्रीचा पहारा असतो. असे चौघे हुद्देदार एकत्र जमून राज्य प्रकरणीं मसलत करितात. आणि गांव, लष्करी, न्याय, वैद्य, धर्म व विद्या, खात्यांतील कामगार लोकांच्या नेमणुका करितात, ह्या कामगारांस कोणास तीन, कोणास अडीच, कोणास दोन, कोणास एक हजार. कोणास पांचशें असे पगार मिळतात. बेसनदी सरकारी हुद्देदार कामगारांच्या नेमणुकाही एथूनच होतात. ह्या सर्व नेमणुका प्रथम सरकारी वर्तमानपत्रांत दर गुरुवारी जाहीर होतात. गव्हर्नरास सेनाधिपतीचाही हुद्दा चालविण्याचा अधिकार असतो. कांही वर्षांमागे ह्या चौघां सरकारी हुद्देदारांचें राज्य प्रकरणीं खलवत करण्यास प्रत्येक बुधवारी दोन प्रहरी टौनहालांत दरबार भरत असे. यास कौन्सल असें म्हणतात. या प्रसंगी सरकारी सकरतार लोक (चिटणीस) कागद पत्रे आणून एथें हजर करितात. परंतु हल्लीं आठ दहा वर्षांत टौनहालांत कौन्सल भरणें तहकूब केले होतें. कांही वर्षे हें दरबार गव्हर्नर साहेबाच्या घरीच भरत असे. राज्य प्रकरणी तसेंच कांहीं ठरवायाचें असलें तर कागदोपत्री एकमेकांचे अनुमत घेऊन ठरवितात.

मुंबई बेट इंग्रज सरकारच्या हस्तगत झाल्यापामून आजपर्यंत जे जे इंग्लंड देशाच्या राजाकडून व कंपनी सरकाराकडून राज्य कारभार चालविणारे गव्हर्नर आले त्यांचीं नावें. आज सुमारे दोनशें वर्षांत राज्य व्यवस्था चालविणाऱ्या ५० नामांकित पुरुषांनी या शहरावर राज्य कारभार चालविला. त्यांतील कित्येकांनीं आत्मावर उपकार केले आहेत, ते आत्मास कृतज्ञतापूर्वक स्मरले पाहिजेत.

#### खुद्द राजाकडून.

|                              |         |
|------------------------------|---------|
| हंफ्री कुक . . . . .         | सन १६६५ |
| सर गरवेस लुकास . . . . .     | १६६६    |
| कपतान हेनरी ग्यारी . . . . . | १६६७    |

#### कंपनी सरकाराकडून.

|                          |        |                       |        |
|--------------------------|--------|-----------------------|--------|
| नावें.                   | वर्षे. | नावें.                | वर्षे. |
| सर जार्ज आक्झेडन . . . . | १६६८   | जराल्ड आंजीयर . . . . | १६६९   |

|                               |      |                                  |      |
|-------------------------------|------|----------------------------------|------|
| सर जान चैल्ड, बारोनेट ..      | १६८० | सर ईव्हान नीपियन, बारोनेट        | १८१२ |
| जान व्हाक्स .. . . . .        | १६९० | धि आनरबल मोंटस्टूअर्ट एल्-       |      |
| वार्थलोम्यु हारोस .. . . . .  | १६९० | फिन्स्टन .. . . . .              | १८१५ |
| वार्थलोम्यु आनेस्लि .. . . .  | १६९२ | सर जान माल्कम्, के. सी. बी.      | १८२७ |
| सर जान गेयर .. . . . .        | १६९८ | सर. टी. एस. वेक्वीथ, के. सी. बी. | १८३० |
| सर निकोलास वेट .. . . . .     | १७०२ | जान रोमर .. . . . .              | १८३१ |
| सर हेनरी आक्सेंडन, बारोनेट    | १७०७ | अर्ल आफ् ब्लेर .. . . . .        | १८३१ |
| विलियम एस्लावी .. . . . .     | १७०९ | सर राबर्ट ग्र्याट जी. सी.        |      |
| चार्लस वून .. . . . .         | १७२४ | एच. .. . . . .                   | १८३५ |
| विलियम फिप्स .. . . . .       | १७३१ | जेम्स म्यारिश .. . . . .         | १८३८ |
| राबर्ट कोवान .. . . . .       | १७३४ | सर जेम्स रिग्हेट करनाक, वा-      |      |
| जान हार्न .. . . . .          | १७३४ | रोनेट .. . . . .                 | १८३९ |
| स्टिफन ला .. . . . .          | १७३९ | सर डब्ल्यू. एच. म्याग्नाटन,      |      |
| विलियम वेक. .. . . . .        | १७४२ | बारोनेट .. . . . .               | १८४१ |
| जान गिकी .. . . . .           | १७४२ | आनरबल जार्ज विलियम अं-           |      |
| रिचर्ड वौचर .. . . . .        | १७५० | डरसन .. . . . .                  | १८४१ |
| चार्ल्स क्रामेलिन् .. . . . . | १७६० | सर जार्ज आर्थर, बारोनेट ..       | १८४२ |
| टामस हाजिस .. . . . .         | १७६७ | आनरबल लेस्टाक राबर्ट रीड.        | १८४६ |
| विलियम हार्नबी .. . . . .     | १७७६ | जार्ज रसल क्लार्क .. . . . .     | १८४६ |
| रासन हार्ट वाडम .. . . . .    | १७८४ | लार्ड वैकौट फाकलंड, जी. सी.      |      |
| आंद्रू रामसे .. . . . .       | १७८८ | एच .. . . . .                    | १८४८ |
| सर विलियम मेडोझ, के. बी.      | १७९० | धि रैट आनरबल जान लार्ड           |      |
| सर राबर्ट आबरक्राबी, के. बी.  | १७९० | एल्फिन्स्टन, जी. सी. एच          | १८५३ |
| जार्ज डिक .. . . . .          | १७९४ | सर जार्ज रसल क्लार्क, के.        |      |
| जान ग्रिफिथ्स .. . . . .      | १७९५ | सी. बी. .. . . . .               | १८६० |
| जोनाथन डंकन .. . . . .        | १७९५ | सर हेनरी वार्टल एडवर्ड           |      |
| जार्ज ब्रौन .. . . . .        | १८११ | फ्रियर, के. सी. बी. ..           | १८६२ |

सर जार्ज रसल क्लार्क हे गव्हर्नर सन १८६२ माहे अप्रील तारीख २४ या दिवशीं गव्हर्नराचा हुद्दा सोडून स्वदेशीं इंग्लंडास गेले. त्यांच्या जाग्यावर सर हेनरी बार्टल एडवर्ड फ्रियर जे पूर्वी कलकत्त्यांतील कायदे करणाऱ्या मंडळीतील एक सभासद होते, त्यांस मुंबईचे गव्हर्नर नेमिले. हे तारीख २२ अप्रील रोजीं कलकत्त्याहून आगबोटीतून मुंबई एथें दाखल झाले. सर बार्टल फ्रियर यांची मुंबई इलाख्याच्या गव्हर्नराच्या जाग्यावर नेमणूक झाली, यामुळे मुंबईच्या रयतेस मोठा हर्ष झाला. हे साहेब रयतेची कीव बाळगणारे असून पूर्वी मुंबईतील दिवाणी खात्यांत पुष्कळ वाहिवाटलेले होते. आणि त्यांनी त्यांबळीं आपल्या औदार्याची व दयेच्या कृत्याचीं पुष्कळ उदाहरणें दाखविलीं होती. ज्यावेळीं गव्हर्नर जहाजावरून पालो बंदरांत उतरतात तेव्हा १७ तोफांची सरवत होती. व पालो बंदरापासून चर्चगेटापर्यंत रस्त्याच्या दोही बाजूंनीं काळ्या व गोऱ्या पलटणी उभ्या करून नवीन आलेल्या गव्हर्नरास मान देतात. आणि पलटणीतील व दिवाणी खात्यांतील सरकारी हुद्देदार व मोठमोठाले व्यापारी लोक त्यांस सामोरें जातात. हे गव्हर्नर २२ व्या तारिखेस सुमारे दोन वाजतां पालो बंदरावर आगबोटीतून उतरले; आणि त्यावेळीं भर दोन प्रहरच्या उनाचा कडाका होता, सव्व ह्या दयाळू गव्हर्नर साहेबांनीं शिपायांस आपणास सत्कार देण्याकरितां उनांत उभें करण्याचें मना करून अशा डामडौलाशिवाय उतरून वालुकेश्वरीं आपले बंधु नामदार डब्ल्यु. ड. फ्रियर कौन्सलर यांच्या वाड्यांत गेले.

मेहरबान सर बार्टल फ्रियर यांची एथें नेमणूक झाली त्यावरून मुंबईतील गार्डियन नांवाच्या एका इंग्रजी वर्तमानपत्रांत कोणी शुभाचिंतक या सहीच्या इंग्रजानें ह्या गव्हर्नराच्या स्तुतिपर एक कविता लिहून पाठविली होती. ती कवितारूपांतच एथें उतरून घेतली आहे.

साक्या

आह्मीऐकोतीहिसुवार्ता चहूंकडेपसराहो ॥

नेमितिमुंबईसुज्ञगव्हर्नरसरबार्टल्फ्रियराहो ॥ १ ॥

भालातरवारीच्याजागींहलकोईता राहो ॥

यांच्याअमलींस्वास्थ्यअसोहेंसर्वाटल्फ्रियराहो ॥ २ ॥  
 मत्तेतळमळकरितीलवकरत्यांतेंतदनलदाहो ॥  
 निबधव्यापारआवडेसर्वाटल्फ्रियराहो ॥ ३ ॥  
 मुंबईभरभरपावेलअतांजनतुल्लीचपहाहो ॥  
 गव्हर्नराच्याखालींसमयासर्वाटल्फ्रियराहो ॥ ४ ॥  
 सज्जनचढतिलदुर्जनपडतिलआनंदचिसुजांहो ॥  
 बरेंवेंचुनिकाढिलगुणहासर्वाटल्फ्रियराहो ॥ ५ ॥  
 जयजयकारप्रजेचाआह्मांआकाशवरीवाहो ॥  
 मुंबईघेवोपरतआपुल्यासर्वाटल्फ्रियराहो ॥ ६ ॥  
 पुस्तकशाळासंग्रहालयेंझटकराचिउभाराहो ॥  
 यातेंआश्रयदातासमजासर्वाटल्फ्रियराहो ॥ ७ ॥  
 त्रस्ताचित्ततरिउत्सुकसेमीसत्यवदेमानाहो ॥  
 नलगेआयासस्तविण्यांतेंसर्वाटल्फ्रियराहो ॥ ८ ॥  
 अमुचीराणीआणिकायदेचिकटुनिराहुनियांहो ॥  
 जयजयकारंगव्हर्नरानवसर्वाटल्फ्रियराहो ॥ ९ ॥

मेहरवान मॅटस्टुअर्ट एल्फिन्स्टन साहेबांपूर्वीं जे गव्हर्नर होऊन गेले त्यां पैकीं कित्येकांनीं मुंबई शहराचें बरेंच कल्याण केलेंहोतें; परंतु एल्फिन्स्टन साहेबांनीं जीं सुधारणूक केली तीपुढें त्यांचीं कृत्यें केवळ लपून गेलीं. त्यां पैकीं डंकन व हार्नबी साहेबांचीं नांवें मात्र थोडीं बहुत जिकडेतिकडे गाजत आहेत.

हार्नबी साहेबाच्या कारकिर्दींत वरळीचा बांध बांधिला लपून त्यास हार्नबी-व्हिलार्ड असें नांव ठेविलें होतें. व गोदी समोरची मोठी इमारत जींत सु-प्रीम कोर्ट बसत असतें ती यांनीं बांधविली होती. हा यांचा खासगी वाडा; हा वाडा मोठा विशाल आहे. ह्याचें दरमहा १,८०० रुपये भाडें येतें. ह्या वाड्यास हार्नबी विल्डिंग असें नांव आहे. व यांच्या नांवाचा एक कोटांत रस्ता आहे. कोटांतील सरकारी वाडा ज्यांकरितां सद्यः सकरतारीचें ह-

पीस आहे तो कोणी बांधिला होता याचा बराबर शोध लागत नाही, परंतु हा पोर्तुगीझ सरकाराने बांधिला होता असे कित्येक सांगत. पूर्वी गव्हर्नर या वाड्यांत रहात होते. ही इमारत मोठी विशाल आहे. ज्यावेळीं परळचा वाडा डंकन साहेबाने गव्हर्नर साहेबांसाठी तयार केला त्यावेळीं हा वाडा खाली केला. मग मॅटस्टुअर्ट एल्फिन्स्टन साहेबांच्या कारकिर्दीपासून त्यांत सकारतारीचे हपीस घालण्याचा हुकूम केला. परळचा वाडाही मोठा टोलेजंग आहे. हाही पोर्तुगीझ सरकाराने आपल्या धर्मातील साधु लोकांस रहाण्यासाठी बांधिला होता असे कित्येकांचे झणणे आहे. परंतु ते काही असो. हे राजगृह मॅटस्टुअर्ट एल्फिन्स्टन साहेबांच्या कारकिर्दीपासून पूर्ण उदयास आले. यांत पुष्कळ फेरफार करून ते मद्रासाच्या योग्यतेस आणिले आहे. ह्या वाड्यांतील सरंजाम पहाण्यास योग्य आहे. वालुकेश्वरावरील वाडाही मॅटस्टुअर्ट-एल्फिन्स्टन साहेबांनीच बांधविला. हा वाडा बैठा असून फारमोठा नाही, परंतु एथील हवा रमणीय आहे.

गोदी, कुलाव्यांतील व कोटांतील सोलजर लोकांस रहाण्याचीं घरे, बेलासि-सरोड, महालक्ष्मीस जाण्याचा नवारस्ता, व डंकनरोड झणतात तो रस्ता व शींवचा बांध हीं सर्व डंकन साहेबांच्या कारकिर्दीत बांधली होती. या शिवाय यांनीं दुसरीं पुष्कळ लोकोपयोगी कृत्ये केलीं. रजपूत लोकांतील बालहत्या मोडण्याचे प्रयत्न यांनीं चालविले होते. हे एतद्देशीय लोकांवर फार प्रीति करित होते. आणि ब्राह्मण लोकांवर यांची भक्ति होती झणून सर जेम्स म्याकिन्टाश ह्यांनीं यांस एके ठिकाणीं ब्राह्मण झालेले डंकन असे झटले आहे. सर ईव्हान नीपियन हे सन १८१२ त गव्हर्नर होते. त्यांनीं तरी मुंबईच्या लोकांच्या कल्याणाकडे बरेच लक्ष दिलें होतें असे सांगतात. परंतु यांचें नांव लोकांत अगदीं महशूर नाही. जीं त्यांनीं कृत्ये केलीं तीं उदयास न येण्याचें कारण हें एक असावे कीं, त्यावेळीं मुंबईतील लोक सद्ध्याचे सारखे इंग्रजांचे गुणग्राही नव्हते. मॅटस्टुअर्ट एल्फिन्स्टन यांनीं जीं कृत्ये केलीं त्यावेळीं मुंबईचा पूर्ण बहर होता. आणि ज्या ज्या कामांत त्यांनीं हात घातला तीं त्यांचें नांव चिरकाळ रहाण्या जोगतीच होती. त्यांनीं राज्याचा असा मज-



बूत पाया घातला कीं, त्यांच्या मागून जे जे गव्हर्नर झाले त्यांनीं बहुधा त्यांचाच किता घेतला. आणि त्यांनीं जे नेम करून ठेविले होते त्यांप्रमाणें त्यांस चालणें भाग पडलें. सर जान मालूकम् यांनीं तर सर्वत्र एल्फिन्स्टन साहेबांचाच क्रम चालविला होता. त्यांनीं एक दोन प्रसंगीं प्रख्यात सभेंत भाषण केलें त्यांत असें दर्शविलें होतें. 'एतद्देशीय लोकांशीं कोणत्याच प्रकारें द्वैतभाव ठेवणें हें इंग्रज लोकांस मोठें हानिकारक आहे. कोणी इंग्रज कामगारानें असें समजूं नये कीं, आपण ह्मणजे इंग्रज व सरकारी हुद्देवाला; आपणापाशीं राज्य सत्ता आहे, तर एतद्देशीय लोकांशीं व आपणाशीं मोठें अंतर आहे, ह्मणून त्यांशीं सलुकेनें वागूं नये. असा अभिमान कोणी बाळगूंनये. परस्परांनीं एक मेकांशीं शुद्ध अंतःकरणानें वर्तण्यांत मोठें सुख आहे.' एका प्रसंगीं त्यानें असें सांगितलें कीं, प्रथम आपणास स्वजातीय अभिमान इतका असे कीं, एकाद्या एतद्देशीय श्रीमान् गृहस्थाकडे संघटण ठेवणें ह्मणजे हलकें असें वाटे; परंतु अनुभवाअंतीं माझी खातरी झाली कीं, एतद्देशीय लोकांपाशीं बरोबरीच्या नात्यानें वागल्यानें पुष्कळ लाभदायक गोष्टी आहेत. आणि राजा व प्रजा यांमध्ये प्रमाणिकपणा आणि प्रीति उत्पन्न करण्याचीं लक्षणे हींच आहेत कीं, एकमेकांशीं मोकळे मनानें वागणें. असें उपदेशपर पुष्कळ भाषण केलें होतें.

हें बेट इंग्रज लोकांच्या ताब्यांत आलें तेव्हां मराठी राज्याच्या धुमाळीमुळें लोकांची वस्ती एथें होत नसे. परंतु इंग्रज लोकांनी धर्मप्रकरणीं कोणास त्रास न देतां ज्याचा त्यानें धर्म चालवावा अशी मोकळीक दिली होती. त्यामुळें गरीब, हलकट व अलनूटपु लोकांची संख्या वाढत असून जमाबंदी फार कमी होत असे. असें पाहून शहरांत पुष्कळ श्रीमंत, सावकार व धनिक लोक आणण्याचे उपाय त्यावेळच्या गव्हर्नरांनीं योजिले. गोंवें व इतर प्रांतांत कारागिर व धनिक लोक होते त्यांकडे त्यांच्या मर्जी प्रमाणें करार करून एथें येऊन रहाण्याची विनंती केली. गोंव्याचे किरिस्तांवलोक एथें पायमोजे तयार करीत ते विकत घेऊन विलायतेंत कोर्ट आफ् डैरेक्टर्स यांस पाठवीत. अशा यांनीं अनेक युक्ति काढिल्या. दमण एथें नेमापारख ह्मणून एक मोठा व्यापारी बाणी होता त्यास बलाबून मुंबईत आणिलें, आणि त्याशीं अशी कबुलात केली

कीं, वाणी लोकांस रहायास स्वतंत्र वेगळीच जागा देऊं, आणि मुसलमान व किरिस्तांव लोक त्यांच्या शेजारी येऊन रहाणार नाहीत; व त्यांस धर्मसंबंधी कांहीं प्रतिकूलता पडूं देणार नाही. अशा अनेक युक्ति करून मोठ्या-लोकांस शहरांत आणिलें. तेव्हां पासूनच मुंबईमध्ये मासळी व मांस विकण्याच्या जागा एकीकडे नेमून दिल्या व बाजारगेटांतून मासळी, दारू वगैरे कांहीं नेऊनये असा कायदा केला असावा. कारण त्या ठिकाणीं वाणी, भाटेय, व मारवाडी व्यापारी लोक रहात होते. आणि ही वाढिवाट अद्याप चालु आहे. त्याचप्रमाणें शहरांतून मासळी व मांस नेण्याचें असलें तर तें उघडें नेऊनये असा नेम केला असावा. त्यावरूनच हा पदार्थ हल्लीं देखील रस्त्यांतून नेणें झालें तर फडक्यांत किंवा कागदांत गुंडाळून झांकून नेत असतात.

व्यापारी लोकांची वृद्धि होण्यास व्यापार वाढविला पाहिजे हें मनांत आणून कंपनी सरकारनें इंग्लंड देशांत लिहून पाठविलें कीं, मुंबई शहरांत मोठमोठाले सावकार येऊन रहातील असें करण्यास कांहीं मालास जकातीची माफी व दुसरी मोकळीक असावी व त्यांच्या मालमत्तेचें रक्षण होण्यासाठीं जीं जीं साधनें अवश्य आहेत तीं करणें भाग आहे ; असे १६९० त बार्थोलोम्यु हारिस यांनीं वरिष्ठ सरकारास लिहून कळविलें. त्याप्रमाणें त्यांनीं लोकांस मोकळीक दिली. दोन तीन वर्षे पर्यंत कांहीं मालाच्या जकातीची व्यापारी लोकांस माफी केली होती. याशहरांत मोठ्या लोकांची वस्ती नहोण्याचीं दुसरीं कारणें अशीं होती. जंजिऱ्यांतील शिंदी, अलिबागचा आंग्रा, व वाडीचा सावंत यांजकडून मुंबईत वारंवार उपद्रव होत असे. हे शत्रु वारंवार खानेरीहुनेरी, व छिनालटेंकडी एथें येऊन रहात असत. आणि सोय सांपडली ह्मणजे बंदरांतील जहाजांवर छापा घालून सांपडेल तें घेऊन जात. व मुंबईत येऊन लोकांस लुटीत असत. शिवाजीची ही कधीं कधीं स्वारी होई. त्याचें येणें एकाएकी होत असे. ह्मणून द्रव्यवान् लोक आपली संपत्ति व मुलेंमाणसें घेऊन येऊन रहाण्यास डचकत. पुढें १७२४ मध्ये चार्लस बून हे गव्हर्नर होऊन आले. त्यांनीं आपल्या कारकिर्दीत हा किला मजबूत बांधिला. आणि जंजिऱ्यांतील शिंद्याचा व दुसऱ्या चांचे लोकांचा जिकडेतिकडे बंदोबस्त ठेविला. तेव्हां पासून-

न शेट, सावकार, व दुसरे बडेलोक एथें थोडे थोडे येऊन राहूं लागले. प्रथम सुरतेहून पारशी लोक आले. मग त्यांच्या मागून वाणी, भाटवे, लवाणे, खोजे, भेमण, बोरी, कच्छी, मारवाडी, अरब, व दुसरे दक्षिणी व्यापारी लोक येऊन व्यापार करूं लागले. पूर्वी कंपनी सरकारचे कामगार येत तेच स्वतः आपण व्यापार करीत. त्यामुळे दुसरे सावकार लोक व्यापारास हात लावण्यास भीत. याचाही बंदोबस्त कंपनी सरकाराने केला. त्यांत असें ठरविलें कीं, सरकारी कामदारांनीं कोणत्याच प्रकारचा व्यापार करूं नये. इंग्रज व्यापाऱ्यांपैकीं फार्ब्स, लेकी, व रोमिंगटन हीं प्रख्यात व्यापाऱ्यांचीं हपिसें एथें प्रथम आलीं.

सरचार्ल्स फार्ब्स हे फार्ब्स कंपनी ह्या पेढीचे मुख्य मालक. हे गृहस्थ मोठे मुज व व्यापारांत धूर्त असून सधन होते, इतकेंच नाही; परंतु एतद्देशीय लोकांचें कल्याण करणारे व पूर्ण अभिमान राखणारे होते. यांची पेढी आल्यामुळे मुंबईतील व्यापाऱ्यांस व दुसऱ्या लोकांस फार लाभ झाला. ह्यांच्या संपत्तीची एवढी आख्या सांगतात की, ह्यांच्या पेढीवर प्रतिवर्षीं कोट्यावधि रुपयांची उलाढाली होती, व लाखो रुपये यांच्या जामदारखान्यांत पडलेले असतात. ह्या गृहस्थांचें इंग्रज सरकारांत मोठें वजन असे. ते खर्चून एतद्देशीय लोकांचें हित करण्यांत ते फार झटत असत. हे हिंदुस्थानांत आल्यापासून बहुतेक एतद्देशीय लोक वैभवास चढले. ह्यांच्या पेढीवर जे जे कारकून व कामगार लोक होते त्यांस त्यांनीं सुखी करून सोडिलें. सन १८४९ नवेंबर महिन्यांत ह्यांस देवाज्ञा झाली. सारांश हे साहेब मोठे उदार, दयाळू, चतुर व समदृष्टीनें वागणारे होते. मरण समयी त्यांनीं आपल्या हपिसांतील सर्व कारभारी लोकांस पुष्कळ द्रव्य वांटून दिलें व जीवंत होते तेव्हां प्रतिवर्षीं त्यांस सोन्याचीं घडयाळे, पेनशिला, रुप्याच्या तपकिरीच्या डब्या, कोठें उंच बनातीचे ताके असीं बाक्षीस पाठवून देत. ह्यांच्या हपिसांत सुमारे कारकून व कारभारी मिळून शेंदीडशें लोक आहेत. ह्यांच्या पेढीवरील लोकांस वृद्धपणीं बैट्रापगार देणें व त्यांच्या मार्गे त्यांच्या बायकांचा प्रतिपाळ करणें असी या नामांकित पुरुषानें बहिवाट घातली आहे, ती अद्याप त्याचे वंशज व भागीदार चालवीत आहेत. ह्या परोपकारी गृहस्थानें सन १८४६ त

कोर्ट आफ् डेरेक्टर्स यांजपाशीं पंचवीस हजार रुपये देऊन त्यांस असे सांगितलें कीं, तें द्रव्य खर्चून मुंबईतील लोकांस क्षणोक्षणीं पाण्याची अडचण पडत्ये ती दूर करावी. ह्याचप्रमाणें गरीब लोकांसाठीं मुंबईत धर्मशाळा बांधण्याकरितां तितकीच रकम दिली. तिजविषयीं यथास्थळीं वर्णन केलें आहे. ह्या परोपकारी गृहस्थाचा पुतळा मालकम् साहेबाच्या शेजारीं टौनहालात स्थापिला आहे, त्याच्या आसनावर असा लेख आहे.

“ ह्या बेटांतील लोकांचें निर्लोभपणें कल्याण करणारे व भरत खंडांतील लोकांच्या परीक्षेस उतरलेले आणि विश्वासू मित्र. ”

“ सर् चार्ल्स फार्बेस् बारोनेट यांच्या सद्गुण स्मरणार्थ कृतज्ञतापूर्वक मुंबईतील गृहस्थांनीं हा पुतळा सन १८४१ त स्थापिला आहे. ”

नामांकित इंग्रज व्यापाऱ्यांचीं प्रख्यात हपिसें ५१; यहुदी लोकांचीं २०; मुसलमान लोकांचीं ३९; पारशी लोकांचीं ५८; आणि हिंदू, गुजरा, व दक्षिणी लोकांचीं मिळून २०९ आहेत. दक्षिणी लोकां पैकीं बाबा साहेब दिवाणजी (आंगरे), गोपाळराव मैराळ, आणि दाजी साहेब किंबे इंदूरचे सावकार, यांच्या पेढ्या सर्वत्र प्रसिद्ध आहेत. मध्यम प्रतीचे सावकार, सराफ, दुकानदार, दलाल, हुंडीवाले, व कारागीर मिळून ७२५. ह्यांत सर्व जातीचे लोक अढळतात; त्यांत पारशी व वाणी विशेष; साधारण दुकानदार, कारागीर, व व्यापारी यांची संख्या आठ दहा हजारांवर आहे.

ह्यासर्व हपिसांत बहुधा पारशी गृहस्थ दलाल असतात. आणि ह्या दलालीमध्ये ते दरसाल लाखो रुपये कमावीत असतात. व्यापाऱ्यांमध्ये पारशी, खोजे, मेमण, भाट्ये, आणि वाणी पुष्कळ. दक्षिणी हिंदू व्यापारी कोठें विरळा. हल्लीं खोजे व मेमण हे मुंबईत लाखो रुपयांचे व्यापारी झाले आहेत. दक्षिणी लोकांत मात्र व्यापार करण्याची ईर्षा उत्तरोत्तर कमी होत चालली आहे. एतद्देशीय व्यापाऱ्यांत सर् जमशेटजी जिजीभाई हें एक रत्नच होऊन गेलें. हे पांच खेपा चिनास जाऊन आले होते. कलकत्ता आणि सिंदलद्वीप हीं त्यांनीं पाहिलीं होती. या नामांकित गृहस्थानें स्वकष्टानें व्यापारांत लाखो रुपये कमाविले. हा पुढील या नामांकित दानशूराचा संक्षिप्त इतिहास दुसऱ्या पुस्तकांतून घेतला आहे.

हे नोमांकित पारसी ह्यांचा जन्म तारीख १५ जुलई सन १७८३ ह्या वर्षी-  
गुजराथ प्रांतांत नवसरी महालांतील मलेश्वर नांवाच्या गांवांत झाला. सर-  
जमशेटजी ह्यांच्या बापाचें नाव जिजीभाई चानजीभाई व त्यांचे आईचें नांव  
जीवनजी असें होतें. जिजीभाई हा मलेश्वरामध्ये जरी गरीब तरी मोठा अब्रूदार  
गृहस्थ होता. जमशेटजी ह्यांचे सोळावे वर्षी त्यांचा बाप व आई हीं एक वर्षाचे  
आंत मृत्यु पावलीं. आईबापांनी जमशेटजीस लहानपणींच कांहीं सोई क-  
रितां मुंबईस पाठविलें होतें. मुंबईमध्ये जमशेटजी आपला सासरा, मयत  
शेट फ्रामजी नसरवानजी बाटलोवाला याचे घरांत येऊन राहिले. त्यावेळीं  
मुंबईमध्ये कोटांत नसरवानजी ह्यानें बाटल्या विकण्याचें लहानसें दुकान मां-  
डिले होते. त्या दुकानाच्या कामात जमशेटजी ह्यांनीं त्यास मदतगारी के-  
ली होती. जमशेटजीस गुजराथी आणि इंग्रजी भाषा व लिपी ह्यांची  
माहिती सहज झाली. नंतर सन १७९९ ह्यावर्षी सर जमशेटजी जिजीभाई  
आपला माऊसभाऊ, मेहरवानजी माणिकजी शेट, ह्यांच्या मुनिमाच्या हाताखालीं  
माहितगारी होण्याकरितां चाकरीस राहिले होते. वर सांगितलेल्या गृहस्था-  
चा व्यापार चीनदेशाशी असे, त्यामुळे त्यांचे जाणेंयेणें त्या देशांत होत असे.  
मेहरवानजीशेट ह्यावरोवर जमशेटजीनीं सन १७९९ ह्यावर्षी चीनदेशांत  
आपली पहिली खेप केली होती. दुसऱ्या खेपेस ह्यांनी व्यापारसंबंधी बरी-  
च माहितगारी करून घेतली, ती इतकी की थोडक्यांतच आपला सासरा,  
फ्रामजी नसरवानजी शेट, ह्यावरोवर भागीदार होऊन जरी त्यासमयीं ह्यांजव-  
ळ २००० रुपयां पेक्षां अधिक पुंजी नव्हती, तरी त्यांनीं आपला व्यापार वाढ-  
वून आपल्या साखीनें व आपल्या सासऱ्याच्या मदतीनें व्यापाराकरितां ३५०००  
रुपये भांडवल जमाविले.

जमशेटजी आपल्या सासऱ्यास मुंबईत ठेवून चिनांत जातयेत असत.  
एकेसमयीं चिनाहून येत असतां ईस्त इंदियार्कंपनीच्या एका लढाऊ गलबता-  
वरील लोकांस आपल्या गलबतावर ह्यांनीं घेतलें त्यावेळीं इंग्लिश व फ्रेंच यांम-  
ध्ये लढाई चालली होती. जमशेटजी ह्यांच्या गलबतावरील इंग्रज लोकांची  
व फ्रेंच लोकांची बगालच्या अखातात लढाई झाली; त्या लढाईत इंग्रज लोकां-

चा जयझाला त्यामुळे जमशेटजी यांस आनंद होउन पुढे ते घरी आले. नंतर सन १८०२ ह्या वर्षी मुंबईमध्ये मोठी आग लागली तीत ह्यांचा व्यापारा संबंधी कांही माल जळून गेला, हे एक असंतोषास कारण झाले.

जमशेटजींनी चीन देशास एकंदर पांच सफरी केल्या. शेवटची सफर सन १८०७ ह्या वर्षी केली. त्यानंतर त्यांनी प्रवास केला नाही, आपले मुख्य ठिकाण मुंबईत करून चीन, कलकत्ता, सिंगापूर, सयाम, इत्यादि देशांत त्यांनी व्यापार चालू केला होता. त्याच्या व्यापाराची बरोबरी थोडकेच इतर देशांचे लोक करू शकतील. सन १८०७ पासून सन १८४२ पर्यंत व्यापारांत त्यांनी मोठ्या राजाप्रमाणे संपत्ति मिळविली इतकेच नाही, तर देशोदेशी आपली कीर्तिही पसरिली.

जमशेटजी ह्यांनी कित्येक गरीबलोकांस त्यांची कर्जे फेडून मुंबईच्या बांदी-शाळेतून सन १८२२ यावर्षी मुक्तकेले; आणि ह्यावर्षापासून त्यांच्या औदार्यास आरंभ झाला. ह्या पुढे त्यांचे औदार्य झऱ्याच्या पाण्यासारखे अद्याप वाहत आहे, आणि नदीच्या उगमाजवळ लहान प्रवाह असून पुढे जसा तिचा प्रवाह उत्तरोत्तर मोठा होत जातो, तसे ह्या नामांकित पुरुषाचे औदार्य प्रतिवर्षी वृद्धिंगत होत गेले. ह्यांनी जी धर्मकृत्ये केली तीं सर्व जरी आह्मास ठाऊक नाहीत, तरी त्यांनी आपला काळ हाईतो पर्यंत सुमारे ३५,००,००० रुपये धर्मकृत्यास लाविले असा आकार केला आहे. जमशेटजी जिजीभाई ह्यांचे औदार्य आणि स्वदेशकल्याण करण्याची इच्छा इत्यादि गुणांचे वर्णन मुंबईचे माजी गवर्नर सर जेम्स रीवट कारनाक साहेबांनी इंग्लंडच्या दरबारी केल्यावरून आपल्या नामदार राणी साहेबांकडून त्यांस नैत ह्या पदवीची सनद सन १८४२ ह्यावर्षी मिळाली. ह्यावरून त्यांस “सर” हा किताब प्राप्त झाला. पुढे सन १८४३ त रत्नखचित एक चांद त्यांस राणीसाहेबांकडून बक्षीस मिळाला. नंतर १८५८ ह्यावर्षी “बारोनेत” ह्या पदवीची सनद त्यांस मिळाली, ही पदवी त्यांच्या वंशजांस निरंतर चालावयाची आहे. ह्या नामांकित पुरुषाचा मृत्यु तारिख १५ एप्रील सन १८५९ ह्यावर्षी झाला, त्यावेळस त्याचे वय ७६ वर्षांचे होते. अरबस्थानाच्या किनाऱ्यापासून चीनच्या

समुद्रा पर्यंत, २५,००,००,००० लोकांच्या वस्तीमध्ये, ह्यांची बरोबरी करून दा-  
केल असा गृहस्थ विरळा.

इंग्रज मानकऱ्यांच्या शिरस्त्या प्रमाणे ह्यांच्या वडीलपुत्रास त्यांचे नांव व  
पदवी मिळाली आहे. त्यावरून त्यास सर जमशेटजी जिजीभाई बार्ट असे-  
नांव ठेविले आहे.

यांविषयी हा पुढील मजकूर सन १८५६ त पुण्याच्या ज्ञानप्रकाशांत  
छापला होता.

### सर जमशेटजी जिजीभाई नैट.

आपले देशांतले प्रतिकर्ण परोपकारी व देशबंधूंचे कल्याण करण्या विषयी  
व दुःख परिहार करण्याविषयी तत्पर जे नामांकित सर जमशेटजी जिजीभाई  
नैट यांस वृद्धावस्था प्राप्त झाल्यावरून त्यांनी आता लोकोपयोगी कृत्यांकडले  
आपले चित्त काढिले. यास्तव ह्या अशा आपल्या जगभिन्नाचे स्मरण अक्षय  
राहवे याकरिता आपणा सर्वास कांही तरी सर्वांचे विचारे करणे उचित  
आहे. असे कित्येक मुंबईतील थोरलोकांच्या दिलांत वागल्यावरून त्यांनीं  
जून महिन्याच्या २४ व्या ता० सन १८५६ साली टौनहालांत सभा भरविली.  
मुंबईतील गवर्नर आदिकरून सर्व सरकारी नोकर व व्यापारी साहेबलोक व  
याप्रमाणेच हिंदु व पारशी ही जमले होते. सभास्थानी नेकनामदार एल्-  
फिन्स्टन साहेब बसले होते. मिस्तर अंडरसन साहेब सरकारचे सेक्रेटरी  
यांनीं व रा० रा० जगन्नाथ शंकरशेट यांणी सदहू नैट यांनीं जीं जीं लो-  
कोपयोगी कृत्ये केलीं त्यांचे अंतर्बाह्य स्तुति करण्यासारखीं भाषणे द्यावर केलीं,  
तीं फारच मनोरंजक आणि यथातथ्य होतीं. हीं सर्व लोकांनीं ऐकिल्यावर  
आपल्या खुशीनें आकडे टाकिले, ती वर्गणी २०,००० वीसहजार रुपये झा-  
ली. सर्वांनीं असे ठराविले कीं, वर्गणी जी जमेल तेवढी खर्च करून सदहू म-  
नुष्याच्या पुतळा संगमरवरी बनवून तो त्याशहरात प्रसिद्ध ठिकाणीं ठेवावा.  
हा पुतळा सन १८६० त इंग्लंडाहून तयार करून आणिला, तो टौनहालांत  
मांडिला आहे.

सन १७२० वील ब्यांक— इंग्रज लोकांनीं जिकडून विकडून लोक जमवून मुंबईत सर्व जातींचेलोक व व्यापारी जमविले. त्यांत सराफ व ना-  
नावटी असेही वरेच लोक होते. सराफ लोक हुंडी चिटी चपाटी करापाची  
असल्यास हुंडणावळ फार घेत. व कोणास नाणें धिरलें असतां त्याजकडून  
१०० सपांचरु० मंडावण घेऊन व्याज ही जबर घेत. हें पाहून कंपनीच्या  
कामगारांनीं सन १७२० जुलै २५ या दिवशीं ब्यांक घालण्याचा ठराव कर-  
ण्यासाठीं बहुतेक शहरांतील इंग्रज व एतद्देशीय सावकार जमविले. आणि  
इचा बंदोबस्त ठेवण्यासाठीं मिस्तर ब्रौन आणि मि० फिलिप अशा दो-  
घां गृहस्थांची नेमणूक केली, व ब्यांकेचा सर्व सरंजाम तयार करून एक लक्ष  
रुपये जमा केले आणि हें काम सुरू केलें. हें पाहून त्यावेळींचे सावकार  
फार खुशी झाले. आणि ह्या पेढीच्या रक्षणार्थ आपल्या जिनगीवर एकटका  
फाजील कर देण्यास ही राजी जहाले. ह्या ब्यांकेचा नेम असा होता.  
हुंड्या दाव्या ध्याव्या व घर, वाडी, स्थावर मिळकत व दुसऱ्या मालावर ऐवज  
धिरावा. गव्हर्नर आणि कौन्सलाचे दोघे सभासद यांस इचे मुखत्यार ने-  
मिले होते. जे कोणी ब्यांकेमध्ये व्याज द्रव्य ठेवतील त्यांस शेकडा दर दि-  
वसास एक दुगाणी ( दोनपया ) व्याज दावें असें ठरविलें होतें. असा सगळा  
बंदोबस्त करून ता० १२ माहे डिसेंबर सन १७२० त शहरांत दवडी फिरवून  
ब्यांकेची स्थापना केली. परंतु इची व्यवस्था नीट नसल्यामुळे कित्येकांस  
ऐवज ठेविल्या वांचून नाणें धिरल्यामुळे पुष्कळ द्रव्य खर्चलें. आणि ज्यांच्या  
हातीं तें गेलें ते बळकावून बसले. “ज्याच्या हातीं ससा तो पारधी” अशी  
अवस्था झाली. आणि स्थावर जिनगीवर नाणें धिरलें होतें, त्याचें ही उत्पन्न  
बराबर न जहाल्यामुळे पांच चार वर्षे चालवून ही ब्यांक मोडून टाकिली.

सन १८४० त मुंबईब्यांक या पेढीची स्थापना झाली. हिचें भांडवल  
५२,२५,००० रुपये होतें, परंतु सद्यः इच्या हातीं ३ कोट रुपये घोळतात.  
अशा पेढ्या मुंबई शहरात सात आहेत. या शिवाय गरिब गुरीब रयतेनें काहीं  
पैशाचा संचय करावा व त्यानीं संचय केलेलें द्रव्य बुडून जाऊं नये व तें उ-  
त्तरोत्तर वाढावें लपून सरकारानें मोठ्या उदार दृष्टीनें सेविंगब्यांक या नांवा-



ची एक सरकारी पेढी काढिली आहे. हीत एक रुपया पासून दीड हजार रुपये पर्यंत नाणें अनामत ठेवितात. आणि त्यास दरशेंकड्यास चार टक्क्यां प्रमाणें दरसाल व्याज देतात. ह्या पेढीतून पाहिजे तेव्हां अनामत ऐवजकडून एका रुपयापासून लागेल तेवढी रकम काढण्याची मोकळीक आहे. या पेढीत ही लोकांचे हजारो रुपये आहेत.

हल्लीं मुंबईतील व्यापार कसा झपाट्याने वाढत चालला आहे याचें अनुमान करायचें असलें तर ह्या पुढील रकमा ताडून पहाव्या झणजे समजेल. सन १८१४ त मुंबई बंदरांत बाहेरून ९,२६,९८० रुपयांचा माल आला आणि सन १८६२ मध्ये २१,८५,५६,७९७ रुपयांचा आला आणि २१,२९,९९,६०५ रुपयांचा बाहेर गेला. ह्या रकमे पैकीं एक तृतीयांश रुपयांच्या फक्त अफिणीच्या पेट्या बाहेर गेल्या. सन १७७८ त सर्व मालाच्या जकाती बदल तीसहजार, व तंबाखू, तपकीर, व गांजा यां बदल वीसहजार असुरप्या, मिळून एकंदर सुमारे २४,००० रुपये वसूल झाला. आणि सन १८६० मध्ये २,८५,१६,१४३ एवढे रुपये उत्पन्न झालें. सन १८५९ मध्ये मुंबई टापूतील सर्व घरांचे व जमिनीचे मालकांस ५४,१३,४६५ रुपये उत्पन्न झालें. त्यावर सरकारास दर शेंकड्यास ५ टक्क्यां प्रमाणें छाप्याबद्दल २,७०,६७३ रुपये वसूल झाला. आणि सन १८६० त घरांचें उत्पन्न ६१,१९,२१० रुपये आकारिल्या वरून सरकारास छाप्याबद्दल ३,५९,६०० रुपये वसूल झाला. या प्रमाणें सन १८५९ पेक्षां १८६० मध्ये ३५,००० रुपये उत्पन्न जावती झाले. याचप्रमाणें दुसऱ्या सर्व गोष्टींत दरसाल उत्पन्न वाढत जातें. फक्त तंबाखू, तपकीर, व गांजा यांचें उत्पन्न सरकारास सालिना सुमारे दोन लक्ष रुपये होतें. सन १८६० त इराणांतून घोडे आले त्यांची किंमत १५,९९,०००; खजूर, बदाम, पिस्ते इत्यादि दुसरा मेवा ७,१७,३१५ रुपयांचा आला. मुंबई बंदरांत लहान मोठी ७,५५६ जहाजे आली व मुंबई बंदरांतून ६,०६६ बाहेर गेलीं.

रेलवे कंपनीला लोखंडी सडकांपासून खर्च भागून अर्ध्या वर्षाची कमाई ३,६३,२९९-१२-११ एवढें द्रव्य झालें. एक आठवड्यांत मनुष्यांच्या

उतारा बदल, व जिनसांच्या नोराबदल सुमारे एकंदर रुपये ४८,००० होतात. त्या प्रमाणे रहदारी चालू झाल्यापासून दरमहा सुमारे दोन लक्ष रुपये उत्पन्न होतात.

हल्ली या शहरांत मोठ मोठाल्या हवेल्या आणि पांच पांच व सहा सहा मजली चाळी ज्यां मध्ये पांच पन्नास कुटुंबे राहतात त्यां सुद्धां ह्या चिमकुल्या बेटांत १६,९४१ घरे आहेत. घरांवर छापा घेणे हा कर मुंबईमध्ये मुख्य कंपनी सरकाराच्या हुकुमाने सन १६८८ पासून सुरू झाला. फक्त वालुके-श्वरावरील लोकांचे स्थावर मिळकती पासून मालकांस प्राति वर्षी १,५९,९६५ रुपये उत्पन्न होतात. सन १८०० पूर्वी किल्ल्यांत व बाहेर कित्येक मोठ मोठाल्या हवेल्या लांकडाच्या होत्या.

सरकारांत नोंदलेल्या इंग्रज व एतदेशीय गृहस्थांच्या चार व दोन चाकांच्या मिळून २,६६८ गाड्या आहेत. व भाडोत्री ५३२, व घोडे ३०,५०८ आहेत. बैलांचे बसावयाचे रेकडे ६४०, आणि माल व सामान नेण्याचे खटारे ६,५५१, मिळून सर्व गाड्या १०,३६१ आहेत. भाडोत्री व घरगुती मिळून पालख्या (मेणे) सुमारे ४०० आहेत. ह्या सवाच्या छाप्पाबद्दल सरकारास दरसाल १,५६,७३० रुपये उत्पन्न होतात. या १८६० ठांतील रकमा.

दारू विकण्याचा हुकूम दिल्याबद्दल उत्पन्न ५९,९२२, शहराचा बंदोबस्त ठेवणाऱ्या मंडळीने दारू विकण्याचे पट्टे दिले त्यांचें उत्पन्न.—७८५९.

लोकां करिता दवंडी पिटाविल्या मुळें उत्पन्न झालें.—३,२०२

वजनें छापण्याची फी—९३४.

खटाऱ्यांस ठिकिटा मारण्या बद्दल १,६०८.

गाड्यांवर नंबर घालण्याची फी—१९१. हें १८६० ठांतील उत्पन्न

म्यूनिसिपाल कमिशनर, शहराच्या व्यवस्थापक मंडळीकडे शहराचा बंदोबस्त ठेवण्यास निरनिराळ्या सरकारी खात्यांतून दर तीन महिन्यांनीं या प्रमाणें द्रव्य येतें. सन १८६० जानेवारी पासून मार्च अखेर पर्यंत पहिल्या तीन महिन्यांत ६,०९,०६३—१५—७ व एप्रिल पासून जुलै ता. १७ पर्यंत ५,८२,३११—१४—३ इतक्या रकमा दाखल जहाल्या. आणि या सहा महिन्यांत

शहराची बरदास्त ठेवण्यास या मंडळीने ७,२६,५६ ७-३-१० इतके द्रव्य खर्चिले.

सन १८६० मध्ये इंग्रज सरकाराने दोन नव्या बाबी चालू केल्या. एक पांच वर्षे पर्यंत चालू ठेवणार असे ह्या कायद्यांत दर्शविले आहे. रयतेच्या उत्पन्नांतून ज्यांचे उत्पन्न दोनशे रुपयांपासून पांचशे रुपयांच्या आंत असेल त्यांकडून दरशेकड्यास दोन रुपये आणि ज्यांचे उत्पन्न पांचशे रुपयांवर असेल त्यांनीं दरशेकड्यास चाररुपये दरसाल सरकारास द्यावे. ह्या इनकमटॅक्सापासून सरकारास किती द्रव्य उत्पन्न होईल याचे अनुमान करवत नाही. परंतु आकार केला आहे त्या वरून मुंबईत २०,००,००० रुपये उत्पन्न होतील असे वाटते. आणि कंपनी सरकाराची हिंदुस्थानांतील सर्व संस्थाने मिळून १,९१,००,००० इतके द्रव्य उत्पन्न होईल. याचा वसूल करायास सरकारास दरशेकड्यास आठदहा रुपये खर्च वसेल असे अनुमान करितात. परंतु दुसरी बाब स्ट्यांप आक्ट हणून जी अक्टोबर महिन्याच्या पहिले तारखे पासून अमलांत आली, तिचा कायदा असा आहे की, देवघेवा विषयी कागदपत्राचा व्यवहार व हुंडी, चिटी चपाटी करायाची असली तर त्यांजवर दहा पासून पन्नास रुपयांस अर्धा आणा व शंभरांवर कितीही असेल यास एकएक आण्याचा छाप मारून त्याजवर आपली सही करावी, आणि मग देण्या घेण्याचा जो व्यवहार असेल तो करावा. खतपत्र, रिणकोधनकोचा व्यवहार असेल, तर दरशेकड्यास आठ आण्याचा छापील कागद सरकारातून घ्यावा आणि त्यावर खतपत्र जे काय असेल ते करावे. कोणी असे सांगितले की, मुंबईतील सावकार वगैरे लोकांनीं पाहिल्याच दिवशीं ३५ हजार रुपयांचे छापे सरकारांतून विकत घेतले. ह्या प्रमाणे ह्या करापासून ही या शहरांत सालिना सरकारास तीस चाळीस लक्ष रुपये उत्पन्न होतील असे अनुमान होतें. छापिल कागद व छापे विकण्यासाठीं सरकारांतून कित्येकांस पट्टे मिळाले आहेत. यांनीं जागोजागीं दुकाने घातलीं आहेत आणि हे कागद व छापे विकित असतात.

सन १८६१ पासून विसरा एक लैसेन्स टॅक्स हणून नवा कर चा-

खू केला होता. ज्याजवर इनकमटाक्स लागू पडत नाही त्यासच मात्र ही धारा लागू होता. जे कोणी साधारण धंदा रोजगार, कलाकौशल्य व हर-एक प्रकारचे काम करून दोनशे रुपयांच्या आंत उत्पन्न करायास समर्थ आहेत त्यांजकडून जसे ज्याचे उत्पन्न असेल त्या प्रमाणे ३,२,१ रुपयांपर्यंत कर घ्यावा. हा कर पांच वर्षे पर्यंत राहील असे ह्या कायद्यांत दर्शविले होते. परंतु एक वर्षाच्या अंती सन १८६२ त हा बंद केला.

प्राप्तीवरील कराविषयी आर्या.

“ करवरहापरदमनीं झालेलें सर्वकर्जफेडाया ॥

मागेत्यालाजुलमी ह्मणणेंटाकाअशासुवेडाया ॥ १ ॥

रयतसुखीहस्तमुखी, राखायाश्रमविआपुलाकाय ॥

प्रभुजोतयातुह्नीकरण मुक्तकरायाझटूनयेकाय ॥ २ ॥

द्याझटपटकरहटतट करण्याचाथाटकाउगीकरिता ॥

हरितांप्रभुचीसंप्रति आहेतुमचीपरंतुहेकरिता ॥ ३ ॥

लोकहो हा उपदेश ध्यानांत ठेवून ज्या उत्कृष्ट पुष्ट व असंतुष्ट असें जें आरिष्ट नष्ट करण्यास कष्ट केले त्यास ऋणमुक्त करण्यासाठीं कर द्या ह्मणजे तुमची कृतज्ञता व राजनिष्ठा सरकारचे नजरेस येऊन तें तुमच्या सुखार्थ चिरकाल श्रम करील.” वर्तमानदीपिका.

कर देण्याच्या आवश्यकतेविषयी ज्ञानप्रसारकांतून हा पुढील मजकूर उतरून घेतला आहे.

आपणास जे कर सरकारास द्यावे लागतात त्यांविषयी अज्ञानी लोकांमध्ये फारच गैरसमजूत असते. त्यांस असे वाटते कीं, सरकार आपणापासून कर घेतें हा मोठा आपणावर जुलूम करितें. सरकारास जो आपण कर किंवा धारा देतो तो फुकट जातो. त्या बदल आपणास कांहीं मिळत नाही व तो न दिला तर सरकार मारील कुटील ह्मणून मात्र तो द्यावा. आपण सरकाराचे कांहीं लागत नाही. व सरकार हें आमच्या माथ्यावर एक त्रासदायक ओझे आहे. परंतु ही मोठी एक चूक आहे. सरकार ओझे व त्रास नव्हे इतकेंच नाही तर तें आवश्यक आहे. आणि जे कर आपण त्यांस देतो त्यांबद्दल त्यांपासून

त्या करांच्या किमतीहून अधिक लाभ आपणास होते. ज्या देशांत मुळीच सरकार नाही अशांच्या स्थितीविषयी विचार केला असता सरकार असण्याचा उपयोग आणि फायदा सहज ध्यानांत येईल. अरबस्थानातील कांहीं भागांत व आफ्रिकेतील कांहीं देशांत कोणीच बंदोबस्त राखणारा नाही. तेथें प्रत्येक मनुष्यास नेहमी हत्यारबंद राहावे लागते. कारण तेथे चोर व लुटारू लोक फार असतात. ते केव्हां येऊन आपणास लुटतील किंवा आपला प्राण घेतील याचा भ्रंवसा नसतो. असल्या देशांत शेतकऱ्यास आपल्या शेताची लागवड करायास जावपाचें तर बरोबर एक दुसरा हत्यारबंद मनुष्य न्यावा लागतो. नाही तर चोर येऊन त्याच्या जवळचे बी घेऊन जातील. किंवा त्याचे बैल जबरदस्तीने नेतील. किंवा कदाचित् त्याचा प्राणही घेतील. येणेकरून एका मनुष्याच्या जागा दोन मनुष्ये लागतात. एक शेतांत खपण्यास व एक त्याच्या साठी चोराशी लढून त्याचे रक्षण करण्यास. इतके करून तरी तो अगदी निर्धास्त होतो असे नाही. कारण कधी कधी लोक पुष्कळ येतात आणि शेतकरी व त्याचा रक्षक या दोघांस ही हटवून त्याचे सर्व सामान घेऊन जातात. न्यूझीलंड ह्मणून एक बेट आहे तेथील लोक पांच, चार एकत्र जमून उभ्याकड्यावर किंवा दुसऱ्या कोणत्या दुर्गमस्थळी लहान खोपटे बांधतात. आणि त्याच्या सभोंवते सूर्ख मारितात. नाही तर दुसरे लोक येऊन त्यांस मारतील आणि लुटतील. इतके असूनही ते मारले व लुटले गेले असे पुष्कळदां घडतें. अशा देशांत नेहमी हाणामारी चालल्या असतात. स्वस्थता व सुख कोणास घटकाभरही नसतें. काम करण्यासही हजारों विघ्न येतात. प्रत्येकास आपल्या मेहेनतीचें फळ आपणास मिळेलच व मिळाल्यावर ते आपणाजवळ राहिल असा भ्रंवसा नसतो. किंबहुना बहुधा याचा उलट प्रकार घडण्याचा संभव असतो. ह्मणून उद्योग थोडाच घडतो. आणि लोकांस प्रपंचांतील सुखें प्राप्त होण्याची साधनें तर मुळीच नसतात. जमूनि बहुतेक ओसाड पडलेली असती आणि देशांतील लोकसंख्या फार कमी असते. जे लोक थोडे सुधारलेले असतात त्यांचे अन्नवस्त्रा विषयी फार हाल असतात. जे लोक

अगदी रानदी असतात त्या सर्वांची या प्रमाणेच अवस्था असते. या सर्व आपत्तीचे कारण त्या देशांत मनुष्याचे ज्ञान आणि मालमत्ता निर्भव नसतात हेच होय.

तर देशांत बंदोबस्त राखून लोकांचे प्राण आणि मालमत्ता सुरक्षित करण्याचा उपाय सरकार हेच होय. सरकार ह्मणजे जे कोणी लोकांमध्ये व्यवस्था राखून परशत्रू पासून व परस्परां पासून त्यांचे रक्षण करितात ते. हे काम त्यांच्या हाताने होणे तर लोकांवर त्यांचा कांहीं अधिकार किंवा अमल चालला पाहिजे हे उघडच आहे. सरकारचा मुख्य धर्म प्रजांचे रक्षण करावे हाच आणि यावरूनच संस्कृत भाषेत “भूपाति नृपाति” अशी अभिधाने राजास दिलेली आहेत. यावरून सरकारचा धर्म काय हे आपल्या लोकांस फार पुरातन काळीच किती बराबर समजले होते, हे आपणास कळते. परंतु अरेरे! अर्वाचीन काळच्या हिंदुराजांस या गोष्टीचा कसा अगदी विसर पडून गेला!

हे आपले काम बजाविण्याकरितां सरकार मनुष्ये चाकरीस (फौज व कोठे कोठे आरमार) ठेवून ते आपल्या लोकांचे परशत्रूपासून रक्षण करिते; आणि पोलीस न्यायाधीश ठेवून परस्परांपासून व चोर चिरटा पासून त्यांचे रक्षण करिते. व दुसरे ही पुष्कळ कामदार त्यास नेमावे लागतात.

या सर्व माणसांस द्यावयास जो पैका पाहिजे तो सरकार लोकांपासून घेतो. आणि नोटच आहे की, जापेक्षा ही मनुष्ये लोकांच्या बऱ्याकरितां ठेवलेली असतात त्यापेक्षा त्यांच्या खर्चाचा पैका लोकांनी द्यावा. या बदल रयतलोक सरकारास कर आणि जमिनीवर धारा देतात.

यांत आपण कांही अधिक करीत नाही, सरकार जी आपली चाकरी बजावते—रक्षण करिते—ती बदल आपण त्यास कराच्या व धान्याच्या रूपाने पैका देतो. आपण कोणा मनुष्यापासून कांही चाकरी किंवा जिन्नस घेऊन जसा त्यास पैका देतो त्या प्रमाणेच हे होतें. हा पैका आपण सर्वांनी सरकारास दिल्या नाही आणि त्यापासून आपले रक्षण करून घेतले नाही तर वर सांगितलेल्या रानदी देशांत जसा प्रत्येक शेतकरी आपल्या रक्षणासाठीं एक शिपाई ठेवितो तसेच

आपणातील दारू-शकास करावे लागेल आणि हे आपणास केवढे वास्तव्यक व खर्चाचे काम होईल बरे. आपल्या मेहेनतीपैकी अर्धी मेहेनत आपल्या रक्षणाच्या खर्चाकडेस जाईल; ह्मणजे हल्लीं जें आपण सरकारास देतों त्याहून फारच अधिक. आणि पुनः हे संरक्षण किती अपुरतें व अशाश्वत होईल याचें अनुमान बर सांगितलेल्या जंगली लोकांचे स्थितीवरून आपण करावे. ही गोष्ट खरी आहे की, सर्व राजे आपल्या प्रजांचें रक्षण सारिखें करितात असें नाहीं. कितीएक राजे इतके दुष्ट असतात कीं ते लोकांचें पालन करण्याबद्दल त्यांस नागवतात व कांहीं कारणावांचून हजारो माणसांचे प्राण घेतात. तरी हे राजे राजा नसण्यापेक्षां पुष्कळ बरे. जें अगदीं परकाष्ठेचें वाईट सरकार पृथ्वीवर होऊन गेलें असेल किंवा आपणाच्यानें ज्याची कल्पना करवेल तें मुळींच सरकार नसण्यापेक्षां हजारपट चांगलें. अशा सरकारचे लोक जरी फारच कमी सुरक्षित असले तरी ज्या देशांत कोणतेंच सरकार नाहीं त्यांतील लोकांपेक्षां ते अधिक सुरक्षित होत. तसेंच कित्येक सरकारें आपल्या लोकांच्या रक्षणार्थ जितका पैका खर्चितात त्याहून अधिक पैका त्यां पासून घेतात. आणि वावग्या रीतीनें त्याचा खर्च करितात. तरी सरकार नसलें तर प्रत्येक मनुष्यास स्वतः रक्षणार्थ जो खर्च पडेल त्याहून प्रत्येकापासून तीं फारच कमी घेतात. या सरकारच्या अमलांत जर प्रत्येकास आपल्या रक्षणा बद्दल आपल्या मेहेनतीच्या फळाचा पंचमांश सरकारास द्यावा लागला तर जेथे मुळीं सरकारच नाहीं तेथें त्यास (पूर्वीं सांगितल्या प्रमाणें) याच्या अडीचपट ह्मणजे आपल्या मेहेनतीचा अर्ध भाग आपल्या रक्षणार्थ खर्चावा लागेल. सरकार वाईट असल्यामुळें जरी लोकांस फारच दुःख व हानि होत असली, तरी सरकार नसलें ह्मणजे त्यांस जीं दुःखे होतील त्यांशीं ताडून पाहिलीं तर हीं कांहींच नाहींत.

तर आतां जे लोक सरकारास पैका द्यावा लागतो ह्मणून कुरकुर करितात, त्यांनीं पहावे कीं, सरकार आपणास किती आवश्यक व उपयोगी आहेत. व जे कर सरकार आपणापासून घेतें त्याबद्दल तें आपली चाकरी बजावतें. ही चाकरी त्यानें न बजाविली तर आपलें वास्तव्य देशांत कसें होईल. या-

रांस व दुष्टांस पकडण्यास पोलीस अमलदार व त्यांचा न्याय करण्यास व यांस दंड करण्यास न्यायाधीश नसले तर लागल्याच गांवांत हाणामारी आणि लुटालुटी होऊं लागतील. देशास राखण्यास आरमार व सैन्य नसलें तर परशु येऊन देशाची नासाडी करतील. याजकरितां आपण रयत लोकांनीं हे कर सरकारास देण्यास कुरकुर करूनये. ते आपल्या बऱ्याच करितां आहेत. आपण जो पैका सरकारास देतां त्याचा तें योग्य व्यय करितें किंवा नाहीं याची लोकांनीं चौकशी करावी आणि योग्य व्यय करित नसलें तर (होण्याजोगें असल्यास) या बद्दल भांडावें. असे करण्यास रयतेस पूर्ण अधिकार आहे. परंतु इतकें करण्यास लोकांचे आंगीं शहाणपण, हिंमत, व देशप्रीति हीं असलीं पाहिजेत. भलत्याच लोकांकडून हें व्हावयाचे नाहीं. युरोप खंडांत ज्या देशांतील लोकांमध्ये हे गुण आहेत ते असंच करितात.

कित्येक सरकारें रयतेपासून अधिक कर घेतात. कित्येक उणे घेतात. परंतु जीं सरकारें अधिक कर घेतात तीं जीं कमी घेतात त्यांहून चांगलींच किंवा जे लोक अधिक कर देतात, ते भिकारी होतात असें ह्मणवत नाहीं. जसजसें सरकार लोकांचें चांगल्या रीतीनं रक्षण करितें, देशामध्ये चांगला बंदोबस्त ठेवितें व प्रजांचे रक्षणाकडे अधिक लक्ष देतें तसतसा त्याचा अधिक खर्च वाढतो. आणि असंच भिन्नभिन्न सरकारांचेही आहे. हिंदुस्थानांत इंग्लंडांतील वस्तीच्या पांचपट वस्ती आहे. परंतु हिंदुस्थानांत वसूल होतो त्याच्या दुप्पट इंग्लंडांत होतो. यावरून हिंदुस्थानांत दरमनुष्यास जो धारा किंवा कर द्यावा लागतो त्याच्या दसपट इंग्लंडांत दर एकास पडत असावा. परंतु यावरून इंग्लंडचें सरकार हिंदुस्थानाच्या सरकाराहून वाईट किंवा तो देश या देशाहून गरीब आहे, असें कोणाच्यानें ह्मणवणार नाहीं. उलटें तें सरकार आपल्या एथील सरकाराहून चांगलें आहे. व तो देश या देशाहून हजारपट धनवान् आहे, यांत संशय नाहीं. तेथील लोकांमध्ये व्यापार, कला कौशल्ये इत्यादि उद्योग फार ह्मणून त्यांच्या रक्षणार्थ सरकारास अधिक मनुष्ये चाकरीस ठेवावीं लागतात. व लोकही मोठे उद्योगी ह्मणून एवढे कर देण्यास समर्थ होतात. तसेच पूर्वी आपल्या मराठी अमलामध्ये जे



कर आपणास दावे लागत असत त्यांहून हल्लीं आपण इंग्रज सरकारास देतां हे कदाचित् अधिक असतील. परंतु पूर्वीं आतांपेक्षां माणसांचे प्राण व मालमत्ता हीं फार कमी सुरक्षित होतीं हें सर्वांस कबूल केलें पाहिजे. पूर्वीं अंदाधुंदी व दरबडे हीं फार असत, त्यांत हजारो माणसांचे प्राण व धन धान्य यांचा नाश होत असे. परंतु आतां तसें नाहीं. तसेंच सरकार लोकांच्या विद्येकडेस वगैरे बरेंच लक्ष देतें. असें पूर्वींचीं सरकारें करीत नसत. तेव्हां सहजच या सरकारास आपलें काम चालविण्यास अधिक पैका पाहिजे. आतां हिंदुस्थानांतील इंग्रज सरकाराचे कामदारांचे पगार-फारच मोठे आहेत. असे मोठे पगार दुसऱ्या कोणत्या देशांत नसतील. आणि ह्या पगाराचा बहुतेक पैका या देशांतून बाहेर जातो हा एक आपणाला तोटा होय. परंतु यांत इंग्रज सरकारचा दोष विशेष आहे असें नाहीं. हे कामदार परदेशस्थ असून फार दुरून एथें येतात, आणि रोजगार करून स्वदेशीं परत जातात, हें याचें कारण आहे. इंग्रज लोक या देशांत प्रवाशां प्रमाणें असल्यामुळें हें असें होतें, यास सरकारचा कांही उपाय नाहीं. आमचे लोक मोठ मोठीं कामें करण्यास लायक होत तां पर्यंत हा प्रकार असाच ठेवणें सरकारास भाग आहे.

हल्लींच्या तीनही नव्याधाण्यांचें ओझें आह्ला लोकांवर येऊन पडण्यास आमचेच लोक कारण. जर सन १८५८ तील वंड झालें नसतें तर हे कर आमच्या स्वमीं देखील दृष्टीस पडले नसते. यावरून मनुष्य बहुतेक दुःखें आपल्या अविचारामुळेंच भोगितो असें जें ज्ञानी मनुष्यांचें ह्मणणें आहे तें शब्दशः खरें आहे असें ह्मटलें पाहिजे.

सन १८६२ त सरकारानें नोटीचें नाणें चालू केलें. ह्या नोटी दहा, बीस, पन्नास, शंभर, पांचशें, आणि हजार रुपयांच्या अशा आहेत. ह्या विलायतेत छापून आणिल्या आहेत. पूर्वीं नोटी ह्मटल्या ह्मणजे व्यांकेकडूनच चालत असत. आणि यां बदल व्यांकेस लाखो रुपये मोबदला करायला सांपडत. ते आतां सरकारांत गेले. मुंबई, कलकत्ता, आणि मद्रास हे तीनही इलाखे मिळून चार कोटी दहालक्ष रुपयांच्या नोटी सरकारानें चालू केल्या आहेत. ह्या

शहाजोग चिटी सारिख्या असून इंग्रज सरकारच्या बाबट्याखाल सर्फत्र न-  
कूद नाण्यासारख्या चालतात. सन १८६२ पासून ह्या नोटीची वसर्व मुंबई-  
तील खजिन्याची वाहिवाट सरकारानें मुंबई व्यांकेच्या स्वाधीन केली आहे.

सन १८५९-६० त सरकारास मुंबई इलाख्याचें सर्व उत्पन्न ७,२७,  
७६, ६४० रुपये झालें. आणि ९,५०,९६,११० रु० खर्चझाला. यांव-  
रून त्यासाठी सरकारास २,२३,१९,४७० रुपयांची खूट आली. अशी प्र-  
तिवर्षी खूट येऊ लागल्यामुळेंच सरकारास हे नवेनवे कर काढणें प्राप्तझालें.

सन १८६१-६२ सालीं एकावर्षांत मुंबई इलाख्यांत सिंध, नमगपूर, मे-  
वाड, बडोदें हींथरून प्राप्तीवरील कर व छाण्यां (स्टांप) वढल सरकारास जें  
उत्पन्न झालें तें येणेप्रमाणें.

प्राप्तीवरीलकर . . . . . रु० ४२,३५,१०८

स्टांप. . . . . रु० २९,४५,६८६.

मीठ, तंबाखू, अफीम व सर्व प्रकारच्या दुसऱ्या मालाच्या जकातीवढल  
वमूल ३,७८,९७,२५९ रुपये झाला. आणि या खात्यावढल खर्च १३,  
५९,२३६ रुपये बसला. सन १८६२ त फक्त मुंबई शहरातच मागील व-  
र्षापेक्षां सुमारे आठदहा कोटी रुपयाचा व्यापार जाजती झाला. याप्रमाणें या-  
शहरांत प्रतिवर्षी व्यापाराची धांव वाढतच जात्ये.

दिवाणी, लष्करी, आणि दुसऱ्या खात्यांचीं कामें चालविण्यासाठीं मुंबईत  
सुमारे १३७ लहान मोठीं हपिसें आहेत. त्यांत बहुतकरून सनदी इंग्रज कामगार  
लोक अमलदार असतात. व त्यांच्या हाताखाली इंग्रजी शिकलेले कारकून व  
कारभारी दहारुपये दरमहा पामून आठशेंरुपये दरमहा मुशारा मिळणारे सुमारे  
५,००० आहेत. यांत ब्राह्मण, शेणवी, परभू, सुतार, वाणी, पारशी व दुस-  
ऱ्या सर्व जातींचे लोक असतात. हपिसांतील सर्व कामें इंग्रजी लिपींत व भा-  
षेंत चालतात.

इंग्रजाचें एथें आगमन झाल्यापामून व्यापाराची ईर्षा, विद्येचा प्रसार, ज्ञा-  
नाची अभिरुचि, औदार्याची इच्छा, व धर्म करण्याची वासना हीं सर्व उत्पन्न  
झालीं.